

सूची

क्रमः	प्रबन्धः (पठितुं नुदतु)	पुटसङ्ख्या (पठितुं नुदतु)
१.	स्वरवर्णानामुच्चारणे विहितानां दोषाणाम् ऋक्प्रातिशाख्यानुसारेण विवेचनम्	१
२.	वर्णः अक्षरं च	६
३.	त्रिपाद्यां परत्वपरिष्कारः	११
४.	इवेन समासो विभक्त्यलोपश्च	१५
५.	<i>Vibhakti Divergence Between Sanskrit and Bengali</i>	१८
६.	सम्पर्कः (पराम्बायोगमायाकृतस्य कथासङ्ग्रहस्य समीक्षा)	२६
७.	सीताहरणम् अन्याश्च रचनाः कदम्बकम् (कालूरिहनुमन्तरावकृतस्य ग्रन्थस्य समीक्षा)	३०
८.	अच्युतानन्दकथासाहित्यम् (अच्युतानन्ददाशकृतकथासङ्ग्रहस्य समीक्षा)	३३
९.	हेमशकटिकस्य समीक्षात्मकमध्ययनम् (एच्.आर.विश्वासकृतस्य संस्कृतोपन्यासस्य समीक्षा)	३७
१०.	फटिकलालदासेन कृतस्य रवीन्द्रकाव्ययोरनुवादस्य परिशीलनम्	४३
११.	उत्फुल्लम् अन्तरङ्गम् (जनार्दनहेगडेकृतकथाग्रन्थस्य समीक्षा)	४८
१२.	सन्तृप्तिः (जनार्दनहेगडेकृतकथाग्रन्थस्य समीक्षा)	५६
१३.	वरेण्याः कथासर्जकाः	६३
१४.	श्रीरामकृष्णवेदान्ते वेदान्तत्रयसमन्वयः	७३
१५.	विवेकानन्दकृतानां श्रीरामकृष्णस्तोत्राणाम् अध्ययनम्	७६
१६.	श्रीरामकृष्णस्य भावमुखस्थितिः - वेदान्ते काचिद् विशिष्टा दृष्टिः	८२
१७.	पृथुपाख्यानं तथा पर्यावरणचिन्तनम्	८८
१८.	धर्मराज्यप्रतिष्ठात्री कुन्ती	९३
१९.	<i>Rāmarājya : An Appraisal</i>	९९
२०.	बालसाहित्यशब्दकोशः	१०४

स्वरवर्णानामुच्चारणे विहितानां दोषाणाम् ऋक्प्रातिशाख्यानुसारेण विवेचनम्

(published in 12th issue of *Ādarṣa* (ISSN - 2230-7427) edited by Jha, Bhola, published by Sri Bhagavandas
Ādarṣa Sanskrit Mahavidyalaya, Haridwar in December, 2011.)

१. भूमिका

विश्वसंस्कृतौ प्राचीनतमो वाङ्मयो वेदः। मानवसभ्यताया विकासं पूर्णतया ज्ञातुं वेदानां परिशीलनम् अत्यावश्यकमस्ति। भारतीयां संस्कृतिं ज्ञातुं, भाषाविज्ञानं पोषयितुं च वेदानाम् अध्ययनमद्याप्यावश्यकं मन्यते विपश्चिद्भिः।

प्राग् आर्याः गुरुमुखात् संहिताः श्रुत्वा कण्ठे कुर्वन्ति स्म। तदा जनानां कथनस्य भाषापि वैदिकी एवासीदिति मन्यते बहुभिः। क्रमेण लौकिकभाषाया विकासो यथा यथा सम्पन्नः तथा तथा वर्ण-स्वर-मात्रा-छन्दः-सन्ध्यादीनां ज्ञानाभावप्रयुक्तम् उच्चारणवैकल्यं वैदिकमन्त्राणामुच्चारणे सम्पन्नम्। तदा भाषाविज्ञानस्य एतेषां विषयाणां सुष्ठु अध्ययनमापतितम्। इमामेवापेक्षां पूरयितुं प्रातिशाख्यग्रन्था विकसिताः। शाखाया शाखायां प्रतिशाखं, प्रतिशाखं भवं प्रातिशाख्यमिति विग्रहेण ज्ञायते यत्, प्रातिशाख्यानि प्रतिशाखं भिद्यन्ते इति। तत्रापि प्रायः ऋक्प्रातिशाख्यं, तैत्तिरीयप्रातिशाख्यं, वाजसनेयिप्रातिशाख्यम्, अथर्ववेदप्रातिशाख्यम्, ऋक्तन्त्रं च प्रसिद्धम्।

भाषाशास्त्रे प्रातिशाख्यग्रन्थानां वर्तते स्वकं महत्त्वम्। वैदिकभाषायाः स्वरूपं वेदानाञ्च रहस्यं प्रातिशाख्यग्रन्थानां साहाय्यं विना नैव ज्ञातुं शक्येत लोके। विविधानां भाषासम्बन्धिविषयाणां सुगम्भीरा चर्चा प्रातिशाख्येषु प्रवर्तन्ते। तत्र चर्चितेषु विषयेषु वर्णानाम् उच्चारणप्रक्रिया, सन्ध्यादिव्याकरणप्रक्रियाः, छन्द-आदीनां परिचयः, सामगानेषु प्रयुक्तानां विविधानां स्तोभादीनां वर्णनं च प्रामुख्यं भजते। शाखाभेदेन उच्चारणादिभेदा अपि प्रातिशाख्यग्रन्थस्य चर्चनीया विषयाः सन्ति। एतेषु सर्वेषु प्रातिशाख्यग्रन्थेषु प्राचीनतादृष्ट्या प्रामाणिकतादृष्ट्या विषयविस्तृतिदृष्ट्या वैज्ञानिकाध्ययनदृष्ट्या च ऋक्प्रातिशाख्यं शीर्षस्थानमलङ्कुरुते। ऋक्प्रातिशाख्यस्य उव्वटकृतं भाष्यं, विष्णुमित्रकृता वर्गद्वयवृत्तिश्च प्रसिद्धा।

वर्णानामुच्चारणस्य विविधा नियमाः सर्वेषु प्रातिशाख्येषु शिक्षाग्रन्थेषु च उक्ताः। किन्तु एवमुच्चारणस्य नियमेषूक्तेष्वपि सम्भवन्त्युच्चारणे विविधा दोषाः। एतादृशानां दोषाणां विवेचनं स्वल्पमेवोपलभ्यते। सर्वेषु प्रातिशाख्यग्रन्थेषु केवलम् ऋक्प्रातिशाख्यग्रन्थे एव उच्चारणदोषाणां विचारणा लभ्यते। ऋक्प्रातिशाख्यस्य चतुर्दशपटले उच्चारणदोषा विवेचिताः। तत्र दोषाणां विविधा विभागाः प्रदर्शितास्तथा तेषां स्वरूपाण्युक्तानि।

२. वर्णदोषाः

वर्णानां दोषा बहुविधा भवन्ति। तत्रादौ वर्णोच्चारणे विहितानां दोषाणां सामान्यस्वरूपमुक्त्वा वर्णोच्चारणे क्रियमाणाः सामान्यदोषा विविच्यन्ते। तेषां विचारः अस्मिन् अंशे क्रियते।

२.१. उच्चारणदोषाणां सामान्यस्वरूपम्

तत्रादौ वर्णदोषाणां सामान्यतः प्रविभागो निर्देशितः। सामान्यतो वर्णानाम् उच्चारणे त्रिविधा दोषाः सम्भवन्ति।^१ ते हि -

१. आयः - यदा उच्चारणे कस्यचिद् वर्णस्य अनुपस्थितस्य आगमः क्रियते^२ तदा आयो नाम दोषः सम्भवति। यथा ह्वयामीत्यत्र पुरस्तादनुनादः^३ इति। नाम ह्वयामि इति वक्तव्ये हकारात् प्राक् कश्चिद् अनुनादः श्रूयते कदाचित्। स आयो नाम दोषः।

^१ऋ.प्रा. १४/१

^२उ.भा. ऋ.प्रा. १४/१

^३idem

२. अपायः - यदा उच्चारणकाले स्थितस्य वर्णस्य त्यागः क्रियते तदा अपायो नाम दोषः।^४ यथा ऊनयीरित्यत्र यीरित्येतस्य^५।
३. व्यथनम् - व्यथनं नाम विद्यमानस्य वर्णस्य अन्यथोच्चारणम्। यथा रथ्य इति वक्तव्ये रस्य^६ इत्युच्चारणम्।

२.२. वर्णानां सामान्यदोषाः

वर्णानाम् उच्चारणे क्रियमाणाः सामान्यदोषाः केचिद्वर्तन्ते। इमे दोषाः प्रायेण उच्चारणस्थानस्य प्रयत्नस्य च व्यत्यासवशात् सम्भवति। इमे दोषाः नवविधा भवन्ति। यथा -

१. निरस्तम् - निरस्तदोषस्य लक्षणमुच्यते निरस्तं स्थानकरणापकर्षे^७ इति। यदा वर्ण उच्चारणस्थानेन तथा प्रयत्नेन अपकृष्टो भवति तदा निरस्तमिति दोष उच्यते।
२. व्यासः - व्यासो नाम विस्तारः। यदा उच्चारणस्थानस्य प्रयत्नस्य वा अयुक्तो विस्तारो भवति तदा व्यासो नाम दोष उच्यते। तथाहि- विहारसंहारयोर्व्यासपीळने^८ इति।
३. पीळनम्- पीळ(ड)नम् इति दोषः व्यासस्य विपरीतो भवति। तन्नाम यदा उच्चारणस्थानस्य प्रयत्नस्य वा अयुक्तं सङ्कोचनं भवति तदा पीळ(ड)नम् इति दोषः सम्भवति।^९
४. अम्बूकृतम् - ओष्ठाभ्यामम्बूकृतमाह नद्धं दुष्टम्^{१०} इति वचनानुसारं यदा ओष्ठौ बद्धा वक्ता कमपि वर्णमुच्चारयति तदा अम्बूकृतमिति दोषो भवति।
५. शूनम् - यदा मुखं विलायितं कृत्वा वक्ता वर्णमुच्चारयति तदा शूनमिति दोषो भवति। तदुच्यते मुखेन सुषिरेण शूनम्^{११} इति।
६. सन्दष्टम् - यदा वक्ता हनूद्वयं व्रीडयित्वा उच्चारयति तदा सन्दष्टमिति दोषः। व्रीडयित्वा इत्यस्य अधःकृत्वा इत्यर्थः। तथा च वचनं सन्दष्टं तु व्रीळन आह हन्वोः^{१२} इति।
७. विक्लिष्टम् - हन्वोः प्रकर्षणे विक्लिष्टं नाम दोषः सम्भवति। प्रकर्षणञ्च दूरापकर्षणम्। उव्वटमते प्रकर्षणं नाम सर्वतश्चलम्^{१३}
८. ग्रस्तम् - उच्चारणकाले यदि जिह्वामूलस्य निग्रहो भवति तदा ग्रस्तमिति दोषो भवति। तथाहि जिह्वामूलनिग्रहे ग्रस्तमेतत्^{१४} इति।
९. अनुनासिकम् - नासिकयोस्त्वनुषङ्गेनुनासिकम्^{१५} इति वचनेन उच्चारणकाले नासिकायाः प्रभावो वर्तते चेद् अनुनासिको नाम दोषः सम्भवतीति वाच्यम्।

^४idem

^५idem

^६idem

^७ऋ.प्रा. १४/२

^८ऋ.प्रा. १४/३

^९idem

^{१०}ऋ.प्रा. १४/४

^{११}ऋ.प्रा. १४/५

^{१२}ऋ.प्रा. १४/६

^{१३}उ.भा. ऋ.प्रा. १४/७

^{१४}ऋ.प्रा. १४/८

^{१५}ऋ.प्रा. १४/९

३. स्वरोच्चारणे दोषाः

वर्णानाम् उच्चारणे ये दोषाः सामान्यतया भवन्ति तेषु बहवः स्वराणाम् उच्चारणे परिलक्ष्यन्त इति कः सन्देहः। तदन्येऽपि केचिद्दोषाः स्वराणाम् उच्चारणे सम्भवन्ति। तत्र स्वराणाम् उच्चारणे सन्दंशः, व्यासः, पीळ(ड)नम्, निरासः, ग्रासः इति पूर्वोक्तेषु सामान्यदोषेषु पञ्च दोषाः स्वराणाम् उच्चारणे सम्भवन्तीति ऋक्प्रातिशाख्ये उच्यते। तथाहि सन्दंशो व्यासः पीळनं निरासः^{१६} इति ग्रासः कण्ठ्ययोः^{१७} इति च। अत्र स्पष्टमेवोच्यते यद् ग्रासो नाम दोषः स्वरेषु कण्ठ्यवर्णयोरेव भवतीति। अत्र च कण्ठ्यपदेन अकार-आकारयोर्ग्रहणम्। तथा च भाष्यम् कण्ठ्ययोः अकाराकारयोः^{१८} इति। एतच्च स्पष्टम्। यतो हि ग्रासो नाम जिह्वामूलस्य निग्रहः^{१९}। जिह्वामूलं कण्ठसन्निहितमिति कण्ठ्यवर्णानामुच्चारणे एव स दोषः प्रसज्येतेति स्पष्टमेव। अत एव व्यञ्जनेष्वपि कवर्गोच्चारणकाले एव अयं दोषः सम्भवति। तथाहि ग्रासो मुख्ये^{२०} इति वचनम्। अत्र मुख्यशब्दः प्रथमवाची। तेन प्रथमवर्गोच्चारणे ग्रासो दोष इत्यर्थोऽस्य वाक्यस्य।

सम्प्रति विशेषस्वरदोषा निरूप्यन्ते। विशेषस्वरदोषेषु द्विधा विभागः कर्तुं शक्यते। केचन दोषाः स्वरसामान्योच्चारणे सम्भवन्ति, केचिच्च कस्यचिदेकस्य स्वरविशेषस्योच्चारणे सम्भवन्ति।

३.१. स्वरसामान्योच्चारणे दोषाः

स्वरसामान्यानाम् उच्चारणे मुख्यतः त्रिविधा दोषाः सम्भवन्ति। ते हि

३.१.१. ह्रस्वस्वरस्य लोपः- यदि कश्चन ह्रस्वस्वरः रेफात् परो वर्तते तथा तस्माद् ह्रस्वस्वरात् परः ऊष्मवर्ण उत अन्तःस्थावर्णो वर्तते तर्हि स ह्रस्वस्वर उच्चारणकाले लुप्यते। यथा हरियोजनम् इत्यत्र रेफात् परस्य इकारस्य यकारात्पूर्ववर्तिनः लोपं बहवः कुर्वन्ति। हर्योजनम् इत्युच्चारयन्ति। एवमेव पुरुषन्तिम् इति वक्तव्ये रेफात्परस्य उकारस्य षकारे परे लोपं कृत्वा पुर्षन्तिम् इत्युच्चारयन्ति। अयं दोषो वर्जनीयः। तथाहि

ऊष्मान्तस्थाप्रत्ययं रेफपूर्वं
ह्रस्वं लुम्पन्त्याहुरथाप्यसन्तम्।
पुरुषन्तिं पुरुवारार्यमाष्ट्यां
हरियोजनाय हरियूपीयायाम्॥^{२१} इति।

३.१.२. अविद्यमानस्य ह्रस्वस्वरस्योच्चारणम्- यदि रेफात् परम् ऊष्मवर्ण उत अन्तःस्थावर्णो भवेत्तर्हि प्राय उच्चारणकाले कश्चित् ह्रस्वस्वर उच्चार्यते बहुभिः। यथा अर्यमा इति वक्तव्ये अरयमा इत्युच्चारणम्, आष्ट्याम् इति वक्तव्ये आष्ट्र्याम् इति उच्चारणं वा।^{२२} अयं दोषोऽपि परिहार्य एव।

३.१.३. अनुनासिकह्रस्ववर्णस्य दीर्घत्वम्- कदाचिद् अनुनासिकस्य ह्रस्ववर्णस्य दीर्घत्वं क्रियते। अयं कश्चिद्दोषः। अनुनासिकयुक्तः स्वरः प्रातिशाख्ये रक्त इति पदेन व्यवहियते। तथा च प्रातिशाख्यवचनम् रक्तं ह्रस्वं द्राघयन्त्युग्रं ओकः^{२३}। अनुनासिको ह्रस्वो वर्णः दीर्घायते उच्चारणकाले। यथा उग्रं इति अनुनासिकः अकार उच्चारणकाले दीर्घत्वेन उच्चार्यते कैश्चित्। अयं दोषः परिहर्तव्यः।

३.१.४. अननुनासिकस्वराणाम् आनुनासिक्यापादानम्- अनुनासिकव्यञ्जनैः सहितः स्वरवर्णः अनुनासिकत्वेन उच्चार्यते बहुभिः। अयं दोषः यत्नतः परिहर्तव्यः। तथाहि

रक्तै रागः समवाये स्वराणां
न नूनं नृम्णं नृमणा नृभिर्नृन्॥^{२४}

^{१६}ऋ.प्रा. १४/११

^{१७}१४/१२

^{१८}उ.भा.ऋ.प्रा. १४/१२

^{१९}supra

^{२०}ऋ.प्रा. १४/२२

^{२१}ऋ.प्रा. १४/४०

^{२२}supra

^{२३}ऋ.प्रा. १४/५१

^{२४}ऋ.प्रा. १४/५६

३.२. स्वरविशेषोच्चारणे दोषाः

केचिद्दोषाः केषाञ्चिद् विशेषाणां स्वराणाम् उच्चारणकाले एव सम्भवन्ति। यथा ऋकारस्य, इकारस्य वा उच्चारणे दोषाः सम्भवन्ति। ते दोषाः सम्प्रति विवेच्यन्ते।

३.२.१. इकारस्योच्चारणे दोषः- इकारस्य उच्चारणकाले द्वौ दोषौ प्रसज्येयाताम्। इकारस्य ऋकारोच्चारणम् अथवा लृकारोच्चारणं वा। तथाहि कदाचिद् इकारस्य उच्चारणे कर्तव्ये ऋकार लृकारो वा उच्चार्यते। यथा चन्द्रनिर्णिक् इत्यत्र इकारस्य स्थाने ऋकारः तथा च सुशिल्पे इत्यत्र इकारस्य स्थाने लृकार उच्चार्यते। तथा च

इकारस्य स्थान ऋकारमाहुर्
लृकारं वा चन्द्रनिर्णिक्-सुशिल्पे॥^{२५}

३.२.२. ऋकारोच्चारणे दोषः- प्रायः ऋकारस्य ऋकारस्य वा उच्चारणे रेफसहितस्य ओष्ठ्यस्य उकारस्य सदृशं कुर्वन्ति। यथा मातृः इत्यत्र मातृः इत्युच्चारयन्ति। तथाहि

स्वरौ कुर्वन्त्योष्ठ्यनिभौ सरेफौ
तिस्रो मातृस्त्रीन् पितृन्यत्रभिर्नृन्॥^{२६}

३.२.३. ऐकारस्य दोषः- ऐकारस्य बहुविधा दोषा भवन्ति। यथा-

१. ऐकारात् परं यकारोऽस्ति चेत् यकारस्य द्वित्वं कृत्वा ऐकारस्य अकारमुच्चारयन्ति। वैयश्च इत्युच्चारयितव्ये वइअश्च इत्युच्चार्यते कैश्चित्। तथाहि

ऐयेरित्यैकारमकारमाहु
वैयश्चेति क्रमयन्तो यकारम्।^{२७}

२. कदाचित् अकारात् परं यकारद्वयमस्ति चेद् अकारस्य ऐकारं कृत्वा एकस्य यकारस्य लोपं कुर्वन्ति। तद्यथा वय्यम् इति वक्तव्ये वैयम् इति वदन्ति केचित्। तथा च

तदेवान्येषु विपरीतमाहुस्
तं रय्या वय्यं च हृदय्ययेति च॥^{२८}

३. कदाचिद् अकार-ईकारयोर्मध्ये यकारोऽस्ति चेत् कदाचित् अकारस्य ऐकारम् उच्चार्य ईकारसहितं यकारं लुम्पन्ति केचित्। यथा उनयीरित्यत्र ऊनैरित्युच्चारयेयुः। तथा च

अकारस्य स्थान ऐकारमाहु
लुम्पन्ति च सयमीकारमुत्तरम्।
बह्वक्षरं द्व्यक्षरतां नयन्ति
यथोनयीर्ध्वनयीत्कोशयीरिति॥^{२९}

४. एवमेव कदाचिद् यत्र ऐकार उच्चारणीयस्तत्र ऐकारस्य स्थाने अयीरित्युच्चारयेयुः। अजैष्म इति वक्तव्ये अजयीष्मेत्युच्चारणं क्रियते चेत् तदसाधु। तथाहि

तदेव चान्यत्र विपर्ययेण
कार्य एत्वे सयमीकारमाहुः।
धातोर्बिभेतेर्जयतेर्नियश्चा-
भैष्म चाजैष्म नैष्टेति चैषु॥^{३०}

४. उपसंहारः

एवं स्वरवर्णानामुच्चारणे केचन दोषा अत्र समीक्षिताः। वस्तुतः मन्त्राणाम् उच्चारणे दोषसत्त्वे महदनर्थं जनयन्ति ते इति मन्त्रो हीनः इत्यादिषु अतिप्रसिद्धासु कारिकासु बहुधा प्रतिपादितमेव। संस्कृतभाषायाः

^{२५}ऋ.प्रा.१४/४५

^{२६}ऋ.प्रा.१४/३८

^{२७}ऋ.प्रा.१४/४१

^{२८}ऋ.प्रा.१४/४२

^{२९}ऋ.प्रा.१४/४३

^{३०}ऋ.प्रा.१४/४४

सम्यगुच्चारणाभावे कदाचिद् अर्थस्यानर्थो भवेदित्यत्र का संशीतिः। तस्माद् उच्चारणे सावधानैर्भाव्यम्। तत्रापि के दोषाः सम्भवेयुरिति ज्ञात्वा यत्नतस्ते दोषाः परिहर्तुं शक्यत इति धियैव उच्चारणदोषाः प्रातिशाख्यादिग्रन्थेषु परिशीलिताः। तत्र दिङ्मात्रमत्र विचारितम्।



वर्णः अक्षरं च

(published as a chapter of (*Śodhanidhiḥ*) (A collection of articles written by various scholars) edited by Bhattacharyya, Chandan & Sen, Subhrajit, published by Registrar, University of Gour Banga, Malda, & The Banaras Mercantile Company, Kolkata in 2016. ISBN– 81-86359-50-8.)

सारः

व्याकरणशास्त्रे ध्वनितत्वशास्त्रे वा वर्णशब्दस्य अक्षरशब्दस्य च भृशम् उल्लेखः समुपलभ्यते। किन्तु अनयोः विषये बहुधा विप्रतिपत्तयः दृश्यन्ते लोके। वर्णः अक्षरं च समानम् एव उत तयोः अस्ति कश्चिद् विशेषः? यदि विशेषः वर्तते तर्हि स कीदृशः? यदि च विशेषः नास्ति तर्हि कथं न एकस्य स्थाने अपरस्य प्रयोगः क्रियते? इत्यादयः विविधाः प्रश्ना वर्णाक्षरयोः विवरणावसरे समुद्यन्ति। अतः वर्णस्य अक्षरस्य च भेदनिर्णयाय अयं बन्धो बध्यते।

कुञ्जीशब्दाः- वर्णः, अक्षरम्, संस्कृतध्वनिशास्त्रम्।

०. भूमिका

संस्कृतभाषातत्त्वम् अत्यन्तं सुविकसितं सुनियन्त्रितं च किञ्चित् शास्त्रम्। यद्यपि भाषातत्त्वं, भाषाशास्त्रम् इत्यादिनाम्ना प्राचीनकाले अस्य व्यवहारः नासीत् तथापि भाषातत्त्वविषयकाः प्रायः सर्वविधा विचाराः संस्कृतस्य भाषासम्बन्धिशास्त्रेषु भृशं पदमकुर्वन्। प्रातिशाख्यं, शिक्षा, निरुक्तं, व्याकरणं, न्यायः, मीमांसा इत्येषु शास्त्रेषु भाषातत्त्वसम्बन्धिविचाराः सुललिततया विधृता वर्तन्ते। भाषातत्त्वसम्बन्धिन्यः विविधाः परिभाषाः विविधाः धारणाश्च एषु ग्रन्थेषु विस्पष्टरूपेण विचारिता वर्तन्ते। एषु ग्रन्थेषु निरुक्त-व्याकरण-न्याय-मीमांसादिशास्त्राणि मुख्यतः शब्द-वाक्यसम्बन्धिविचारेषु प्रवर्तन्ते, तथा शिक्षा-प्रातिशाख्यानि वर्णविषये, उच्चारणादिविषये तथा सन्ध्यादिवर्णविधिविषये समधिकं प्रकाशम् उपस्थापयन्ति।

व्याकरणादिशास्त्रेषु वर्णः अक्षरम् इति शब्दौ सुप्रसिद्धौ एव। किञ्च वर्णस्य अक्षरस्य च पर्यायत्वम् अपि सामान्यतः प्रसिद्धं लोके। तथा च अक्षरसमाम्नायः तथा वर्णसमाम्नाय इति उभाभ्याम् अपि शब्दाभ्यां शिवसूत्राणि चतुर्दश प्रसिद्धिम् आप्तानि। तथैव अक्षरशब्दः वर्णशब्दश्च पृथगर्थकौ इत्यपि क्वचित् प्रतिभाति। तथाहि एच्रत्याहारगतवर्णानाम् (एकार-ऐकार-ओकार-औकाराणां) कृते सन्ध्यक्षरम् इति व्यवहारे सत्यपि सन्धिवर्ण इति व्यवहारस्तु न दृश्यते। एवञ्च को नाम वर्णः, किं च अक्षरं, तयोश्च स्वरूपादिकं कीदृशम् इत्यत्र वर्तन्त एव काश्चन संशीतयः।

सामान्यत एते विषयाः प्रसिद्धव्याकरणग्रन्थेषु न विचार्यन्ते। व्याकरणं हि पदशास्त्रम्। अतः पदविषये एव व्याकरणशास्त्रस्य मुख्या चर्चा प्रवर्तते। वर्णा अक्षराणि च सामान्यतः उच्चारणशास्त्रेषु विचार्यन्ते। वर्णानाम् उच्चारणबोधकानि शास्त्राणि तावद् मुख्यतः प्रातिशाख्यानि तथा शिक्षाः। अतः शिक्षाप्रातिशाख्यानां प्रकाशेन वर्णाक्षरयोः विवरणम् अत्र प्रस्तूयते।

१. वर्णः

भारतीयसाहित्ये वर्णशब्दस्य ऋग्वेदे प्रथमप्रयोगो रूपार्थे^१ (colour) तथा जात्यर्थे^२ अस्ति। ऐतरेयब्राह्मणे सर्वप्रथमं स्वरव्यञ्जनरूपे पारिभाषिकार्थे वर्णशब्दस्य प्रयोगो लक्ष्यते^३। एवं गोपथब्राह्मणे^४, तैत्तिरीयारण्यके^५, निरुक्ते^६, प्रातिशाख्येषु च पारिभाषिकार्थे एव वर्णशब्दस्य प्रयोगः वर्तते।

^१रुशद्वत्सा रुशती श्वेत्यागादारैगु कृष्णा सदनान्यस्याः। समानबन्धू अमृते अनूची द्यावा वर्णं चरत आमिनाने॥ ऋग्वेदः १।११३।२॥ अत्र वर्णं सर्वेषां प्राणिनां रूपम् इति सायणः।

^२येनेमा विश्वा च्यवना कृतानि यो दासं वर्णमधरं गुहाकः।

^३श्वघ्नीव यो जिगीवां लक्ष्ममाददर्यः पुष्टानि स जनास इन्द्रः॥ ऋग्वेदः २।१२।४॥

अत्र वर्णं शूद्रादिकम् इति सायणः।

^४तानि शुक्राण्यभ्यतपतेभ्योऽभितप्तेभ्यस्त्रयो वर्णा अजायन्त अकार उकारो मकार इति। ऐतरेयब्राह्मणम् २५।२२।

^५को विकारी कतिमात्रः कति वर्णः कत्यक्षरः। गोपथब्राह्मणम् १।१।२४

^६ॐ शिक्षां व्याख्यास्यामः। वर्णः स्वरः। मात्रा बलम्। तैत्तिरीयारण्यकम् ७।२१

^७अथापि वर्णोपजनः। आस्थद्, द्वारो भरुजेति। निरुक्तम् २।१

ऋक्प्रातिशाख्ये वर्णसंज्ञाया विधानं नास्ति, किन्तु विष्णुमित्रकृतवर्गद्वयवृत्तौ स्वरव्यञ्जनार्थे वर्णशब्दस्य प्रयोगो दृश्यते।^८

तैत्तिरीयप्रातिशाख्ये उक्तं- “वर्णः कारोत्तरो वर्णाख्या”^९ इति। तैत्तिरीयप्रातिशाख्यदिशा सर्वेषां वर्णानां प्रकृतिः ध्वनिः^{१०} तद्विशा च वर्णशब्दः कारशब्दश्च वर्णस्वरूपवाचकः^{११}।

वाजसनेयिप्रातिशाख्ये^{१२} चतुरध्यायिकायाञ्च^{१३} वर्णसंज्ञाविधानं नास्ति किन्तु वर्णशब्दस्य प्रयोगोऽस्ति। ऋक्तन्त्रे वर्णशब्दः पारिभाषिकार्थे एव प्रयुक्तः^{१४}।

सामान्यतः प्रातिशाख्येषु अकारादयः स्वरास्तथा ककारादयो व्यञ्जना एव वर्णशब्देनाभिधीयन्ते। तैत्तिरीयप्रातिशाख्ये वैदिकाभरणभाष्ये उक्तं- “वर्ण्यन्ते व्यक्तं ध्वन्यन्त इति वर्णा अकारादयः।”^{१५} इति। किञ्च, तत्र त्रिरत्नभाष्ये उक्तं- “वर्णशब्देन स्वरव्यञ्जनात्मको राशिरुच्यते।”^{१६} इति।

एवञ्च शिक्षासु अपि स्वरव्यञ्जनायोगवाहादीनाम् एव वर्णशब्देन व्यवहारः भृशम् उपलभ्यते। यथा पाणिनीयशिक्षायाम्-

त्रिषष्टिश्चतुःषष्टिर्वा वर्णाः शम्भुमते मताः।

एवम् अन्यासु अपि शिक्षासु वर्णशब्दस्य इत्थं प्रयोगः दृश्यते।

२. अक्षरम्

भारतीयसाहित्ये अक्षरशब्दस्य सर्वप्रथमः प्रयोगः ऋग्वेदे दृश्यते। तत्र तस्य चार्थो भवति ब्रह्म इति^{१७}। शतपथब्राह्मणे अक्षरशब्दस्य शब्दांशार्थे प्रयोगो विहितः^{१८} उपनिषद्ग्रन्थेषु अक्षरशब्दः अकारस्य तथा अविनाशिनो ब्रह्मणश्च सूचकः^{१९}।

ऋक्प्रातिशाख्ये अक्षरसंज्ञाविधानप्रसङ्गे उक्तं यद् ह्रस्वसंज्ञो दीर्घसंज्ञश्च स्वरः अक्षरसंज्ञको भवतीति^{२०}। ऋक्प्रातिशाख्ये प्रतिपादितमस्ति यद् व्यञ्जनसहितः अनुस्वारसहितः शुद्धो वापि स्वरवर्णः अक्षरसंज्ञको भवतीति^{२१}।

तैत्तिरीयप्रातिशाख्ये अक्षरसंज्ञा न विहिता किन्तु शब्दांशार्थे (Syllable) अक्षरशब्दस्य प्रयोगः “सयकारवकारं त्वक्षरं यत्र स्वर्यते स्थिते पदेऽनुदात्तपूर्वेऽपूर्वे वा। नित्य इत्येव जानीयात्”^{२२} इति सूत्रे “यथास्वमक्षरसंहितादीनामप्येवम्”^{२३} इति सूत्रे च वर्तते। तैत्तिरीयप्रातिशाख्ये पदसंहिताऽक्षरसंहिता वर्णसंहिताऽङ्गसंहिता चेति^{२४} इति सूत्रे चापि अक्षरशब्दस्य प्रयोगो विद्यते। अस्माच्च इदम् अपि स्पष्टो भवति यद् एतन्मतेन वर्णः अक्षरं च न समानार्थकम् इति।

वाजसनेयिप्रातिशाख्ये चतुरध्यायिकायाञ्च अक्षरसंज्ञाविषये प्रतिपादितं यद् स्वरवर्णः अक्षरसंज्ञको भवतीति^{२५}। किञ्च, वाजसनेयिप्रातिशाख्ये क्वचित् सूत्रयोरप्युक्तं यद् व्यञ्जनादिः अवसानान्तः स्वरः अक्षरसंज्ञो

^८पदक्रमविभागज्ञो वर्णक्रमविचक्षणः। स्वरमात्राविशेषज्ञो गच्छेदाचार्यसम्पदम्॥ ऋग्वेदप्रातिशाख्यस्य वर्णद्वयवृत्तिः ८।

^९तैत्तिरीयप्रातिशाख्यम् १। १६

^{१०}शब्दः प्रकृतिः सर्ववर्णानाम् तत्रैव २२।१

^{११}वर्णकारौ निर्देशकौ - तैत्तिरीयप्रातिशाख्यम् २२।४

^{१२}११ वर्णदोषविवेकार्थम् इत्यादि वाजसनेयिप्रातिशाख्यम् १।२६

^{१३}शौनकीयचतुरध्यायिका १। ३९, १। ४०, १। ४१

^{१४}१३ अथ वर्णाः संज्ञाप्रत्याहारसमाः। ऋक्तन्त्रम् १।१।

^{१५}तैत्तिरीयप्रातिशाख्यस्य वैदिकाभरणभाष्यम् १। १

^{१६}१५ तैत्तिरीयप्रातिशाख्यस्य त्रिभाष्यरत्नम् २२। १।

^{१७}ऋचो अक्षरे परमे व्योमन् यस्मिन् देवा अधि विश्वे निषेदुः। यस्तन्न वेद किमृचा करिष्यति च इत तद् विदुस्त इमे समासते॥ ऋग्वेदः १।१६४।३९॥ अत्र अक्षरे अदृश्यादिगुणके क्षरणरहितेऽनक्षरे नित्ये सर्वत्र व्याप्ते ब्रह्मणि इति सायणः।

^{१८}चतुरक्षराणि ह वा अग्रे छन्दास्याहुः। शतपथब्राह्मणम् ४।३।२।७

^{१९}ओमित्येकाक्षरमुद्गीथमुपासीत। छान्दोग्योपनिषद् १।१९, उद्गीतमेतत्परमं तु ब्रह्म तस्मिंस्त्रयं सुप्रतिष्ठाक्षरं च। श्वेताश्वतरोपनिषद् १। ७

^{२०}उभे त्वक्षराणि। ऋग्वेदप्रातिशाख्यम् १। १९

^{२१}सव्यञ्जनः सानुस्वारः शुद्धो वापि स्वरोऽक्षरम्। तत्रैव १८।३२

^{२२}तैत्तिरीयप्रातिशाख्यम् २०।२

^{२३}तत्रैव २४।४

^{२४}तत्रैव २४।२

^{२५}स्वरोऽक्षरम्। वाजसनेयिप्रातिशाख्यम् १।१९१। शौनकीयचतुरध्यायिका १।१३।

भवतीति^{२६}। प्राचीनकालादेव अक्षरशब्दस्य बहुष्वर्थेषु प्रयोगो दृश्यते। प्रातिशाख्यग्रन्थेषु अक्षरशब्दस्य शब्दांशार्थे (syllable) प्रयोगोऽस्ति। अक्षरशब्दस्यास्मिन्नर्थे निर्वचनं तावत् न क्षरतीति अक्षरम् इति।

तैत्तिरीयप्रातिशाख्ये वैदिकाभरणभाष्ये अक्षरशब्दस्यास्मिन्नर्थे व्युत्पत्तिमाह- “न क्षरन्तीति अक्षराणि, क्षरणम् अन्याङ्गतया चलनम्।”

आधुनिककाले अक्षरशब्दस्य पारिभाषिकत्वेऽपि बहुष्वर्थेषु प्रयोगो दृश्यते, किन्तु अक्षरशब्दस्य सर्वग्राह्यपरिभाषाप्रस्तुतिरत्यन्तं कठिना। सामान्यतया एतद् वक्तुं शक्यते यद् अक्षरम् एकेन वर्णेन वर्णद्वयेन वा निष्पन्नं, यस्योच्चारणं झटित्येव भवति।

स्वरवर्णानामुच्चारणमन्यसाहाय्यं विना सिध्यति। स्वरवर्णस्योच्चारणम् अधिकस्पष्टतया अधिककालं व्याप्य च कर्तुं शक्यते। व्यञ्जनवर्णस्य हि उच्चारणं स्वरवर्णापेक्षं क्षणिकं च भवति। एतदेव कारणं भवति स्वरवर्णस्यैवाक्षरत्वेन स्वीकारस्य।

प्रातिशाख्यानामनुसारेण अक्षरं द्विविधं भवति गुरु लघु च। ऋक्प्रातिशाख्ये गुरुसंज्ञाविषये उक्तं यद् दीर्घस्वरो गुरुसंज्ञो भवति। किञ्च, स ह्रस्ववर्णोऽपि दीर्घसंज्ञो भवति यस्मात्परं संयुक्तं व्यञ्जनमथवा अनुस्वारस्तिष्ठति^{२७}। ऋक्प्रातिशाख्ये प्रथमपटले लघुसंज्ञाया विधानं नास्ति, किन्तु भाष्ये हि भाष्यकारेणोवटेनोक्तं यद् अन्येषां परिशिष्टत्वात् तथा अन्यत्र^{२८} लघु इति संज्ञाया व्यवहारदर्शनात् गुरुसंज्ञकभिन्नत्वाच्च लघुसंज्ञा^{२९}।

ऋक्प्रातिशाख्ये अष्टादशे पटले एतस्मिन्विषये विचारो विहितः। तत्राक्षरं चतुर्धा विभक्तम्- गुरु, गुरुतरं, लघु, लघुतरं च। ऋक्प्रातिशाख्यदिशा दीर्घाक्षरं गुरुसंज्ञं भवति^{३०}। तत्र च एतदपि उच्यते यद्, दीर्घाक्षरं व्यञ्जनसहितं गुरुतरं भवति^{३१}। अन्यच्च ह्रस्वाक्षरं लघुसंज्ञं भवति यदि तस्मात्परं संयुक्तवर्णः अनुस्वारो वा न तिष्ठति^{३२}। व्यञ्जनसहितं च ह्रस्वाक्षरं लघुसंज्ञकं भवति^{३३}। व्यञ्जनरहितं ह्रस्वाक्षरं लघुतरं भवति^{३४}।

शब्देषु वाक्येषु वा विद्यमानस्वरगणनेनैव तेषु स्थितानामक्षराणां सङ्ख्या निश्चीयते। एवं स्वरपरिगणनेन अक्षरगणने नास्ति कापि समस्या। किन्तु शब्दानां पृथक् पृथक् अक्षरत्वेन विभागः सरलः न भवति। प्रातिशाख्यग्रन्थेषु अक्षरविभागसम्बन्धिनो नियमाः प्रतिपादिताः। अक्षरासत्त्वादेव व्यञ्जन-अनुस्वार-यम-स्वरभक्तिप्रभृतीनां स्वरवर्णाङ्गत्वं सिध्यति।

३. वर्णाक्षरयोः भेदः

स्वरः स्वरव्यञ्जनसमाहारो वा अक्षरं भवति। केचन अभिप्रयन्ति यद्, Letter एव अक्षरम्। वस्तुतस्तु, Letter ध्वनीनां स्थूलचिह्नं भवति।^{३५} संस्कृतभाषायां तु ध्वनीनां सुस्पष्टानि चिह्नानि सन्ति। तस्माद् लेटर्-ध्वन्योः तादात्म्यं न कदापि सम्भवति। ध्वनेः भेदद्वयम्- अक्षरं, वर्णश्चेति। अक्षरं नाम मौलिकध्वनिः, सिद्धध्वनिर्वा। एतदेव Phoneme इत्युच्यते। अक्षरस्य वर्णकुलस्य वा मौलिकध्वनयः सर्वेषां वेदानां शाखाभिः, पाणिनिपतञ्जलिभ्यामपि स्वीकृताः। मौलिकध्वनिषु चत्वारि स्वरसम्बन्धीनि अक्षराणि सन्ति। यथा अ इ उ ऋ चेति। एतेषां विकारभूता एव आ ई ऊ ऋ ए ऐ ओ औ चेति सप्त स्वराः। ऊष्मसु ह, श, ष, स चेति चत्वारि मौलिकोष्माक्षराणि सन्ति। य र ल व चेति चत्वारः अन्तःस्थाः तथा कचटतपा वर्गादौ स्थिता वर्णाः, साकल्येन सप्तदश मौलिकाक्षराणि सन्ति। प्रत्येकम् अक्षरस्य मन्द्रमध्यमोत्तमभेदेन त्रीणि स्थानानि। प्रत्येकं स्थानस्य विलम्बित-मध्यम-द्रुतभेदेन तिस्रो वृत्तयः। वृत्तयश्च उदात्तानुदात्तस्वरितभेदेन त्रिधा। उदात्तादयोऽपि ह्रस्वदीर्घपुतभेदेन त्रिधा विभक्ताः। एवम् एकस्य स्वराक्षरस्य ७२ भेदा भवन्ति। किञ्च, प्रत्येकम् अक्षराणाम् अन्तःस्था-ऊष्म-अनुस्वार-अनुनासिक-पञ्चवर्गभेदेन ३७ ध्वनयो भवन्ति। एवं साकल्येन ७२+३७=१०९ भेदा एकस्य स्वरस्य स्वराक्षरस्य वा। एतेषु आधिक्येन वर्णा मात्रामेव सङ्केतयन्ति। वेदे उदात्तादीनां त्रयाणां चिह्नानि अवलोक्यन्ते। अन्ये भेदा अनुमातव्या भवन्ति। अतः Letter

^{२६}सहाद्यैर्व्यञ्जनैः। उत्तरैश्चावसितैः। वाजसनेयिप्रातिशाख्यम् १।१००-१०१

^{२७}गुरूणि दीर्घानि। तथेतरेषां संयोगानुस्वारपराणि यानि। ऋग्वेदप्रातिशाख्यम् १। २०-२१।

^{२८}अन्तःपादमकाराच्चेत् संहितायां लघोर्लघु। तत्रैव २।३५

^{२९}पारिशेष्यादन्यानि लघुसंज्ञकानि संहितायां लघोर्लघु इति संज्ञाव्यवहारदर्शनाच्च। ऋग्वेदप्रातिशाख्यस्य उव्वटभाष्यम् १।२।

^{३०}गुर्वक्षरम्। गुरुदीर्घम्। ऋग्वेदप्रातिशाख्यम् १।८। ३७, १।८। ४१।

^{३१}गरीयस्तु यदि सव्यञ्जनं भवेत्। तत्रैव १।८। ४२।

^{३२}लघु ह्रस्वं न चेत्संयोग उत्तरः। अनुस्वारश्च। तत्रैव १।८।३८-३९।

^{३३}लघु सव्यञ्जनं ह्रस्वम्। तत्रैव १।८।४३।

^{३४}लघीयो व्यञ्जनादृते। तत्रैव १।८। ४४।

^{३५}In a purely phonemic alphabet, a single phoneme is denoted by a single letter. [http://en.wikipedia.org/wiki/Letter_\(alphabet\)](http://en.wikipedia.org/wiki/Letter_(alphabet)) (visited on 29 January, 2015)

इत्यनेन अक्षरवर्णयोः कस्यापि ग्रहणं न भवति। ध्वनिभेदा Letter इत्युच्यन्ते।

मौलिकध्वनय ऋक्प्रातिशाख्ये वर्णिताः। ततोऽपि खादयः केचन वर्णाः सन्ति ये श्रुतिविशेषा इत्युच्यन्ते। तथाहि उच्यते- वर्गे वर्गे तुल्यस्थानानां तुल्यप्रयत्नानामपि प्रथमतृतीयानाम् अनुप्रदानकृतः श्रुतिविशेषः।^{३६} केषाञ्चिन्मते, एते श्रुतिविशेषा न शाश्वतिकाः। उच्यते च- एके वर्णान् शाश्वतिकान् न कार्यान्^{३७} इति। अस्मिन्नेव ग्रन्थे वर्णेषु चत्वारि सन्ध्यक्षराणि सन्निवेश्य अक्षरनाम्ना कथितानि- ततश्चत्वारि सन्ध्यक्षराण्युत्तराणि^{३८} इति। किञ्च, आ, अ३, ई, इ३, ऊ, उ३, ऋ, ऋ३ चेति समानाक्षराणि। तथाहि उच्यते- अष्टौ समानाक्षराण्यादितः^{३९} इति। किञ्च, ह्रस्वदीर्घविधानकाले वर्णा अक्षराणि वा स्वरनाम्ना अपि उक्तानि भवन्ति। उच्यते च, ओजा ह्रस्वाः सप्तमान्ताः स्वराणाम्। अन्ये दीर्घाः^{४०} इति। एतौ ह्रस्वदीर्घौ सन्ध्यक्षराणि समानाक्षराणि वा अक्षरनाम्ना व्यवहियन्ते। अनुस्वारव्यञ्जनानि अपि अक्षराणि भवन्ति- अनुस्वारो व्यञ्जनं चाक्षराङ्गम्^{४१} इति। मध्येस्थवर्णाः स्वरा इत्युच्यन्ते- स्वरान्तरे व्यञ्जनान्युत्तरस्य^{४२} इति। अतो दृश्यते यद् ऋक्प्रातिशाख्ये वर्णः, अक्षरं, स्वरः, व्यञ्जनं चेति चत्वारो भेदा दर्शिताः। अनुस्वारस्य स्वरत्वेन व्यञ्जनत्वेन च व्यवहारो भवति- अनुस्वारो व्यञ्जनं वा स्वरो वा^{४३} इति। अत्र अक्षरपदेन ते ध्वनयः स्वीकृता यान् मानदण्डत्वेन स्वीकृत्य तेषां तद्भेदानाम् अभेदानां वा ज्ञानं निर्धारणं वा भवति। अतो ह्रस्वाणां दीर्घाणां वा गुरुत्वलघुत्वादिभेदान् दृष्ट्वा अक्षरमिति अन्वर्थं नाम दत्तम्। अक्षराणि वर्णाः स्वरा वा व्यञ्जनानाम् अङ्गत्वेन स्वीक्रियन्ते। तथापि प्रत्येकं व्यञ्जनस्य अक्षरं पृथक् पृथक् अस्ति। एकस्यैव व्यञ्जनस्य केचन वर्णा भवन्ति। स्वरा अक्षराणां वर्णभेदा भवन्ति व्यक्तिभेदेन च भिद्यन्ते। अक्षराणि भवन्ति सर्वेषां मानदण्डस्वरूपा मौलिकध्वनयः। भारतीयभाषासु ए, ऐ, ओ, औ चेति यद्यपि सन्ध्यक्षराणि तथापि वस्तुतो मौलिकस्वरा एव ते। व्यञ्जनानां श्राव्यता अक्षरसहयोगेन स्फुटा भवति। व्यञ्जनानाम् अक्षराणि स्वरेणैव निर्धार्यन्ते। प्रातिशाख्येऽपि व्यञ्जनानि अक्षराङ्गत्वेन परिगणितानि। वर्णसमाम्नाये स्थितो वर्णशब्दो विभिन्नासु लिपिषु लिखितानां सङ्केतानां वाचको जातिवाचकश्च। यथा गोशब्देन गोत्वजातिर्बुध्यते, तथैव अकारेण सर्वेऽपि अकारभेदा गृह्यन्ते। अत उच्यते महाभाष्ये- अवर्णाकृतिरुपदिष्टा, सर्वमवर्णकुलं ग्रहीष्यति^{४४} इति। वर्णजातिः स्वरव्यञ्जनभेदेन द्विधा। स्वरा व्यक्तिभेदेन भिद्यन्ते। अतः तान्यसङ्ख्येयानि व्यञ्जनानि स्वरान् आश्रित्य तिष्ठन्ति। वर्णादीनां बहुत्वं वीक्ष्य प्रातिशाख्यकारैः स्वराणां व्यञ्जनानां वा पृथग् बोधसौकर्याय कारशब्दः प्रयुक्तः। यथा इ इति रेखाकृतिसङ्केतिता ध्वनय इकारशब्देन गृह्यन्ते। व्यञ्जनेन सह अकारो युज्यते। अकारो व्यञ्जनस्य स्पष्टीकरणं करोति। अयमेव उच्चारणार्थः अकार इत्युच्यते। उच्चारणार्थकाकाररहितः अंशः कारशब्देन युक्तो व्यञ्जनस्य आकृतिं स्वरूपं वा ज्ञापयति। र् इत्यस्य रेफशब्देन प्रयोगो भवति। तथाहि उच्यते- रिफ्यते विपाट्यते वस्त्रादिपाटनध्वनिवदुच्चार्यत इति रेफः^{४५} इति। यजुर्वेदे र् इत्यस्य रेकारत्वेन उच्चारणं भवति। वर्णसमाम्नाये वर्णशब्देन वर्णजातिः गृह्यते।

४. उपसंहारः

एवञ्च वर्णः अक्षरं च न समानार्थकम् इति निश्चयेन प्रतिभाति। तथापि वर्णसमाम्नायः अक्षरसमाम्नाय इत्यत्र वर्णाक्षरयोः समानार्थकव्यवहारो यद् दृश्यते तत्र विचारः कार्यः। वस्तुतः, समाम्नायशब्दः स्वीकृतसङ्केतानां, मौलिकध्वनीनां वा वाचकः। प्रातिशाख्यकारैः पाणिनिना च वर्णसमाम्नाये स्वरवर्णत्वेन ह्रस्वस्वरा एव गृह्यन्ते। तत्र स वर्णः वर्णजातेर्वाचकः यथा पतञ्जलिना निर्दिष्टम्। पुनश्च अस्मिन् समाम्नाये न केवलानि अक्षराणि न वा केवला वर्णा उपदिष्टाः। तस्माद् उभयथा अस्य व्यवहारे न काऽपि हानिः। अक्षरं नाम स्वरः। यदि स्वरः शुद्धः तदा तस्य अक्षरत्वेन वर्णत्वेन वा व्यवहारः कर्तुं शक्यत एव। किन्तु स्वरसहितस्य वर्णस्य वर्णत्वेन व्यवहारे न किमपि प्रमाणम् उपलभामहे। तत्र अक्षरम् इत्येव व्यवहारः। कारशब्देन निर्दिष्टः यः वर्णः तत्रापि अकारः उच्चारणार्थः भवति उच्चारणसौकर्याय। यथा ककार इत्यत्र क्-वर्णात् कारप्रत्ययस्य विधानं कृतम्। किन्तु उच्चारणार्थकाकारसहिताद् एव क इत्यस्मात् कारप्रत्ययः क्रियते। तत्र अयम् अकार उच्चारणार्थ एव, नान्यत् तस्य प्रयोजनम्। यदि अयम्

^{३६}ऋग्वेदप्रातिशाख्यस्य उव्वटभाष्यम् १३। १३

^{३७}ऋग्वेदप्रातिशाख्यम् १३।१४ इति।

^{३८}तत्रैव १।२

^{३९}तत्रैव १।१९

^{४०}तत्रैव १।१७-१८

^{४१}तत्रैव १। २२

^{४२}तत्रैव १। २३

^{४३}तत्रैव १। ५

^{४४}पतञ्जलिकृते महाभाष्ये पस्पशाह्निके

^{४५}तैत्तिरीयप्रातिशाख्यस्य वैदिकाभरणभाष्यम् १। १९

अकारः सार्थकः गृह्यते तर्हि शुद्धं ककारम् उद्दिश्य विधिः एव प्रवर्तयितुं न शक्येत। यथा घटः क्रियते इत्यत्र विसर्गस्य स्थाने जिह्वामूलीयादेशः कर्तुं न शक्यते अकाररहितस्य ककारस्य सत्त्वात्। अतः यत्र ककार इत्युच्यते तत्र वस्तुतः क् इति शुद्धः वर्णः तस्य संज्ञी भवति। एवञ्च क इति तु न वर्णः अपि तु अक्षरम्। क् इति वर्णः भवितुम् अर्हति। एवञ्च अ इत्यस्य वर्णत्वेन अक्षरत्वेन च व्यवहारे न काऽपि विप्रतिपत्तिः।

textbfग्रन्थपञ्जी

१. Ācārya, Śivarāja “Kaunḍinnyāyan” (com.). (2004) *Pāṇinīyaśikṣā*, Varanasi: Chowkhambha Vidyabhavan
२. Chattopadhyaya, Amar Kumar (ed). (2008). *Ṛgveda-prātiśākhya*. Kolkata: Sanskrita Pustaka Bhandar.
३. Indra. (1991). *Prātiśākyom Mem Prayukta Pāribhāṣika Śabdom Kā Alochanatmak Adhyayan*. Varanasi: Chowkhambha Vidya Bhavan.
४. Joshi, Harisankar. (1964). *Pratibhādarśana: bhāṣā tattvaśāstra*. Varanasi: Chowkhambha Vidyabhavana.
५. Mishra, Yugalakishor (ed.). (1997). *Vājasaneyā prātiśākhya: eka pariśīlana*. Varanasi: Sampūrṇānanda Sanskrita Viśvavidyālaya.
६. Sarma, Sriram. (1989). *Jyotsnāvṛttiḥ*. Varanasi: Sampurnananda Sanskrita Visvavidyalaya.
७. Sastri, R. Sharma & Rangacarya, K. (eds.). (1985) *The Taittirīya-prātiśākhya: with the commentaries Tribhāṣyaratna of Somayārya and Vaidikābharana of Gārgya Gopāla Yajvā* Delhi: Motilal Banarasidass Pub.P.Ltd.
८. Varma, Virendra Kumar (ed. & com.). (2007). *Śuklayajurveda Prātiśākhyaṃ athavā Vājasaneyi Prātiśākhyaṃ*. Varanasi: Chowkhambha Sanskrit Pratishthan.
९. Varma, Virendra Kumar (ed.&tr.). (2007). *Ṛgveda-prātiśākhya*. Varanasi: Chowkhambha Sanskrit Pratishthan.
१०. Whitney, William D (ed.). (2006) *The Atharva-Veda Prātiśākhya or Śaunakīyā Caturadhyāyikā*. Delhi: Rashtriya Sanskrit Sansthan.



त्रिपाद्यां परत्वपरिष्कारः

(published as a chapter of पाणिनीयतन्त्रे असिद्धत्वातिदेशौ (*Pāṇinīyatantre Asiddhatvātideśau*) (Collection of papers selected for presentation in National Seminar on *Asiddhatva & Atideśa* organised by the Department of Sanskrit Studies, Ramakrishna Mission Vivekananda Educational and Research Institute in joint collaboration with Sri Venkateswara Vedic University, Tirupati on *Kṛṣṇā Ekādaśī & Dvādaśī*, 2073 *Vikramasamvat* (24 & 25 November 2016). Edited jointly by Das, Rakesh & Reghu, Gopikrishnan. Published by Swami Hariharananda, Ramakrishna Mission Vivekananda Educational & Research Institute (Deemed to be University), Belur Math, Howrah 711202 in 2017. ISBN– 978-93-84425-18-0.)

१. भूमिका

पाणिनीये तन्त्रे पूर्वत्रासिद्धम् इति सूत्रं विशिष्टं स्थानं बिभर्तीति कस्य वा विदुषोऽविदितम्। पूर्वत्रासिद्धम् इति सूत्रं यथा शास्त्रीयदृष्ट्या विशिष्टं तथा तस्य वैशिष्ट्यमस्ति शास्त्रेषु परस्परविरोधपरिहाराय, तेनैव सङ्गणकीयतन्त्रदृष्ट्या तस्य अतिविशिष्टं किञ्चन स्थानं विद्यते इत्यपि अभ्युपगच्छन्ति विपश्चिदपश्चिमाः। सामान्यतः पूर्वं प्रति परम् उत्तरं वा सूत्रम् असिद्धं भवति इति सर्वैरपि शास्त्रकारैरस्य सूत्रस्यार्थः समाकर्षितः।

यदत्रोच्यते परं शास्त्रमसिद्धमिति, यद्वा काशिकाकारेणापि प्रत्यपादि उत्तर उत्तरो योगः पूर्वत्र पूर्वत्र असिद्धवद् भवति इति तत्र उत्तरत्वं परत्वं वा कीदृशमङ्गीकार्यम् इति विचारणपरोऽयं बन्धो बध्यते।

२. पूर्वत्रासिद्धम्

अस्य सूत्रस्यार्थविवरणावसरे भगवता भट्टोजीदीक्षितेन प्रत्यपादि, “सपादसप्ताध्यायीं प्रति त्रिपाद्यसिद्धा, त्रिपाद्यामपि पूर्वं प्रति परं शास्त्रमसिद्धं स्याद्” इति सिद्धान्तकौमुदीकारस्य वचनम्। काशिकाकारेणाऽपि जगदे, “पूर्वत्र असिद्धम् इत्यधिकारोऽयम् आ अध्यायपरिसमाप्तेः। यदित ऊर्ध्वम् अनुक्रमिष्यामः पूर्वत्र असिद्धम् इत्येवं तद् वेदितव्यम्। तत्र येयं सपादसप्ताध्यायी अनुक्रान्ता, एतस्याम् अयं पादोनोऽध्यायोऽसिद्धो भवति। इत उत्तरं च उत्तर उत्तरो योगः पूर्वत्र पूर्वत्र असिद्धो भवति असिद्धवद् भवति। सिद्धकार्यं न करोति इत्यर्थः। तदेतदसिद्धत्ववचनम् आदेशलक्षणप्रतिषेधार्थम्, उत्सर्गलक्षणभावार्थं च।”^१

अत्रेदमवधेयं यत्, सूत्रमिदं वस्तुतः निरर्थकम्। (अर्थशब्दस्य प्रयोजनमित्यर्थो नास्माकमभिप्रेतमत्र।) यतः, सूत्रमिदमधिकारसूत्रमिति सर्वेषामप्यैकमत्यं राराज्यते। अधिकारसूत्रं हि स्वस्थले लक्ष्यसंस्कारकवाक्यार्थबोधाजनकं स्वोत्तरवर्तिविधिशास्त्रैकवाक्यतापन्नत्वेनार्थसंस्कारकं च भवति। तेन पूर्वत्रासिद्धम् इति सूत्रस्य स्वीयः अर्थः कोऽपि नास्ति। अत्र सूत्रे विलसत् पदद्वयं तत् उत्तरवर्तिसूत्राणि उपक्रम्य तेषां सूत्राणाम् अर्थं संस्करोतीति हि वास्तविकः क्रमः। तेन क्रमेण अस्मिन् पादोनाध्याये सर्वेष्वपि सूत्रेषु पूर्वत्र असिद्धम् इति पदद्वयं समुपस्थाय पूर्वं शास्त्रं प्रति तस्य शास्त्रस्यासिद्धतां शासत् सम्पूर्णांमपि त्रिपादीं सपादसप्ताध्यायीं प्रत्यसिद्धां विधत्ते, त्रिपाद्यामपि स्वपूर्ववर्तिसूत्रावधिकीमसिद्धतां तस्य सूत्रस्य विधत्ते। इममेवार्थं सिद्धान्तकौमुदीकारादयः बोधयन्ति स्वीयवचनैः। एतस्य दृष्टान्तद्वयं वयमत्रोपस्थापयितुमीहामहे।

कृधातोः लटि, प्रथमपुरुषैकवचनविवक्षायां झि-प्रत्यये, झस्यान्तादेशे, झि-स्थानकस्यान्तेः कर्तृवाचकसार्वधातुकत्वेन कर्तरि शप् (३/१/६८) इति सूत्रेण शपि प्राप्ते तदपवादभूतेन तनादिकृञ्च्य उः (३/१/७९) इति सूत्रेण उ-प्रत्यये कृ उ अन्ति इति दशायाम् उ-प्रत्ययस्य आर्धधातुकत्वेन ऋकारस्य सार्वधातुकार्धधातुकयोरिति गुणे उरण् रपर इति रपरत्वे कर् उ अन्ति इति स्थिते अत उत्सार्वधातुके इति सूत्रेण कर् इति अकारस्य उकारादेशे कूर् उ अन्ति इति जाते उकारस्य इको यणचि इति यणादेशे कुर्व् अन्ति इति, वर्णयोगे च कुर्वन्ति इति रूपं जायते। सम्प्रति नश्चापदान्तस्य झलि (८/३/२४) इति सूत्रेण नस्यापदान्तस्य तकाररूपे झलि अनुस्वारादेशः प्रसज्यते, अङ्कुप्वाङ्मुव्यायेऽपि (८/४/२) इति सूत्रेण णत्वमपि प्रसज्यते। तयोः णत्वविधेः अनुस्वारविध्यपेक्षया परत्वात् पूर्वम् अनुस्वारविधिं प्रति णत्वविधेरसिद्धत्वेन अनुस्वार एव भवति। ततः कुर्वन्ति इति जाते अनुस्वारस्य ययि परसवर्णः (८/४/५८) इति सूत्रेण अनुस्वारस्य परसवर्णेन नकारे कुर्वन्ति इति रूपं सम्पन्नम्।

अत्र सूत्राणां क्रमोऽनुसन्धेयः

१. नश्चापदान्तस्य झलि (८/३/२४)

^१पूर्वत्रासिद्धमिति सूत्रे काशिका।

२. अट्टुप्वाङ्गुम्बवायेऽपि (८/४/२)

३. अनुस्वारस्य ययि परसवर्णः (८/४/५८)

एषु नश्चापदान्तस्य झलि इति सूत्रदृष्ट्या परयोरसिद्धता। नश्चापदान्तस्य झलि इति सूत्रेण अनुस्वारादेशे कृते णत्वप्राप्तिर्न सम्भवति उपादानस्याभावात्। णत्वं हि नकारस्य विहितम्। नकारस्य स्थाने च सम्प्रति अनुस्वारादेशेन स्थानिनः नकारस्याभावात् णकारादेशः न सम्भवति। कृते च परसवर्णे नकारे प्राप्ते अपि परसवर्णविधेः णत्वविध्युत्तरतया असिद्धत्वेन न णत्वप्रसक्तिरिति प्रक्रियापरिपाटी।

तथैव अन्यो दृष्टान्तस्तावत्, शिव छाया इति दशायां छे च (६/१/७६) इति सूत्रेण तुकि, अनुबन्धलोपे शिवत् छाया इति दशायां तकारस्य झलां जशोऽन्ते (८/२/३९) इति जश्त्वं, स्तोः श्वना श्वुः (८/४/४०) इति श्वत्वं च युगपत् प्राप्नुतः। तयोः श्वत्वविधेः जश्त्वविध्यपेक्षया परत्वेन असिद्धतया जश्त्वमेव प्रवर्तते। तेन शिवद् छाया इति दशायां पुनः स्तोः श्वना श्वुः इति श्वत्वं खरि च (८/४/५५) इति चर्त्वं च युगपत् प्राप्नुतः। तयोरपि चर्त्वविधेः परत्वेन असिद्धतया श्वत्वे प्रवृत्ते शिवज् छाया इति जायते। ततः खरि च इति चर्त्वं शिवच्छाया इति रूपं भवति।

आभ्यां दृष्टान्ताभ्याम् अयं निष्कर्षः -

१. समाने प्रसङ्गे पूर्वपरयोः प्राप्तयोः परस्यासिद्धतया पूर्वस्मिन् प्रसक्ते परस्य प्रसक्तिर्नास्ति।

२. समाने प्रसङ्गे पूर्वस्य प्रसक्तेश्च परं यदि परस्य प्रसङ्गः स्यात् तर्हि परस्यापि प्रसक्तिर्-भविष्यति। यथा जश्त्वात् परं श्वत्वस्य श्वत्वात् परं चर्त्वस्य च।

३. समाने प्रसङ्गे परस्य प्रसक्तेः परं यदि पूर्वस्य प्रसङ्गः स्यात् तर्हि पूर्वस्य विधेः प्रसक्तिर्न परस्य असिद्धतया। (कुर्वन्ति इत्यत्र परसवर्णात् परं णत्वस्य)

एतैः सहैव चतुर्थोऽपि नियमः अवधेयः -

४. समाने प्रसङ्गे त्रिपाद्याः प्रवृत्तेः परं सपादसप्ताध्याय्याः प्रवृत्तिर्न भवति।

किन्तु, बहुत्र यथाश्रुतपरत्वस्य असिद्धत्वस्वीकारे सन्ति क्लेशाः। तस्मात् परत्वमपि परिष्कर्तव्यम्। तदिदानीं विचारयामः।

३. परत्वं कीदृशम्

परत्वमत्र यथाश्रुतं स्वीकृतञ्चेद् विद्यन्ते केचित् क्लेशाः। तद्वयं समीक्षामहे।

३.१. पूर्वविधिनिमित्तविधायकभिन्नम्

शिव सु अर्च्यः इति दशायाम् उकारस्य इत्संज्ञायां लोपे च शिवस् अर्च्यः इति दशायां सकारस्य ससजुषो रुः (८/२/६६) इति सूत्रेण रुत्वं विधीयते। सम्प्रति शिवरु अर्च्यः इति दशायां रोः उत्वं विधीयते। तत्र सूत्रं हि अतो रोरपुतादपुते (६/१/११३) इति। सम्प्रति पूर्वोक्तेन चतुर्थेन नियमेन रुत्वविधेः प्रवृत्तेः परं तस्मिन्नेव प्रसङ्गे सपादसप्ताध्याय्याः प्रवृत्तिर्न शक्या। तेन रोरुत्वाभावे शिवोऽर्च्यः इति रूपं न स्यात्। तस्मादत्र उत्वे कर्तव्ये रुत्वस्य सिद्धता वक्तव्या। उत्वं प्रति रुत्वस्य सिद्धतायां बीजं तावदस्मिन् सूत्रे रुत्वानुवादेन उत्त्वविधानम्। तथाहि - रुत्वं प्रत्युत्वस्यासिद्धत्वं तु न भवति रुत्वमनूद्योत्वविधेः सामर्थ्यात् इति दीक्षितपादाः। काशिकायामप्युक्तसूत्रव्याख्यानावसरे उच्यते, रुत्वमप्याश्रयात्पूर्वत्रासिद्धमित्यसिद्धं न भवति इति। तस्मात् एतादृशस्थले पूर्वत्रासिद्धमित्यस्य व्याघातः कर्तव्यः।

एवं सति ससजुषो रुः इत्यादिरुत्वविधायकसूत्राणाम् अर्थः एव अवधेयः - सान्तस्य पदस्य सजुषश्च अन्त्यस्यालः स्थाने रुः स्यात्, रोरुत्वविधिभिन्नपूर्वं शास्त्रं प्रति चेदं रुत्वमसिद्धम् इति।

३.२. अपवादभिन्नविधिरसिद्धः

काष्ठानि तक्षते इति विग्रहे काष्ठेत्युपपदपूर्वकतक्षतेः क्विपि, क्विपः सर्वापहारिलोपे काष्ठतक्ष इति जाते ततः सौ काष्ठतक्ष सु इति जाते, उकारस्य इत्संज्ञायां लोपे च काष्ठतक्ष् स् इति जाते हल्ङ्याभ्यो दीर्घात्सुतिस्यपृक्तं हल् (६/१/६८) इति सूत्रेण सोरवयवभूतस्य अपृक्तस्य हलः सस्य लोपे काष्ठतक्ष् इति जाते लुप्तस्य सोः प्रत्ययलक्षणकार्येण काष्ठतक्ष् इत्यस्य पदसंज्ञायां स्कोः संयोगाद्योरन्ते च इति सूत्रेण ककारस्य लोपे काष्ठतष् इति जाते षकारस्य झलां जशोऽन्ते इति सूत्रेण जश्त्वेन डकारे काष्ठतड् इति ततश्च वाऽवसाने (८/४/५६) इति सूत्रेण चर्त्वविकल्पेन काष्ठतट्, पक्षे काष्ठतड् इति रूपद्वयं सिद्ध्यति।

किन्तु, अत्र काष्ठतक्ष् इत्यस्य पदसंज्ञायां संयोगान्तस्य लोपः (८/२/२३) इति षकारस्य लोपः, स्कोः संयोगाद्योरन्ते च इति सूत्रेण (८/२/३८) ककारस्य च लोपः प्राप्तः। उभयोः ककारलोपविधायकस्य शास्त्रस्य

१अतो रोरपुतादपुते इति सूत्रस्य सिद्धान्तकौमुदी।

संयोगान्तलोपविधायकस्य शास्त्रस्यापेक्षयोत्तरवर्तित्वात् असिद्धतायां संयोगान्तस्य लोप एव प्राप्नुयात्। तेन काष्ठतट् इति इष्टं न सिद्ध्येत्। अतः स्कोः संयोगाद्योरन्ते च इति सूत्रेण ककारलोप एव कर्तव्यः। अत्र यद्यपि संयोगान्तस्य लोपः इति पूर्वविधिः तथापि संयोगादिलोपविधेरपवादत्वेन उत्सर्गं बाधित्वा स एव प्रवर्तते। अत्र च न चापवादविषये उत्सर्गोऽभिनिविशते, पूर्वं ह्यपवादा अभिनिविशन्ते पश्चाद् उत्सर्गाः, प्रकल्प्य चापवादविषयं उत्सर्गोऽभिनिविशते* इति वचनान्यनुसन्धेयानि।

भगवतो हि पाणिनेरयमाचारो यत्, आदौ उत्सर्गविधिमुक्त्वा ततोऽपवादविधीन् उपदिशति। व्याकरणप्रक्रियाया इयं परिपाटी यत्, उत्सर्गः अपवादविषये न प्रवर्तते। अत्रापि द्विविधो मार्ग आश्रियते।

१. उत्सर्गस्य विषयविभागाय आदौ अपवादः प्रवर्तते ततः परं तदुच्छिष्टविषयेषु उत्सर्गः प्रवर्तते। पूर्वं ह्यपवादा इति पक्षस्यायमभिप्रायः।

२. उत्सर्गः अपवादस्य विषयं परित्यज्य अन्यत्र प्रवर्तते। प्रकल्प्य चापवादविषय-मित्यस्यायमभिप्रायः।

अत्र कैयटवचनमपि द्रष्टव्यम्- इह दर्शनद्वयम्। सर्वविशेषस्वीकारेण वोत्सर्गस्य प्रवृत्तिः कतिपयविशेषावगाहनेन वा। तत्र पूर्वस्मिन् दर्शने उत्सर्गस्य विषयविभागाय पूर्वमपवादः प्रवर्तते, पश्चात्तद्विमुक्ते विषये उत्सर्गः। द्वितीये तु दर्शने अपवादविषयं प्रकल्प्योत्सर्गः प्रवर्तते।*

सम्प्रति, स्कोः संयोगाद्योरन्ते च इति सूत्रं यद्यपि परसूत्रं तथापि अपवादस्य प्रवृत्तेः प्रथमपक्षे हि आदौ अपवादस्य प्रवृत्तिः ततः उत्सर्गस्य। द्वितीये च पक्षे अपवादविषयान् परित्यज्य अन्यत्रैव उत्सर्गस्य प्रवृत्तिः। तेन स्कोः संयोगाद्योरन्ते च इति सूत्रस्य अपवादत्वेन तस्य प्रवृत्तिस्थलानि परित्यज्य एव उत्सर्गसूत्रस्य संयोगान्तस्य लोप इत्यस्य प्रवृत्तिः। अस्य च सूत्रस्यापवादता वचनप्रामाण्येन सिध्यति एतस्य सूत्रस्य संयोगान्तस्य लोप इति सूत्रस्य दृष्ट्या असिद्धत्वे सूत्रम् एव व्यर्थं स्यात्। तेन अस्य सूत्रस्य निरवकाशत्वेनैव सूत्रमिदम् अपवादरूपमिति स्वीकर्तव्यम्। तदुच्यते - अपवादो वचनप्रामाण्यात्।

एतेन पूर्वत्रासिद्धमिति सूत्रे अपवादभिन्नं परं शास्त्रमसिद्धमित्यपि वक्तव्यम् इति स्पष्टं प्रतीयते।

३.३. निषेधभिन्नो विधिरसिद्धः

नलोपः प्रातिपदिकान्तस्य (८/२/७) इति सूत्रेण प्रातिपदिकाभिन्नपदस्य अन्तिमनकारस्य लोपः विहितः। राजन् सु इति सम्बुद्धौ राजन्-शब्दात् परस्य सु-प्रत्ययस्य उकारलोपे अपृक्तस्य हलः हल्ङ्याभ्यो दीर्घात्सुतिस्यपृक्तं हल् इति सूत्रेण लोपे राजन् इति दशायां नलोपः प्रातिपदिकान्तस्य इति सूत्रेण नलोपः प्राप्तः, डि-सम्बुद्ध्यन्यतराव्यवहितपूर्वस्य प्रातिपदिकाभिन्नपदान्तिमावयवनकारस्य लोपः न इत्यर्थकेन न डि-सम्बुद्ध्योः (८/२/८) इति सूत्रेण लोपस्य निषेधश्च कृतः। अत्र निषेधसूत्रस्य विधिसूत्रापेक्षया उत्तरवर्तित्वात् तस्य असिद्धता स्यात्। तेन अनिष्टं रूपमापद्येत। किन्तु, निषेधाश्च बलीयांसः इति भाष्यकारेण द्योतितत्वात् त्रिपाद्यामपि निषेधानां बलीयस्त्वमस्त्येव।

अत्रापि भगवत आचार एव प्रमुखः। भगवतो हि सूत्रकारस्यायमाचारो यत्, विधीन् उक्त्वा निषेधान् कथयति सूत्रकारः। त्रिपाद्यामप्ययमेवाचारः सूत्रकारैः आश्रित एव। णत्वप्रकरणे षत्वप्रकरणे अन्यत्र च विधीन् उक्त्वा एव निषेधान् प्रतिपादयति सूत्रकारः। त्रिपाद्यां परस्य असिद्धत्वेऽपि निषेधसूत्राणि पराप्यपि तेषां विधिशास्त्रदृशा असिद्धता न।

एवं च न डि-सम्बुद्ध्योः इति सूत्रस्य हि, डि-सम्बुद्ध्यन्यतराव्यवहितपूर्वस्य प्रातिपदिकाभिन्नपदान्तिमावयवनकारस्य लोपः न प्रातिपदिकाभिन्नपदान्तिमावयव-नकारलोपविधायकभिन्नपूर्वं प्रति चैतदसिद्धं सुप्-स्वर-संज्ञातुग्विधिषु कर्तव्येषु इत्येवमर्थः कल्पनीयः।

३.४. द्वित्वभिन्नविध्यवधिकासिद्धत्वम्

द्रुह् ता इत्यत्र वा द्रुहमुहष्णुहष्णिहाम् इति हस्य वैकल्पिकघत्वे पक्षे ढत्वे च कृते द्रोग्धा, द्रोढा इति रूपे। सम्प्रति नित्यवीप्सयोः (८/१/४) इति द्वित्वे कर्तव्ये ढत्वस्य घत्वस्य चासिद्धत्वेन द्रोग्धा द्रोढा इति अनिष्टं रूपं स्यात्। किन्तु, तत्र भाष्यकारेण पूर्वत्रासिद्धीयमद्वित्वे इति असिद्धत्वनिषेधकपरिभाषया द्वित्वभिन्ने कार्ये कर्तव्ये एव त्रिपाद्या असिद्धता कल्प्यते। अस्याश्च परिभाषाया अनित्यता उभौ साभ्यासस्य इति लिङ्गाज् ज्ञापिता। तेन ऊर्णुनाव इत्यत्र णत्वस्यासिद्धत्वाद् द्वित्वं प्रवर्तते।

*प्रातिपदिकार्थलिङ्गपरिमाणवचनमात्रे प्रथमा इति सूत्रव्याख्यायां शतृशानचोश्च निमित्तभावात् तिडोऽभावस्तयोरपवादत्वात् इति वार्तिकव्याख्यानपरं भाष्यम्।

*तत्रैव प्रदीपे।

*पूर्वत्रासिद्धम् इति सूत्रे वार्तिकमिदम्।

४. उपसंहारः

इत्थं पूर्वं प्रति परमसिद्धं स्यात् इत्यस्य पूर्वविधिनिमित्तविधायकभिन्नत्वे सति अपवादभिन्नत्वे सति निषेधशास्त्रभिन्नत्वे सति उत्तरवर्तित्वं द्वित्वभिन्नविध्यवधिकत्वम् असिद्धत्वप्रयोजकम् इति परत्वस्य परिष्कारः कर्तव्यः। तद्रीत्या च सूत्राणामप्यर्थसंस्कारः कर्तव्यः। इमं च क्रममादाय त्रिपाद्याः प्रतिसूत्रम् अर्थविवरणं सङ्गणकीयदृष्ट्याऽपि अतीव सहकारकमिति सुधियः प्रमाणमिति शम्।



इवेन समासो विभक्त्यलोपश्च

(published as a chapter of समासविस्तरः *Samāsavistarāḥ* (A collection of articles written by various scholars on Samskrita compound) edited by Panda, Giridhari, published by Benaras Marcentile Company, Kolkata in 2017. ISBN 978-81-86359-68-0.)

भूमिका

वृत्तौ समासस्य वैशिष्ट्यम् अनितरसाधारणम्। बहुषु भाषासु समासः दृश्यते। चिराय समासः भाषातत्त्वविदां मतिम् आकर्षति। समासः कुतः, कथं च समासस्य अर्थो निर्णीयते, किं च समासस्य विशेषप्रयोजनं किम् इत्यादिषु विषयेषु भृशम् आलोचयन्ति वैयाकरणाः दार्शनिकाः भाषामर्मज्ञाश्च।

संस्कृतभाषायां व्याकरणे च समासः महान्तम् अंशं व्याप्नोति। पाणिनिकृतानि समाससूत्राणि बहुधा उत्तरकालिकैः वैयाकरणैः भृशं चर्चितानि। पाणिनिना सामान्यतः येषां समासानां विधानं कृतं भाषायां समासस्य व्यापकता ततोऽधिका। समर्थः पदविधिः इति सामान्यं नियमम् उल्लङ्घ्य बहुविधा असमर्थसमासाः पाणिनीयतन्त्रसिद्धाः देवदत्तस्य गुरुकुलम् इत्यादिषु लोके प्रचलिताः तथा विदावसु-क्षयद्वीरादीनि बहूनि समस्तपदानि पाणिन्यनुक्तानि वेदेष्वपि सन्दृश्यन्ते।

बहून् समासान् पाणिनिः साक्षात् सूत्रैः न बोधयामास किन्तु भाष्यकाराः योगविभागेः तान् समासान् प्रत्यपीपदन्। कांश्चन समासान् वार्तिककारः प्रवर्तयति। तेषु अन्यतमः इवेन समासः।

इवेन समासो विभक्त्यलोपश्च

वार्तिकम् इदं सह सुपा इति सूत्रे भाष्यकारेण पठितम्। इव इति अव्ययम्। वार्तिके इवेन इत्यत्र अव्ययप्रतिरूपकं प्रातिपदिकम् इव इति, ततः सहयुक्तेऽप्रधाने इत्यनेन तृतीया। वृद्धो यूनेति निर्देशात् सह इति पदस्योच्चारणं विना अपि तृतीयात्र प्रवर्तते। केन सहेति आकाङ्क्षायां सन्निहितत्वात् सुपेति सङ्गच्छते। एवं च इवेन सह समर्थं सुबन्तं समस्यते सुबन्ताङ्गस्य च विभक्तेर्लोपो न भवति इति वार्तिकार्थः। जीमूतस्येव इति उदाहरणम्। जीमूतस्य इव इति दशायां प्रकृतवार्तिकेन समासः तथा च सुपो धातुप्रातिपदिकयोः इति सूत्रेण प्राप्तः जीमूतस्य इत्यत्र षष्ठ्या लुक् न।

वार्तिकप्रयोजनम्

समासस्य प्रयोजनम् इत्थं प्रतिपाद्यते- ऐकस्वर्यम् ऐकपद्यम् ऐकविभक्तित्वं च समासस्य प्रयोजनम्। अनेकेषां पदानाम् ऐकपद्यं भवति, ऐकस्वर्यं भवति ऐकविभक्तित्वं च सम्भवति। इमानि च फलानि स्पष्टं प्रतीयेरन्। अन्यथा समासस्य सार्थकता नापादयितुं शक्येत। प्रकृतवार्तिकस्थले इव-शब्देन सह समर्थस्य सुबन्तस्य समासः क्रियते किन्तु सुपः लुक् न भवति। एवं च समासे कृते अकृते च रूपवैलक्षण्यं किञ्चिदपि न वर्तते। एवं दशायां कुतोऽयं समासः?

वार्तिकस्वरूपम् अत्र संशयोच्छेदकम्- इवेन विभक्त्यलोपः पूर्वपदप्रकृतिस्वरत्वं च। एतद्वार्तिकव्याख्यानम् इत्थं क्रियते महाभाष्यकारैः- इवेन सह समासो विभक्त्यलोपः पूर्वपदप्रकृतिस्वरत्वं च वक्तव्यम्। वाससी इव कन्ये इव।^१

इदमत्र द्रष्टव्यम्- वाससी इव इति समस्तं पदम्। अत्र वाससीइव इत्याकारकस्य समासस्य प्रातिपदिकसंज्ञा प्रसज्यते। तेन वाससीइव इति प्रातिपदिकात् सुबुत्पत्तिः भवति। वाससीइव इति प्रातिपदिकस्य अव्ययत्वात् अव्ययादाप्सुपः इत्यनेन सोर्लुक्। तथाहि कैयटः- समासाद् उत्पन्नस्य सोरव्ययाद् इति लुक्। एवं च वस्तुतः वाससीइव इत्यत्र एकविभक्तित्वम् अप्यस्ति। एवं च इवेन समासे कृते इवान्तस्य समासस्य अव्ययत्वम् एव सिध्यति। तेन ऐकपद्यम् अपि सिद्धम्। पुनश्च कन्येइव वाससीइव इत्यत्र वाससी इव इत्यनयोः भिन्नौ स्वरौ न भवतः। ऐकस्वर्यं सम्पाद्यते। एवं च समासस्य प्रयोजनानि अत्र प्रतीयन्त एव।

विचारः

तावताऽपि इवेन समासस्य विधानस्य प्रयोजनं स्पष्टं न प्रतिभाति। यतः-

१. समासघटकस्य पदस्य विभक्तेर्लुगभावेन ऐकपद्यं स्पष्टं न प्रतीयते। समासे कृते अकृते च विशेषस्य स्पष्टप्रतीतिर्न भवति।

२. युधिष्ठिरः इत्यादौ लुगभावेन अपि समस्ताद् विभक्तिविशेषदर्शनेन एकविभक्तित्वं यत् प्रतीयते तदपि अत्र न प्रतीयते समस्तस्य अव्ययत्वेन।

३. ऐकस्वर्यस्य तु वेदेष्वेव प्रतीतिः न लोके। तेन वेदे अस्य समासस्य स्वीकारेऽपि लोके इवेन समासस्य प्रयोजनं न दृश्यते।

अयं च पुनः समासः वैकल्पिकश्चेत् रूपद्वयस्यापि प्रयोगे वैशिष्ट्याभावात् वैकल्पिकत्वप्रयोजनम् अपि न दृश्यते। तस्मादस्य वार्तिकस्य व्याख्याने विशेषश्रमः अपेक्षित एव।

किमस्य वार्तिकस्य वास्तविकं प्रयोजनमित्यत्र कैयटवचनं प्रणिधानयोग्यम्— सुपेत्यस्य लक्षणत्वात् समासे सिद्धे कार्यान्तरविधानार्थं वचनम्। कैयटः स्पष्टम् एव निगदति यत्, सह सुपा इत्यनेनैव इवेन समासः अपि सिद्धः। तत्र पुनरिदं वार्तिकं कार्यान्तरविधानाय एव प्रसज्यते। किं च तत् कार्यान्तरम्? बालमनोरमाकारः कथयति, “सह सुपेति सिद्धे समासविधानम् इवशब्दस्य पूर्वनिपातनिवृत्त्यर्थम्। अन्यथात्र इवशब्दस्यापि सुबन्तत्वाविशेषात् समासशास्त्रे प्रथमानिर्दिष्टत्वेनोपसर्जनत्वात् पूर्वनिपातः स्यात्।”

सह सुपेति सूत्रे भाष्ये इव कुगतिप्रादयः इति सूत्रे भाष्येऽपि पुनरिदं वार्तिकं प्रपठ्यते। तत्र च सूत्रे नित्यं क्रीडाजीविकयोः इति सूत्रात् नित्यम् इत्यनुवर्तते। तत्र सूत्रे चास्य वार्तिकस्य पुनःपाठः नित्यसमासोऽयम् इति द्योतनाय। इदं च मतं काव्यप्रकाशकारेण मम्मटेन दशमोल्लासस्यारम्भे उपमालङ्कारविचारे प्राचीकटत्। तत्र हि उपमाया श्रौतार्थभेदं पर्यालोचयन् समासगाया उपमाया विचारकाले, “इवेन नित्यसमासो विभक्त्यलोपः पूर्वपदप्रकृतिस्वरत्वं च इति नित्यसमासे इवशब्दयोगे समासगा” इत्युक्तम्। एवं च काव्यप्रकाशकारेण इवेन नित्यसमास इत्येव वार्तिकस्य पाठम् अङ्गीकरोति। किन्तु, तत्रैव काव्यप्रकाशस्य नागेशकृतायाम् उद्योतटीकायाम् उच्यते, “व्याकरणे वैकल्पिकत्वाङ्गीकाराद् वार्तिके तथाऽपाठाच्च नित्यपदप्रक्षेपोऽप्रामाणिकः” इति। तर्हि प्रश्नोऽयम् उपतिष्ठते यत्, सह सुपेत्यत्र पठितं वार्तिकं कुगतिप्रादय इति सूत्रे पुनः कुतः पठितम्? नित्यशब्दानुवृत्तिर्यदि नास्य प्रयोजनं किं तर्ह्यत्र प्रयोजनं स्यात्?

एतच्च कुगतिप्रादय इति सूत्रे पठितस्य अव्ययं प्रवृद्धादिभिः इति वार्तिकस्य व्याख्यायां प्रदीपोद्योतयोः विचारितम्। तत्र हि कैयटः कथयति, “सह सुपेत्यत्रोक्तम् अपि पुनरिह स्मरणायोक्तम्। अथवा वार्तिकगृहीतार्थो योगविभागेन तत्र साधित इति पौनरुक्त्यभावः।” तद्व्याख्यायां च नागेशः, “सह सुपेति योगविभागेन सिद्धे इदं व्यर्थम् इत्यत आह सह सुपेत्यत्रेति। एतेन नित्यार्थम् इदम् इत्यपास्तम्, तद्व्याख्यप्रामाण्येनेह वार्तिकेषु नित्यपदासम्बन्धाद् इति भावः।”

अत्र प्रदीपस्य रत्नप्रकाशव्याख्यायां तु नित्यसमास एव अभ्युपगम्यते। तन्मते इवेन समासो नित्यसमास एव। नित्याधिकारस्थत्वाद् अस्य वचनस्य। यत्तु प्रदीपे वार्तिकगृहीतार्थो योगविभागेन साधित इति पौनरुक्त्यभाव इत्युक्तं तत्तुच्छम् इति रत्नप्रकाशः। यतः, योगविभागेनैव तत्र इवेन समासवचनस्य अप्रयोजकत्वम् उक्तम्। योगविभागसाधितस्य च समासस्य तत्पुरुषसंज्ञाभावेन प्रकृतवार्तिकसाधितस्य च समासस्य तत्पुरुषसंज्ञकत्वेन उभयोर्वार्तिकयोः भिन्नविषयता वर्तते। तेन पूर्वं यद् वार्तिकं पठितं तस्य पुनरुक्तिरियम् इति न मन्तव्यम्। नागेशोऽप्याह, “वस्तुतस्तत्पुरुषसंज्ञार्थम् अत्र वचनानां पाठः। अत एव पुनर्गव इत्यत्र टच्। तत्र कारणाद् अतत्त्वम् अपि। लक्ष्यानुरोधेन व्यवस्थेत्याहुः।”

एवं च रत्नप्रकाशकारेण उद्योतकारेण च नित्यतापक्ष एवाभ्युपगतः वर्तते। कैयटस्य मते च योगविभागेनैवायम् अर्थः सिध्यतीति यदुक्तं तदपि चिन्त्यम्। प्राक्कराडात् समासः इति सूत्रे भाष्ये प्राक्शब्दस्य प्रयोजनविचारप्रसङ्गे, “इदं तर्हि— पुनाराजः पुनर्गव इति। अत्राप्यवश्यं तत्पुरुषसंज्ञा वक्तव्या तत्पुरुषाश्रयः समासान्तो यथा स्याद्” इति वचनेन पुनर्गवादीनां तत्पुरुषतासिद्धये एव वार्तिकानां तत्पुरुषाधिकारे पाठ इति स्पष्टम् एवावगम्यते।

एवं च नित्यसमासविधानम् अपीह न प्रयोजनं चेत् कुतोऽस्य समासस्य विधानम् इति संशयस्तदवस्थ एव। यदप्युक्तं वेदे ऐकस्वर्यसाधनायायं समासः तदपि पाक्षिकम् एव। यतः बह्वृचा एव पदपाठे इवशब्दम् अवगृह्य प्रदर्शयन्ति। याजुषास्तु भिन्नम् एवेदं पदम् इत्यभ्युपगच्छन्ति।

पूर्वं यदालोचितं तद्रीत्या आलङ्कारिकास्तु इवशब्देन सह समासम् इच्छन्ति। वागर्थाविव सम्पृक्तौ इति श्लोकस्य व्याख्यानसन्दर्भे मल्लिनाथः कथयति, “वागर्थाविवेत्येकं पदम्। इवेन सह नित्यसमासो विभक्त्यलोपश्च पूर्वपदप्रकृतिस्वरत्वं चेति वक्तव्यम्। एवम् अन्यत्रापि द्रष्टव्यम्” इति। एतेन आलङ्कारिकाणां मतेन इवेन सह समासस्य नित्यताभ्युपगम्यते। किन्तु, तत्रापीदं द्रष्टव्यम्। यत्र उपमानाद् अव्यवहितोत्तर इवशब्दः पठ्यते तत्रैवायं समासोऽभ्युपेयः। यत्र तु उपमानाद् अव्यवहितोत्तर इवशब्दो न तत्र न समासः। एतेन उद्वाहुरिव वामन इति तत्रैव कालिदासोक्तौ न समास इति ज्ञेयम्। मम्मटस्य मते तु श्रौतोपमायाः सूक्ष्मौ भेदौ वर्तते— वाक्यगा समासगा च। यत्र इवशब्देन समासो वर्तते तत्र समासगा उपमा, यत्र समासो न तत्र वाक्यगा उपमा इति। किन्तु अस्य पक्षस्य न तथा स्वारस्यं दृश्यते। सादृश्यवाचकानाम् अन्येषां शब्दानां समासे समासगाया उपमायाः स्वीकारे अपि इवशब्देन सह समासस्य तथा न स्वारस्यम्। इवेन सह समासस्य नित्यता या एभिरभ्युपगता सा रसगङ्गाधरकारैरपि

उपमालङ्कारविवेचनकाले, “इवेन समास इत्येव पाठान्नित्यत्वाभावाद्” इति वचनेन निरस्ता।

वैयाकरणा अपि इवेन समासस्य नित्यताविषये द्विधा मतम् अङ्गीकुर्वन्ति। रत्नप्रकाशकारस्य मते नित्यसमासोऽयम्। कैयटस्य मते तु नित्यसमासो न। नागेशस्य मते एतस्य तत्पुरुषसंज्ञाबोधनाय नित्याधिकारे पाठस्वीकारात् अस्य समासस्य नित्यता एव ध्वन्यते। किन्तु, लोके इव शब्दस्य असमस्तस्य प्रयोगः बहुधा परिलक्ष्यमाणः कथं साधनीय इत्यपि चिन्तनीयम्। रत्नप्रकाशकारस्तु स्पष्टं कथयति, “एतेनेवशब्दस्य काव्येषु दृश्यमानो व्यस्तप्रयोगोऽसाधुरिति स्पष्टमेव सुधियाम्। अस्य वाक्यस्य नित्याधिकारस्थत्वात्।”

तथापि उद्गाहुरिव वामन इत्यादिषु प्रयोगेषु इवशब्दस्य समासः कथञ्चिद् अपि न भवति। रत्नप्रकाशकाररीत्या तस्य साधुत्वं चिन्त्यम्। किन्तु, तत्रापि सापेक्षस्य सविशेषणस्य वामनशब्देन सह समासे समर्थः पदविधिरिति परिभाषैव बाधिका। तस्माद् अत्र समासाभावोऽपि स्वीकर्तव्य एव। एवम् इवशब्दस्य व्यस्तप्रयोगस्य बाहुल्याद् नित्यसमासोऽयं न भवति इति इवेति भिन्नम् अव्ययं समासगतं भिन्नं च सादृश्यद्योतकं वाक्यगतम् इति वा स्वीकर्तव्यम् इत्यलम् अतिविस्तरेण।



Vibhakti Divergence Between Sanskrit and Bengali

published in 2nd issue of *Prajñāloka* (ISSN - 2320-5911) edited by Das, Rakesh et.al., published by Ramakrishna Mission Vivekananda Educational and Research Institute Ramakrishna Mission Vivekananda Educational and Research Institute (Formerly known as Ramakrishna Mission Vivekananda University), Belur Math, Howrah, West Bengal in July, 2014.

Abstract

Obtaining correct translation through system is not possible without identifying the divergences between a pair of language. A lot of work has been done to identify the divergences between Sanskrit, Hindi and English. This paper is a modest effort to study the *Vibhakti* Divergence between Sanskrit and Bengali and to classify them in standard divisions proposed by Shukla et.al. In addition to that an exclusive list of *vibhaktis* and post-positions that replace *Vibhaktis* in Bengali are prepared with elaboration.

0. Introduction

Obtaining correct translation through system is not possible without identifying the divergences between a pair of language. A lot of work has been done to study divergence between various pairs of Indian languages. Translation divergence patterns have been discussed by Dorr[Dorr, 1994] and Goyal and Sinha[Goyal and Sinha, 2009]. Beside them the significant works done are English-Hindi MT[Dave et.al., 2002], English-Sanskrit MT[Mishra and Mishra, 2008], *Vibhakti* Divergence between Sanskrit and Hindi[Shukla et.al.] etc.

Bengali and Sanskrit belong to the same Indo-Aryan family. Bengali owes a lot from Sanskrit - both in terms of its structure and lexicon. It also follows the well-known *Kāraka* system proposed by *Pāṇini*. But there are certain features in Bengali that are completely different from Sanskrit. Especially a lot of divergence is observed at the level of *sup* and *tiṅ* i.e. nominal and verbal suffixes.

In this paper, an effort is made to point out the divergences in the use of *sup-vibhaktis* (henceforth called as *vibhakti*) i.e. the nominal suffixes between Bengali and Sanskrit. Shukla et. al. has proposed a Classification of Divergences to mark the divergences of nominal suffixes between Sanskrit and Hindi. The *vibhakti* divergences between Sanskrit and Bengali will be classified using the same classes they have proposed.

1. Vibhaktis in Bengali

Since, structurally Bengali is a agglutinating language¹, syntactically and semantically the *vibhaktis* play a key role in a sentence.

In Bengali we get *vibhaktis* mainly in three forms-

1.1 ø (no special sign of *vibhakti*)

In Bengali *kartā* and *karma* is often denoted with ø. In Bengali we call it as *sūnya-vibhakti*. Generally it replaces *prathamā* and *dviṭyā* in Sanskrit.

Illustrations

Ben. – *garu ghāsa khāya*

San. – *gauḥ ghāsam khādati*

Eng. – cow eats grass.

Here, both *garu(kartā)* and *ghāsa(karma)* have ø *vibhakti*.

1.2 Suffix

There are some suffixes that denotes various *kārakas* in Bengali. They are mainly 4 in number. Those suffixes are listed here.

ke- This suffix mainly denotes *karma* and *sampradāna*. Generally replaces *dviṭyā* and *caturthī* in Sanskrit.

Illustrations

Ben. – *chātrake mero nā*

¹p. 444, *Sādharmaṇa Bhāṣāvijñāna o Bāmlā Bhāṣā*, Shaw R., Pustaka Vipani, Kolkata, 3rd ed., 1996

San. – *chātram mā tāḍaya*
Eng.- don't beat the student.

Chatra is *karma* here. It takes *ke vibhakti*.

Ben. – *daridrake dāna karo*
San. – *daridrāya dānaṃ kuru*
Eng. - give the poor.

Here *daridra (sampradāna)* takes *ke vibhakti*.

But in a sentence where both are present, *ke* is used to denote the *sampradāna* only. For example-

Ben. – *daridrake artha dāo*
San. – *daridryāya artham dehi*
Eng. - give money to the poor.

Here *daridra (sampradāna)* takes *ke vibhakti* and *artha (karma)* takes \emptyset .

re- This is another form of *ke* only. Often used in poems.

Illustrations

Ben. – *āmi tāre dekhechi*
San. – *aham tam apaśyam*
Eng. – I have seen him.

Here *tāre(karma)* takes *re*.

Ben. – *āmi tāre diyechi*
San. – *aham tasmai adadām*
Eng. – I have given him.

Here *tāre (sampradāna)* takes *re*.

te/e/ya - These *vibhaktis* are the most ambiguous *vibhaktis* in Bengali. Almost all *kāraḥas* are denoted by them. These *vibhaktis* are similar in action. The only difference is they can be used with certain roots. For instance, the root *ghar* takes *e vibhakti*. The root *nadī* takes *te vibhakti*. The root *latā* takes *ya vibhakti*. By default these denote *adhikaraṇa*. But they are found to be denoting all *kāraḥas* and non-*kāraḥa* relations. It replaces almost all the *vibhaktis* in Sanskrit except *ṣaṣṭhī*.

Illustrations

Ben. – *biḍāle dudh kheyechi*
San. – *biḍālaḥ dugdhaṃ pītavān*
Eng. – cat has drunk milk.

Here *biḍāla(kartā)* takes *e-vibhakti*. It replaces *prathamā*.

Ben. – *āmāya mero nā*
San. – *māṃ mā tāḍaya*
Eng. – don't beat me.

Here *āmāya(karma)* takes *ya-vibhakti*. It replaces *dvitīyā*.

Ben. – *auśadhe śarīra sustha haya*
San. – *auśdhena śarīram svasthaṃ bhavati*
Eng. – The body remains healthy by medicines

Here *auśadha(karaṇa)* takes *e*. It replaces *trītiyā*.

Ben. – *āmāya ektu jāyagā dāo*
San. – *mahyam kiñcit sthalaṃ dehi*
Eng. – Please give me some place.

Here *āmāya(sampradāna)* takes *ya-vibhakti*. It replaces *caturthī*

Ben. – *āmāke paḍāya virata kara nā*
San. – *māṃ paṭhanāt mā viramaya*
Eng. – Don't forbid me from study

Here *paḍā (apādāna)* takes *ya-vibhakti*. It replaces *pañcamī*.

Ben. – *bālatite jala nei*
San - *dronyāṃ jalam nāsti*
Eng. – There is no water in the bucket.

Here *bālati(adhikaraṇa)* takes *te-vibhakti*. It replaces *saptamī*.

ra/era – These two *vibhaktis* replaces *ṣaṣṭhī*. Any one of the two is used with specific root.

Illustrations

Ben. – *eṭā śyāmera bai*
San. – *idaṃ śyāmsya pustakaṃ*
Eng. – This book belongs to Shyama.

The root *śyāma*, to whom the book belongs to, takes *re-vibhakti*. It replaces *ṣaṣṭhī*.

Ben. – *gaṅgāra jala pavitra*
San. - *gaṅgāyāḥ jalam pavitraṃ*
Eng. – Sacred is the water of the Ganga.

Here the root *gaṅgā* takes *ra-vibhakti*.

1.3 Post-positions

There are some post-positions that denote certain *kāraṅkas*. Hence they are considered as *vibhaktis* here. These post-positions generally are placed after the root. In some cases the root followed by the post-position optionally takes *ra-vibhakti*. There are three such post-positions in Bengali.

dvārā- This is used to denote *kartā* or *karāṇa*. It replaces *ṭṛtīyā*. The root followed by this post-position must take *ra/era*.

Illustration

Ben. – *kālidāsera dvārā meghadūta racita hayeche*
San.- *kālidāśena meghadūtaṃ racitaṃ*
Eng. – Meghaduta is composed by Kalidasa.

Here *dvārā* marks out the *karṭṛtva* in *kālidāsa*.

Ben. - *mānuṣa buddhira dvārā unnati kareche*
San. – *manuṣyaḥ buddhyā unnatimakarot*
Eng. – Man has made development by intelligence.

Here *dvārā* denotes the *karāṇatva* in *buddhi*.

diye- This post-position is used to denote *kartā* or *karāṇa* or *apādāna*. When it is followed by a word that ends with *ke-vibhakti*, it denotes *kartā*. When it follows a root with *śūnya-vibhakti* it denotes either *karāṇa* or *apādāna*.

Illustration

Ben. – *govindake diye kavita lekhā habe nā*
San. – *govindena padya-racanaṃ na bhaviṣyati*
Eng. – Govinda may not be able to compose poems.

Here *diye* followed by *govinda* ending with *ke-vibhakti* shows that *Govinda* is *kartā*.

Ben. -*āmi cāmaca diye khācchi*
San. – *ahaṃ camasena khādāmi*
Eng. – I am eating with spoon.

Here *cāmaca* followed by *diye* denotes *karāṇa*.

Ben. - *sītāra cokha diye jala paḍache*
San. - *sītāyāḥ netrāt jalam patati*
Eng. – Tears are coming out of Sita’s eye.

Here *diye* followed by *cokha* that is *apādāna*.

theke – This is used to denote *apādāna*. It follows a root with *śūnya-vibhakti*. It replaces *pañcamī* in Sanskrit.

Illustration

Ben. - *gācha theke phala paḍeche*

San. - *vrkṣāt phalaṃ apatat*

Eng. – Fruit fell from tree.

Here *gācha* followed by *theke* is *apādāna*.

2. Classification of Divergences

As told before, Bengali has certain features that are completely different from Sanskrit. Hence, the system of assigning *vibhakti* proposed by *Pāṇini* does not fit well as-it-is for Bengali. Unfortunately, a grammar for Bengali in the style of *Aṣṭādhyāyī* is not available. It would have been a simple task to mark out the divergences if such a grammar were available for Bengali. In the absence of such a grammar a deep study of the corpus may be helpful to point out the divergences between Bengali and Sanskrit. Here the corpus for Bengali prepared by TDIL has been used for the same purpose.

As the *vibhaktis* are not *kāraka* specific in Bengali, the scope of divergence is much higher, even for non-*karaka-vibhaktis* a lot of divergences can be found. A list of the *Aṣṭādhyāyī sūtras* where divergences are seen have been prepared here under various classifications. Some cases are also elaborated with examples.

2.1 Optional Divergence

Table 1 lists the *sūtras* which accounts for an additional optional *vibhakti* in Sanskrit either on account of imposed *kāraka* or on account of special *vibhakti* assignment. In all these cases Bengali allows only one *vibhakti*.

<i>Sūtra</i>	Sanskrit		Bengali	
<i>Parikrayaṇe sampradānaṃ anyatarasyāṃ</i>	<i>karaṇaṃ, sampradānaṃ</i>	3, 4	<i>karaṇaṃ</i>	3(te/e/ya)
<i>Hṛkroranyatara-syām</i>	<i>Kartā, Karma</i>	2, 3	<i>Kartā</i>	3(<i>diye</i>)
<i>Sañjño 'nyatarasyāṃ Karmaṇi</i>	<i>Karma</i>	2, 6	<i>karma</i>	2(ke)
<i>Saptamīpañcamyau Kārakamadhye</i>	-	5, 7	-	7(e/te/ya)
<i>Vibhāṣā Guṇe 'striyām</i>	-	3, 5	-	3(e/te/ya, dvārā)
<i>Prasitotsukābhyaṃ Tṛtīyā Ca</i>	-	3, 7	-	7(e/te/ya)

Table 1

Here we will have examples of *parikrayaṇe sampradānaṃ anyatarasyāṃ*.

Ben. - *ekaśa ṭākāya ekajana karmacārī rākhā hayeche*.

San. - *śatena rūpyakaiḥ/śatāya rūpyakebhyaḥ kaścana karma-karaḥ niyuktaḥ*.

Eng. - A person has been employed for hundred rupees.

Here *śata* is *karaṇaṃ*. But it optionally becomes *sampradānaṃ* and hence takes *caturthī*. In Bengali it is used with te/e/ya that supposed to be replacing *tṛtīyā*.

2.2 Exceptional Divergence

Table 2 lists the *sūtras* which account for non-default *vibhaktis* in Sanskrit by imposing a new *kāraka* or by imposing an totally different *vibhakti*. In all these cases Bengali takes the default *vibhakti*.

<i>Sūtra</i>	Sanskrit		Bengali	
<i>Adhiśṅsthāsām Karma</i>	<i>karma</i>	2	<i>adhikaraṇaṃ</i>	7(te/e/ya)
<i>Abhiniviśāśca</i>	<i>karma</i>	2	<i>adhikaraṇaṃ</i>	7(te/e/ya)

<i>Upānvadhyān Vasaḥ</i>	<i>karma</i>	2	<i>adhikaraṇaṃ</i>	7(te/e/ya)
<i>Kṛtvo 'rthaprayoge Kāle 'dhikaraṇe</i>	<i>adhikaraṇaṃ</i>	6,7	<i>adhikaraṇaṃ</i>	7(e/te/ya)

Table 2

Some elaborations may be discussed.

Ben. - *bālakati dine dubāra snāna kare.*

San. - *bālakah dinasya/dine dviḥ snāti.*

Eng. - The boy bathes twice a day.

Here the *adhikaraṇaṃ dina* is in *e-vibhakti* that replaced the *saptamī* in Sanskrit.

2.3 Differential Divergence

Table 3 lists the *sūtras/vārtikas* where a certain *vibhakti* is assigned either through *kāraka* or by direct assignment. But Bengali uses entirely different *vibhakti*.

<i>Sūtra</i>	Sanskrit		Bengali	
<i>Akarmakadhātubhir- yoge Deśaḥ Kālo Bhāvo...</i>	<i>Karma</i>	2	<i>Adhikaraṇaṃ</i>	7(te/e/ya)
<i>Ślāghahnuṅsthā- śapāṃ Jñīpsya- mānaḥ</i>	<i>Sampradānam</i>	4	<i>Karma</i>	2(ke)
<i>Rucyarthānāṃ Prīyamāṇaḥ</i>	<i>Sampradānam</i>	4	-	6(ra/era)
<i>Nimittāt karmayoge</i>	-	7	-	6 with janya/nimitta

Table 3

This example may be of taken.

Ben. - *Devadattera miṣṭi bhālo lage/pachanda.*

San. - *devadattāya modakaḥ rocate.*

Eng. - Devadatta is fond of sweets.

Here in Sanskrit Devadatta is *Sampradānam*, hence, takes *caturchī*. But in Bengali it ends with *ṣaṣṭhī* i.e. *ra*.

Another Example is -

Ben. - *Dantera janya hātike māre*

San. - *dantayorhanti gajaṃ*

Eng. - Kills elephant for its tusk

Here *danta* is *nimitta* hence, marked with *saptamī*. But in Bengali it is marked with *ṣaṣṭhī* followed by *janya* that is used to denote *prayojana*.

2.4 Alternative Divergence

Table 4 lists the *sūtras/vārtikas* where more than one *vibhaktis* are assigned either through *kāraka* or by direct assignment. But Bengali uses only a few of them or some entirely different *vibhakti*.

<i>Sūtra</i>	Sanskrit		Bengali	
<i>Gatyarthakarmani dviṭyācaturthyau ceṣṭāyāmanadhvani</i>	<i>karma</i>	2, 4	-	2, 7
<i>Prthagvinānānābhis trītya 'nyatarasyām dūrāntikārthaiḥ ṣaṣṭhyanyatarasyām</i>	-	2, 3, 5	-	2 with <i>vinā</i> , 5 with <i>Prthak</i> . Never 3
	-	5, 6	-	5 for <i>dūra</i> and 5, 6 with <i>antika</i>

<i>Svāmīśvarādhipati-dāyāda sākṣi-pratibhūprasūtaiśca</i>	-	7	-	6(ra/era)
<i>Āyuktakuśalābhyāṃ Cāsevāyām</i>	-	6, 7	-	7(e/te/ya)
<i>Tulyārthairatulo-pamābhyāṃ Tṛtīyānyatarasyām</i>	-	3, 6	-	6
<i>Caturthī Cāśiṣyāyuṣyamadra bhadra kuśalasukhārthahitaiḥ</i>	-	4, 6	-	6
<i>Yataśca Nirdhāraṇam</i>	-	6, 7	-	6 with <i>madhye</i>

Table 4

Some examples are here.

Ben. - *bālaka bāḍi/bāḍite jāya*

San. - *bālakaḥ grhaṃ/grhāya gacchati*

Eng. - The boy goes home.

Here *bāḍi(karma)* takes *śunya-vibhakti* for *karma* by default and optionally takes *te* supposed to be denoting *adhikaraṇa*.

Ben. - *kavidera madhye kālidāsa śreṣṭha*

San. - *kaviṣu/kavīnāṃ kālidāsaḥ śreṣṭhaḥ*

Eng. - Kalidasa is the best among the poets.

Here *śaśṭhī/saptamī* is replaced with *dera* (plural form of *ra/era*) and is followed by a *madhye*.

Ben. - *arjunera tulya vīra nei*.

San. - *arjunena/arjunasya tulyaḥ vīraḥ nāsti*.

Eng. - None is as courageous as Arjuna

2.5 Non-Kāraka Divergence

Table 5 lists the *sūtras/vārtikas* that assigns special *vibhaktis* due to relation to certain *upapadas*. However, Bengali uses different *vibhaktis* in those cases.

<i>Sūtra</i>	Sanskrit		Bengali	
<i>Pratinidhipratidāne ca yasmāt</i>	-	5	-	6
<i>Sahayukte 'pradhāne</i>	-	3	-	6(ra/era)
<i>Abhītaḥparitaḥ-samayānikaṣāhā-pratīyoge 'pi</i>	-	2	-	6
<i>Akartaryrṇe Pañcamī</i>	-	5	-	<i>e/te/ya</i> replacing 3/7

Table 5

Some examples are here.

Ben. - *ekaśa ṭākāya baddha*

San. - *śatād baddhaḥ*

Eng. - Bound for hundred rupees.

Here *pañcamī* is replaced with *ya*.

2.6 Bengali Specific Divergence

As proposed in the paper of Shukla et.al. Language Specific Divergence are of two types for Hindi - Verbal Divergence and Complex-Predicate Divergence. For Bengali also we can find those types of divergences. Some divergences can be attributed to special features of Bengali.

2.6.1 Verbal Divergence- The *karma* of the verb *caḍā* (to climb) in Bengali, takes *sūnya-vibhakti* (default *vibhakti* for *karma*) and optionally takes *e/te/ya* (default *vibhakti* for *adhikaraṇa*). But it never supports *ke* that is another default *vibhakti* for *karma*.

Ben. - *se ghoḍā/ghoḍāte/ghoḍāya caḍe*

San. - *saḥ aśvam ārohati.*

Eng. - He rides horse.

But as told before, *se ghoḍāke caḍe* is not a possible formation.

There are some other special cases where verbs are responsible for divergences.

2.6.2 Complex Predicate Divergence- Some examples of complex predicate divergence in Bengali are shown here.

For the cases of *bhayārthaka dhātu* in Sanskrit the *Bhayahetu* is *apādānaṃ* and takes *pañcamī*. But in Bengali it optionally takes *theke(pañcamī) ke-vibhakti* normally used to denote *karma* and *sampradāna* or *e/te/ya*.

Ben. - *āmi sāpake/sāpera theke/sāpe bhaya pāi*

San. - *aham sarpād bibhemi*

Eng. - I am afraid of snake.

As there is no direct root for being afraid in Bengali, always a complex-predicate form *bhaya_ - pāoā* or *bhaya_karā* is used. Hence, this divergence is classified under Bengali Specific Divergences and not in general divergence classes. This is to be noted that the same *sūtra* is followed as-it-is for the verb *trā*. For example -

Ben. - *Vipad theke āmāke trāṇa kara*

San. - *Vipadaḥ mām trāhi.*

Eng. - Save me from danger.

Here *vipad* has the same *vibhakti* as in Sanskrit.

Another example of this type of divergence is -

Ben. - *mā cheleke sneha kare*

San. - *mātā putre snihyati*

Eng. - Mother is affectionate to son.

Here in Sanskrit *putra* is *saptamyanta*, whereas in Bengali it ends with *ke* (replaces *dvitīyā* in Sanskrit. But if the structure changes and *sneha* becomes the *kartā* the subject to *sneha* takes *ra/era* followed by *upara/prati*.

Ben. - *māyera chelera prati sneha āche*

San. - *mātuḥ putrasya viṣaye snehaḥ asti*

Eng. - Mother has affection on son.

These are some examples.

3. Conclusion

In this paper an exclusive list of Bengali *Vibhakti* is prepared with elaborations and a modest effort has been made to point out the divergences in *sup-vibhakti* between Sanskrit and Bengali.

However, there are some other functional words that are neither *vibhaktis* nor post-positions, but are used to make exact translations of Sanskrit *vibhaktis*. *madhye*, *upare* etc. are some of them. They also lead to ambiguity and divergences.

A deeper study of corpus is to be made to point out all the exact places where divergences are found. This study may prove useful in resolving the *vibhakti*-level ambiguity in Bengali. This may also prove useful in some Bengali Machine Translation System. It may further help in pointing out

the *vibhakti*-level divergences between various pairs of Indian languages.



Acknowledgement

I gratefully acknowledge Prof. Amba Kulkarni, Preeti Shukla, and Devanand Shukla for their paper *Vibhakti Divergence between Sanskrit and Hindi*. This paper may be treated as an extension of that work only.

References

1. Bonnie Dorr. *Classification of Machine Translation Divergence and a proposed Solution*. Computational Linguistics 20(4). 1994.
2. S Dave, J Parikh, P Bhattacharya. *Interlingua Based English-Hindi Machine Translation and Language Divergence*. JMT 17. 2002.
3. P Goyal, R Sinha, and K Mahesh. *Translation Divergence in English-Sanskrit-Hindi Language Pairs*. Sanskrit Computational Linguistics, Proceedings of Third International Symposium, Hyderabad. Springer-Verlag, Germany.
4. P Shukla, D Shukla, A Kulkarni. *Vibhakti Divergence between Sanskrit and Hindi*. Sanskrit Computational Linguistics, Proceedings of Fourth International Symposium, New Delhi. Springer-Verlag, Germany.
5. Giridharasharma Caturveda & Parameshwarananda Sharma. *Vaiyākaraṇasiddhāntakaumudī (Bālamānoramā-Tattvabodhinisāhitā)*, Motilal Banarasidas, New Delhi.
6. P Dasgupta. *Kāraka : Duḥsvapnera Avasāna*, Ray, Shivanarayana (ed.) Jijnasa 5th year, 2nd volume
7. Rameshwara Shaw. *Sādhāraṇa bhāṣāvijñāna o Bāmlā Bhāṣā*, Pustaka Vipani, Kolkata.
8. P Lahiri & H Shastri. *Pāṇinīyam : A Higher Sanskrit Grammar and Composition*. The Dhaka Students Library, Kolkata.



सम्पर्कः

(पराम्बायोगमायाकृतस्य कथासङ्ग्रहस्य समीक्षा)

(A criticism on *Samparkah* written by Paramba Sri Yogmaya) published in 12th issue of *Kathāsarit* (ISSN - 0976-4453) edited by Biswal, Banamali et.al., published by Kathabharati, Allahabad in March, 2011.)

सम्पर्कः इति कथाग्रन्थे सङ्गृहीताः कथाः तदा तदा पत्रिकासु प्रकाशिताः। कथाद्वयम् अन्यत्राप्रकाशितम् अपि अत्र सङ्गृहीतम्। कथासङ्ग्रहस्य नाम सम्पर्क इति। किम् अन्तिमकथायाः सम्पर्को नामहीन इत्यस्या नामानुसारेण कथासङ्ग्रहस्य नाम निश्चितं लेखिकया? अथवा सर्वासु कथासु नायिकाभिः सह अपरेषाम् अपरासां च ये सम्पर्काः तत्सम्बद्धाश्च मनस्तात्त्विकविशेषा दरीदृश्यन्ते ते एव कथासङ्ग्रहस्य नामकरणे बीजभूता इत्यत्र संशये।

सर्वा अपि कथाः नायिकाप्रधानाः। कासुचित् कथासु व्यक्त्या समाजेन वा नायिकाभिः सह कृतेनान्याय्येन वञ्चनेन उत अपरेण कारणेन प्राप्तं दुःखमेव सर्वासु कथासु मूलभूता। सुचेता, सुजाता, सौम्या इत्थं वञ्चिताः नायिकाः। अपरतः सुमित्रा स्वीयसंस्कारेणैव स्वयं क्लेशिता। सम्प्रति नगरेषु विविधकार्यालयेषु दारिद्र्यवशात् कार्यं कुर्वतीनां बह्वीनां ग्राम्ययुवतीनां बहुविधसमस्याः सहमानानां मध्ये सुमित्रा एका। पद्मा समाजेन वञ्चिता, व्यक्त्या पोषिता।

भाग्यबलमुत निष्ठाबलमिति कथाया नायिका सुमित्रा पत्येकनिष्ठा। सामान्यभारतीयनारीणां कोमलस्वभावानां चरित्रानुगुणा पापशङ्का बाधते ताम्। पतिव्रतया अपि तया पत्युर्विषये इत्थं चिन्तितं यत् पतिः कदाचिदपरस्यां सक्तः पुनस्तत्सकाशं नैवायास्यतीति। पुनर्यदा ज्ञातं तया यत् पतिः श्वश्र्वाः कृते दिल्लीनगर्याः दूरभाषम् अकरोत्, तदा पतिः स्वमातुः कृते दूरभाषमकरोत् मम कृते नैवाकरोदिति अभिमानेन तस्या हृदयं पूरितम्। एतदत्र परिलक्षणीयं यत् कश्चिदपि भावस्तस्या मनसि क्षणादूर्ध्वं न तिष्ठति। अतिस्नेहस्य पापशङ्कित्वमेव सुमित्रायाश्चिन्तनेभ्यः प्रतिफलति। पत्येकनिष्ठायाः प्रेमवत्याः सुशीलायाः प्रोषितभर्तृकायाः कस्याश्चिन्नार्याश्चरित्राङ्कने लेखिका सम्पूर्णतः समर्थेति नास्ति संशयलेशः।

यदा मनसि काचिद् दुर्भावना आगच्छति तदा अतिसामान्यो विषयः अपि असामान्यायते। तस्मादेव सूचनां दातुमागतस्याधिकारिणः कण्ठरवे, अन्यविधेष्वप्याचरणेषु असामान्यता अनुभूता सुचित्रया। एवमेव रात्रौ मादकासक्ता जनाः यथा तामेव पीडयितुं यानमारूढा इति भावना तामाक्रान्तवती। एतादृशभावनायाः सङ्गतानि कारणानि सन्त्येव। दारिद्र्यादिवशाद् उद्योगाय ग्रामान्नगरं गतानां युवतीनां कृते एतादृशाः क्लेशास्तदा तदा अनुभूयन्त इति नास्ति संशयलेशः। एतस्मात् सुचित्रायाः अवचेतने विद्यमाना शङ्कैव अधिकारिरूपेण मादकासक्तरूपेण च रूपमगृह्णात्। कथायां नायकस्य पदं न्यूनमेव। तं स्वीयदौर्बल्येन वशीकृत्य वञ्चयित्वा च सुचित्रा तत्सहायेन स्वां सुरक्षितां कर्तुम् अयतत। साफल्यमप्यवाप। किन्तु एतस्य परिणामेन सा तस्मिन्ननुरक्ता अभूत्। का गतिरस्यानुरागस्य। लेखिका स्वयमेव संशेते। “सुचित्रा ज्ञातुं नापारयद्यत् स हासः प्रतिश्रुतेरुत वञ्चनायाः।” किन्तु आरात्रि गृहे स्थितस्य कस्यचिद् उपकारकस्य नाम न प्रकटितं लेखिकया नायिकया वा। तस्मात् लेखिका अपि आत्मानम् अपराधिनीं मन्यते। किन्तु चतुरा लेखिका तं दोषं नायिकायां न्यस्यति। “किं मादृश्यो मूर्खा बालिका अपि स्युर्लोके याश्च स्वसहायतायै पुरुषस्योपकारं गृहीत्वा नामापि न जानन्ति?” वस्तुतः नायकस्य अनामिकत्वं कथायां काञ्चिदपरां मात्रां योजयति।

सुचेताया जीवने कष्टस्य मूलं किम्? शाश्वतस्य तस्याश्च परिजना एव तयोः सङ्गमं नेष्टवन्तः। तस्मात् कस्यचित्मद्यपस्य लम्पटस्य हस्ते पतिता सा। तस्याः कवितानां नामानि वीक्ष्य तस्याः पतिः तां वाराङ्गनां मन्यते। ये परिजनाः तस्याः शाश्वतस्य च विवाहे अनिच्छुका आसन् ते “तव सुखाय एव अस्माभिरिदम् उच्यते” इति तस्यै बोधितवन्तः स्युः। सम्प्रति ते अस्याः पक्षं नाश्रयन्तीति एतस्याः सुखादिविषये तेषां चिन्तनस्य विचारणाया गाभीर्यं स्पष्टं ज्ञायते। अन्ततस्तु तेषां परिजनानां गण्डयोश्चपेटां ददत् शाश्वत एव एनां पुनः स्वस्थजीवने प्रतिष्ठापयति।

नारीणां दुर्दशायां वास्तविकं पदं पुरुषाणां, पुरुषाधिकृतसमाजस्य उत नारीणाम्? प्रश्नोऽयं नाद्यतनः। सुजातायाः श्वश्रूः तादृशीनां नारीणां प्रातिनिध्यं वहति याः स्वीयलघुस्वार्थाय नारीणां शोषणं सर्वनाशं च कुर्वन्ति। स्वयं नेत्री सा स्ववधूं नेत्रीं द्रष्टुं नेच्छति। अपरस्याः पुत्र्यै कष्टं प्रददती सा स्वपुत्र्या अल्पाहारविषये बद्धादरा वर्तते। नेयं समस्या नारीणां पुरुषाणां वा। समस्येयं समाजस्य। सामाजिकानां सार्विकमूल्यबोधस्य अधोगतिरेव

‘सम्पर्कः’ (90 कथानां सङ्ग्रहः), कथाकारः- पराम्बा श्रीयोगमाया, प्रथमसंस्करणम्-जनवरी, २०११, मूल्यम्- ₹ २५/-, पृष्ठाः-6+42(1/8डेम्मी)।

एतादृशीनां समस्यानां मूलम् इत्यवगन्तव्यम्।

पद्माया निम्नवर्गीयत्वमाश्रित्य यैः पद्मादित्ययोर्विवाहो निराकृतः, आदित्यस्य पद्माया वा सुखमतिरिच्य वर्गे मतिं सन्दधानैस्तैः तयोर्जीवनस्य एकाकित्वस्य दुःखस्य वा भागो न ऊढः। किमिदमात्मीयानाम् आत्मीयत्वम्? यद्वा भवतु, पद्माया दुःखेन भाराक्रान्तस्य हृदयस्य दुःखभार आदित्यस्य सहृदयत्वेन हारितो लेखिकया।

समाजे तादृशा बहवः सन्ति ये दुःखान्यनुभवितुमेव तिष्ठन्ति। सौम्या तादृशी। सा स्वभावतः सात्त्विकी प्रतिभाति। स्वपित्रा, रमाकान्तेन च वञ्चितायाः सौम्याया हृदयात् प्रीत्यादिसात्त्विकभावा न नष्टाः। तस्मादेव सा पुनः सोमेशे प्रीतिमापन्ना। प्रश्नोऽयं पीडयति यत्, कथं तस्याः साहसमभूत्पुनः सोमेशे मतिं विधातुम् इति। सोमेश-रमाकान्तयोर्मध्ये को भेदस्तया निर्णीतः, कथञ्च निर्णीत इति स्पष्टं न ज्ञायते। अतः पुनरपि वञ्चिता सौम्या। पूर्वं रमाकान्तेन वञ्चनाया दायित्वं कदाचित् सा स्वपितुरुपरि न्यसेदपि, किन्तु सोमेशेन वञ्चनाया भारं कस्योपरि न्यसिष्यति? तस्मात् तस्या नियतिरेव तस्या जीवने प्रबलेति प्रतिपादितं लेखिकया। अन्ते च सर्वशक्तस्य समाजस्य द्वारमपि यस्यै रुद्धं तस्या अन्तिम आश्रयः मातृत्वमेवेति स्पष्टमुद्धोषितमत्र।

पापपुण्ययोर्मीमांसा न सरला। तदेव किं कर्म किमकर्मति कवयोऽप्यत्र मोहिताः इति गीतावाक्यम्। पापपुण्ययोर्मीमांसा सम्यक् कृता रचयिञ्चा।

व्यक्तिमानसस्य विचित्राणां भावानां सयुक्तिकत्वं दुर्लभम्। मनुष्यमनोभावाः सर्वासां युक्तीनां पारे वर्तन्ते। रमाकान्तस्य सारिकां प्रति मनोभावस्यापि युक्तिर्नास्ति। तस्यां तस्य प्रेम्णोऽभावो न विद्यते। तथापि कदाचित् सारिकायाः पित्रा उक्तस्यैकस्य वचनस्य प्रतिशोधस्य आखेटभूता सारिका। एतच्च सत्यं सारिकया न ज्ञायते, न वा ऊहितुं शक्यते। रमाकान्तस्य तद्विषये अवहेलनस्य किञ्चिदपि कारणं न ज्ञायते तथा। एतेन सा मानसिकरूपेण अस्वस्था अभूत्। सारिकायाम् अवहेलनं नटता सारिकायां स्वीयप्रेम विस्मृतवता रमाकान्तेनाऽपि सारिकायां स्वीयप्रेम्णः गभीरता तद्विरहेण ज्ञाता। किन्तु सारिकाया ईदृश्या अवस्थाया दायित्वं कस्य? रमाकान्तस्य उत सारिकायाः पितुः? उत तयोरहङ्कारस्य उत तयोः मनसि बहुयुगात् प्रथितस्य सामाजिकसंस्कारस्य?

यथा समाजे सौभाग्यवत्यः सुखिन्यः नीताः सन्ति, तथैव पापपङ्किलसमाजस्य पापे विलीनाः लीनाः अपि सन्ति। स्वपापेन ताः लीनाः पापिनीः कृतवान् समाजः तासां सन्ततीरपि पापात् न मोचयितुमीहते। स्वार्थं समीहमानः समाजः ताः सन्ततीरपि पापे निक्षिपति। तस्मादेव लीनाः नीतानां जीवनेषु प्रविश्य तासां सुखं नाशयन्त्यः स्वसन्ततीनां रक्षायै यतन्ते। एतादृश्यां स्थितौ वस्तुस्थितिं ज्ञातुं यथा प्रयतनीयं नीतादयः तथा नाचर्य पतिं सन्देहबाणेन विध्यन्त्यः परिस्थितिं घोरतरां कुर्वन्ति। यदि प्रथमदिने एव स्पष्टं नीतया सर्वो विषयः पत्ये निवेदितं स्यात् तदा तस्याः सौख्यपूर्णं परिवारे विवाहविच्छेदस्य कथा नायात्। भवेशेनापि वस्तुस्थितिं ज्ञातुं प्रयत्नो न कृतः। उभाभ्यामपि परस्परं प्रति अनर्थकसन्देहेन विपरीतव्यवहारेण च परिस्थितिरवनतिमेव नीता। दम्पत्योः परस्परं प्रति श्रद्धाविश्वासावेव सुखमयपरिवारस्य मूलमिति प्राचीनानां कथनं पुनरेकवारं प्रतिपादितं लेखिकया। कथाया रचनाशैली मनोरमा। कथावस्तुन्यपि वैचित्र्यं दरीदृश्यते।

महानगरीयजीवनशैल्यां निगमनिकायीयसंस्कृतौ (कर्पोरेट्-काल्चार्) अभ्यस्तानाम् आजीवनं वृत्तिप्राप्तये एव नीतिशिक्षारहितशिक्षाम् अधीयानानां युवकानां नारीणां विषये दृष्टिरेव मीरा-विबुधयोः सम्पर्कस्य नाम यल्लेखिकया ज्ञातुं न पारितम्। अद्यत्वे अमीमांसितः कश्चन प्रश्नः अस्माकं पुरतस्तिष्ठति, जीवनाय आजीविका उत आजीविकायै जीवनम् इति। आजीविकायां सर्वदापि हानिलाभयोर्विचारणे निमग्नो मनुष्यः मानवीयविषयेष्वपि लाभं हानिञ्चापि विमृशति। विबुधस्य चरित्रे एतदेव स्फुटं दृश्यते। मीरया सह भाषणकाले तेन मीरा पत्नीत्वेन अङ्गीकर्तुं न शक्येति निश्चितवान्। आपातदृष्ट्या तस्य भाषणं तदा मनोहारकं भासते। अध्यात्मादिविषयेष्वपि तस्य प्रवचनम् अस्मान् मोहयति। किन्तु तस्य वास्तविकं स्वरूपं तदा प्रकटितं भवति स्वग्रामात् प्रतिनिवर्तमानो विबुधः तां भुवनेश्वरे द्रष्टुमिच्छति। यां पत्नीत्वेन स्वीकर्तुमेष नेच्छति तथा सह परिणामहीनस्य सम्बन्धस्य अग्रेसारणं कर्तुमिच्छतस्तस्य जीवने संयमो नाम वस्तु किमप्यस्ति वेति अङ्कुरितः सन्देहः निश्चयत्वेन परिणमते तदा यदा मीरया विबुधेन अन्याभ्यः प्रेषिताः वार्ताः पठिताः। विबुधः अध्यात्मादिविषये यद्यत्कथितवान् तत्सर्वमपि तस्य नटनमेवेति स्पष्टं जायते। प्रदेशान्तरवर्तिनीं मीरां परिणेतुम् अशक्तो विबुधः विवाहं न करिष्यामीति संयमेन वक्तुं न प्रभवति। यथा लेखिकाया एव अपरो नायक आदित्य आचरितवान् तथा कृत्वा स्वप्रेम्णः दार्ढ्यप्रतिपादनं कर्तुं नायं समर्थः। गृहजनानामिच्छया विवाहं करिष्यामि किन्तु त्वया सुसम्पर्कं स्थापयामीति तस्य वचनम्। किमयं सम्पर्कः केवलं मीरया सहैव अस्ति उत अन्याभिरपि अस्ति इत्यपि सन्दिग्धमेव। किमर्थमीदृशं सम्पर्कं स्थापयिष्यतीति वक्तुं स न समर्थः। स्वसुखाय अन्याः वञ्चयितुं तस्य लज्जा नास्तीत्येतावदेव न, एतल्लज्जास्पदं विषयं स्वमुखात् कथयितुमपि तस्य लज्जा न भवति। तन्नाम अपराधं कृत्वा तस्यापराधस्य गौरवेण गौरवान्वितं मन्यते विबुधः। इयमेव अद्यतनी महती समस्या। मीरादयः अपि एतत्सर्वं ज्ञात्वा दृढचित्तेन विबुधानां निराकृतिर्न क्रियते इत्यपि विस्मयकारकमेव। यस्यै अनामिकायै विबुधः

गीतं प्रेषितवान् तादृश्यः अपि एतत्सर्वं ज्ञात्वा विबुधादीन् एतादृशे आचरणे प्रोत्साहयन्त्येव। समस्या तु लेखिकया सम्यक् प्रतिपादिता। समाधानं पाठकाश्चिन्तयन्त्विति तस्या आग्रहः।

भाग्यबलमुत निष्ठाबलम्, धूमाभाजीविका इति कथयोः वस्तुनः अपेक्षया चरित्राणां भावनानां विचारणं कृतवत्या लेखिकया स्पष्टत एव भाववादस्य (sentimentalism) आश्रयः कृतः। प्रतीक्षा, संशयः, प्रणयोपकथा इति कथासु लेखिकायां रोमाण्टिक्-वादस्य (romanticism) छाया दृश्यते। सर्वा अपि कथाः नारीवादेन प्रभाविताः। किन्तु यथा नारीवादिनां बहूनां लेखेषु सर्वे पुरुषा दुष्टा भवन्तीति काचिद् अवधारणा दृश्यते न तथात्र लेखिकाया भावना। आदित्यसदृशाः नायकाः तथा च प्रतीक्षेति कथायां सुचित्राया रक्षकस्य अनामिकस्य नायकस्य सदृशा अपि नायका अत्र सुलभाः। कासुचित् कथासु समाजस्य दुःस्थितीः स्पष्टशब्दैः वर्णयन्त्यां लेखिकायां रोमाण्टिक्-विरोधवादस्य (anti romanticism) छायापि दृश्यते एव।

समग्रतया ग्रन्थे लेखिकया समाजस्य समस्यानां विचारः कृतः। काश्चन समस्याः बहोः कालात्समाजे प्रथिताः क्रमशः विलयं गच्छन्त्यः यथा जातिविचारः, पुरुषैः भार्याणां शारीरिकनिपीडनम् इत्यादयः समस्याः, काश्चन सम्प्रति समाजे उद्भवन्त्यः समस्याः यथा नामहीनः सम्पर्क इत्यत्र विचारिता समस्या। समस्या एव विचारिताः, समाधानस्य दायित्वं पाठकानां हस्ते न्यस्तम्।

अपरस्य दुःखं स्वीयं मन्यते लेखिका। आमुखे तदेव विस्पष्टतया तथा उच्यते - “कदा संसारसम्बन्धेषु दुःखं दृष्ट्वा मयैताः कथाः लिखिताः सन्ति यासां लेखनानन्तरं मया मानसिकी शान्तिः प्राप्तास्ति। वस्तुतः सहृदयसमक्षं दुःखकथनेन तत्क्षयं याति तथा सुखकथनेन तद्विर्वर्धते इत्यत्र हेतुः स्यात्! एतदेव कथाकथने कारणम्” इति। इतरहृदयसंवेदनं लेखिकायाः सहृदयत्वमेव प्रमाणयति। पुनश्च कथायां वर्णितेषु चरित्रेषु शुद्धानाम् अशुद्धानां वा कस्यचिदपि विषये असम्मानं नास्ति। अतः कथाग्रन्थः तेभ्यः सर्वेभ्य एव समर्पितः लेखिकया। वस्तुतस्तु परिणामराहित्ये एव लघुकथायाः साफल्यं वरीवर्ति। कथायाः समाप्तौ ततः किमिति जिज्ञासा तथा काचिद् अतृप्तिः पाठकस्य हृदये नूनं स्यात्। किन्त्वस्य कथासङ्ग्रहस्य द्वित्राः कथाः विहाय अन्याः एतादृश्या अतृप्तेर्जनने समर्था न वर्तते।

ग्रन्थस्य प्रच्छदं सुन्दरं वर्तते। प्रच्छदे विद्यमानाया नार्या मुखे नेत्रयोश्च विस्मय आशङ्का वा विद्योतते। तेन ग्रन्थस्य विषयः स्पष्टीभवति इव।

दोषविवेचनम् - ग्रन्थे दोषाः मुख्यतस्त्रिविधाः सन्ति। तत्र केचन मुद्राराक्षसाः। व्याकरणगता दोषाः केचित्। केचित् प्रयोगाश्च तथा सन्ति ये असंस्कृताः, प्रान्तीयभाषायाः प्रभावात् ते शब्दाः प्रयुक्ता इति प्रतिभाति।

आदिमाः यथा- उच्चधिकारी, तस्या समीपे (पञ्चमे पृष्ठे); अवतणस्थानं, अवशिष्टां, प्रकाल्य(षष्ठे पृष्ठे); ताच्छल्येन (सप्तमे पृष्ठे) एवमन्येऽपि केचन मुद्रणदोषा ग्रन्थे दृश्यन्ते। बहुत्र क्ष इति वर्णः क्त इति दृश्यते।

द्वितीयप्रकारका दोषाः सन्ति व्याकरणगताः। ते दोषा अपि विविधाः सन्ति। यथा बहूनां शब्दानां लिङ्गव्यत्यासो दृश्यते। नपुंसकलिङ्ग आयुष्-शब्दो बहुत्र पुंसि प्रयुक्तः। प्रथमपुटे एव एकस्माद् घटनायाः इति प्रयोगे लिङ्गवैषम्यं दृश्यते। एवं सन्देहास्पदा इत्यत्र आस्पदशब्दो नित्यं क्लीबे स्यात्। क्वचित् आत्मनेपद-परस्मैपदप्रयोगेषु व्यत्यासो दृश्यते। यथा धावन्ते, शुच्यते इति प्रयोगः। पुनः क्वचिद् कृदन्तप्रयोगा विपर्यस्ता दृश्यन्ते। यथा जीवनं सर्जयित्वा, छेदयन् इत्यत्र णिजन्तप्रयोगः निरर्थकः। सृष्ट्वा इत्येव साधुः। प्रापयितवान् (चतुर्विंशे पुटे) इति न भवति। प्रापितवानित्येव साधुः प्रयोगः। अपृष्टमान, पृष्टमान इत्यादयः प्रयोगाः अर्थं न जनयन्ति। तत्र सन्दर्भवशाद् अर्थबोधो भवति। द्वितीयपुटे उपाधानं स्वीयमुखस्योपर्याश्लिष्यमानाया मुद्रितनयनायास्तस्याश्चिन्ताः पश्चात् धावन्ते इति वाक्ये आश्लिष्यमानाया इत्यत्र कर्मणि प्रयोगः कुत इति अस्पष्टम्। एवमेव पञ्चमपुटे कार्यातिरेकम् अत्यावश्यकम् इति प्रयोगः साधुर्न प्रतिभाति। समासाः बहुत्र असमर्थाः, भ्रान्ताः, अस्पष्टाश्च सन्ति। यथा प्रतितन्त्रीम् (द्वितीयपुटे) इति अव्ययीभावे प्रतितन्त्रि इति रूपं स्यात्। अन्तिमकथायां कस्यचिन्मन्दिरोद्याने इति प्रयोगः न भवति। मन्दिरस्य कस्य इत्यनेन सापेक्षस्य उद्यानशब्देन सह समासः प्रतिषिद्धः। एवमेव द्वारोन्मोचयितुम् इत्यादयः तुमुन्नतैः सह कर्मवाचकस्य समासो बहुत्र वर्तते। एते समासा अपि न भवन्ति। कालकतिपयान् इति प्रयोगः अपि न सम्भवतीव भाति। यतो हि कतिपयशब्दः निर्दिष्टसङ्ख्याया वाचकः। कालः निर्दिष्टसंख्यया गणनं न सम्भवति। कालशब्देन सह कियत्-शब्दस्य प्रयोगो युज्यते। एवमेव तूष्णभूत्(अष्टादशपुटे) इति प्रयोगो न भवेत्। तूष्णीम् इत्यस्य अव्ययत्वात् तूष्णीम् अभूद् इत्येव शुद्धः प्रयोगः। पुनश्च पत्रपठितपूर्वा इति समासो न साधुः। वस्तुतस्तु अत्र पूर्वशब्दो अनपेक्षितः। पठितपत्रा इत्येव प्रयोगः अभीष्टम् अर्थं बोधयितुम् अलम्। एवं पापपुण्यमीमांसेति कथायां छिन्नीकृतवती इति प्रयोगः अनभिधानाद् विचित्रः प्रतिभाति। छिन्नवतीत्येव प्रयोगः अर्थप्रत्यायने समर्थः। सन्धयोऽपि दुष्टाः सन्ति। यथा पुनः-शब्दस्य बहुत्र खरि परे विसर्गादेशो दृष्टः। पुनर्प्रस्तुता,

पुनर्कदाचित् इत्यादयः। एकारेण सह यण्-सन्धौ बहुत्र दोषा दृश्यन्ते। परन्त्वैकदा, जीवनन्त्वैका, इत्यैकदा इत्यादयः प्रयोगा दिङ्मात्रमुदाह्रियन्ते। कारकदोषाः केचन परिलक्षिताः। यथा प्रणयिनं विवाहं कृतवती इति प्रयोगो न भवति। प्रणयिना इति तृतीया, प्रणयिनः इति षष्ठी वा अत्र प्रयोगार्हा। विदायमभियाचनं कृत्वा इत्यत्रापि कर्तृकर्मणोः कृति इति सूत्रेण विदायशब्दात् षष्ठ्येव स्यात्। तस्य नाम जिज्ञासां कृत्वा इत्यत्र तस्य नाम जिज्ञासित्वा उत तस्य नाम्नो जिज्ञासां कृत्वा इति प्रयोगः कर्तव्यः। पराभूताया जिजीविषा इति कथायाम् “अतः शीघ्रं प्रस्तुता सती खाद्यपेयादिकं परिवेषणायोक्तवान्” इति वाक्यं शुद्धं न भवति।

तृतीयप्रकारका दोषाः सन्ति भाषान्तरीयशब्दानाम् अनर्थकः प्रयोगः। ये शब्दाः संस्कृते प्रयोक्तुं शक्यन्ते ते शब्दाः संस्कृते एव प्रयुज्यन्ते चेत् साधु। यदि तदर्थबोधकः शब्दः संस्कृते न वर्तते तर्हि स शब्दः स्वीकर्तुं युज्यते। यथा अस्मदीये रवीन्द्रकथानुवादे थियोसोफिष्ट-शब्दः, तथा परी-शब्दः प्रयुक्तः, संस्कृते तादृशार्थबोधकशब्दस्याभावात्। किन्तु प्रकृतकथासङ्गहे निशाग्रस्त-इति प्रयोगः परिहर्तुं शक्यते। निशाशब्दः भाषायां नशा इति शब्दस्यानुरोधेन प्रयुक्तः। तत्स्थाने मादकासक्त-इति प्रयोगः कर्तुं शक्यते। एवं निशा-शब्दः अन्यत्रापि प्रयुक्तः। ते परिहर्तुं शक्याः। एवमेव निभालनम् इति प्रयोगः हिन्द्यां निभालना इति शब्दानुरोधेन प्रयुक्तः। अयं प्रयोगो बहुभिः वहनमित्यस्मिन् अर्थे क्रियते। किन्तु निभालनमित्यस्य दर्शनार्थे प्रयोगः वाङ्मये प्रसिद्धः। तस्य स्थाने वह-धातोः प्रयोगः कर्तुं शक्यते। यथा दायित्वं निभालयति इत्यस्य स्थाने दायित्वं वहति इति प्रयोगः स्थाने। एवं “प्रति टिक् टिक् शब्दः” इत्यत्र प्रतिशब्दः एकम् इत्यस्मिन्नर्थे प्रयुक्तः। संस्कृते समासं विना तस्मिन्नर्थे प्रतिशब्दस्य प्रयोगो न दृश्यते। एवम् उपरान्त-शब्दो बहुधा प्रयुक्तः। अयं शब्दोऽपि संस्कृते न वर्तते। तत्स्थाने अनन्तरशब्दस्य प्रयोगः शक्यः। विवाहोपरान्ते इत्यस्य स्थाने विवाहानन्तरमिति प्रयोगो युज्यते। लोटकशब्दस्यापि अर्थः स्पष्टो न जायते।



सीताहरणम् अन्याश्च रचनाः कदम्बकम्

(कालूरिहनुमन्तरावकृतस्य ग्रन्थस्य समीक्षा)

(A criticism on *Sītāharaṇam Anyāśca Racanāḥ Kadambakam* a collection of play, essays and short stories written by Kaluri Hanumantha Rao) published in 15th issue of *Kathāsarit* (ISSN - 0976-4453) edited by Biswal, Banamali et.al., published by Kathabharati, Allahabad in September, 2012.)

प्रसिद्धस्य कथाकारस्य कालूरिहनुमन्तराववर्यस्य नवीनो ग्रन्थो हस्तमायातः। ग्रन्थस्याभिधा सीताहरणम् अन्याश्च रचनाः कदम्बकमिति। अष्टादश निबन्धा एकं नाटकं तिस्रः कथाश्चास्मिन् कदम्बे विद्यन्ते।

निबन्धेषु नव रामायणमाधृत्या। तत्र रामायणे वर्णितानां चरित्राणां काल्पनिकत्वनिरसनपूर्वकं वास्तविकत्वख्यापनपरे प्रथमे प्रबन्धे रामो वास्तविक इत्याख्ये ये विचारा निबन्धकारैः प्रसृतास्तेषां वास्तविकत्वे कः सन्देहः? वस्तुतः सम्प्रदाये सुस्थास्थानामस्माकं भारतीयानां रामस्य वास्तविकत्वे सन्देहो न स्यादेव। अथाप्यर्वाचीनानां केषाञ्चिदापातरमणीयानां युक्तीनां प्रतिपादनेन येषां बुद्धौ दोलाचलो भवति तेषां कृते एतैः प्रसृतो युक्त्यानायः ज्वरपीडिताय वैद्यतल्लजकृतोऽगद इव सुखकर इति निश्चप्रचं वक्तुमर्हामः। यद्यपि साम्प्रदायिकानां केषाञ्चिदत्र केचित्सन्देहा अवश्यं स्युः। ‘राम ऋग्वेदकालिक’ इति वदतो निबन्धकारस्य युक्तिर्नितरां रामस्यावास्तवत्वख्यापकानां मुखं भञ्जयेत्। निबन्धादिदमपि स्पष्टं प्रतिभाति यद्यथा रामायणस्य महाभारतस्य च प्रामाण्यं निबन्धकारैरङ्गीक्रियते न तथा पुराणानामिति। रामायणस्य विषये चास्माकं या दृष्टिस्ततः किञ्चित्परावृत्य निबन्धकारः रामायणविषयिणीं काञ्चिदपरां दृष्टिं ददाति - “रामस्य पितृवाक्यपालनं सीतायाः पातिव्रत्यं लक्ष्मणभरतयोर्भ्रातृभक्तिश्च।” इति।

द्वितीये प्रबन्धे रामायणस्य प्रसिद्धस्यैकस्य प्रकाशनस्य अल्पप्रसिद्धस्य चापरस्य प्राचीनस्य संस्करणस्य तुलां विदधातीति स्पष्टं निबन्धस्य शीर्षकादेव। तत्र च रामायणस्य संशोधितसंस्करणप्रकाशनस्येतिहासमपि लेशतः ज्ञास्यन्ति पाठकाः। सुन्दरेण कोष्ठकेन संशोधितप्रकाशन-प्राच्यप्रकाशनयोर्मध्ये श्लोकसङ्ख्याया विशेषान्तरिपादयन् बहूपकरोति शोधकर्तृन्। उभयरामायणगतानां श्लोकानां वैशिष्ट्यान्यपि यथावत् प्रकाशयतो निबन्धकारस्य शोधदृष्टिः शोधश्रद्धा च स्फुटं प्रकाश्यते।

रामायणमहाभारतयोरुद्धृतयो रामकथयोस्तुलना तृतीयनिबन्धस्य विषयः। रामायणे रामस्य मानुषगुणानां वर्णनमेव मुख्यो विषय इति दृढं प्रतिपादयति राववर्यः। रामायणकथायाः सम्यगवबोधाय वाल्मीकिरामायणेन सहैव महाभारतीयरामोपाख्यानस्याप्यध्ययनं कर्तव्यमिति स्फुटैः शब्दैः प्रकाशयति निबन्धकारः।

रामायणकथाव्यक्तीनां वैविध्यमित्यस्मिन् प्रबन्धे रामायणीयानां व्यक्तीनां सद्गुणा यथायथं वर्णिताः। राक्षसानामपि काचित् सभ्यता आसीदिति सयुक्ति सुन्दरं प्रत्यपादि। यद्यपि तत्रैकं वाक्यं, ‘वनागमनादेशं श्रुत्वा रामो मनसि खिन्न’ इति रामयणीं कथामनुसरत्युत नेति सन्दिग्धे मनः।

लक्ष्मणस्य विवाहविषये उत्तमो विचार उपस्थापितः। लक्ष्मणस्य ऊर्मिलेति पत्नी बभूव तस्याश्च अङ्गदचन्द्रकेतु पुत्रौ बभूवतुरिति पुराणेभ्यो जानीमः। किन्तु जाकोबिमहोदयेन ये प्रश्नाः स्वग्रन्थे निर्दिष्टाः तेषामुत्तरदानाय प्रयत्नः कृतो निबन्धकारेण। निबन्धः सुन्दरः। युक्तिजालं पूर्वनिबन्धेष्विव दृढं न वर्तत इति भाति।

कलत्रपदं भार्यार्थकमुत नेति विचारयति ग्रन्थकारः अग्रिमे प्रबन्धे। उदाहरणानि यथायथं परिशील्य तेन कलत्रशब्दस्यार्थं सुष्ठु निश्चिनोति च।

रामायणस्योत्तरदेशीयपाठानामाकलनेन संशोधितप्रकाशने इतोऽपि कानिचित् संशोधनानि कर्तव्यानीति सयुक्तिकं प्रत्यपादि अग्रिमे प्रबन्धे।

रामायणस्य व्याख्यानं कुर्वद्भिः प्राचीनैः अर्वाचीनैश्च व्याख्यातृभिः कुत्र कुत्र स्वलितिराचरिता किं च तासां स्वलितीनां कारणं स्यादिति सुष्ठु विचार्यते अग्रिमे प्रबन्धे। तत्रार्वाचीनानामाधुनिकसामाजिकस्थितिमालम्ब्य रामादीनां दोषान्वेषणस्य यो दुष्प्रयासस्तस्य विरोधः कृतोऽस्ति।

पायसादेव रामादीनामुत्पत्तिः। तस्य च पायसस्य कीदृशो विभागो दशरथेन यज्ञगतैर्ज्यैष्ठैर्वा कृत आसीदित्यत्र बहुविधानि मतानि विराजन्ते। तेषामुदाहरणपुरस्सरं तत्र मीमांसां कर्तुं कश्चिद्यत्नः कृतोऽस्ति पायसविभागाख्ये प्रबन्धे।

कर्णस्य विषये अल्पं जानद्भिरेव प्रायस्तस्य चरित्रविवरणे प्रयत्नपराः सन्तो बहूननर्थान् जनयन्ति

‘समीक्षित ग्रन्थः-सीताहरणम् अन्याश्च रचनाः कदम्बकम्, ग्रन्थकारः-कालूरिहनुमन्तरावः, प्रकाशकः-लेखक एव, प्रथमसंस्करणम्-२०१२, मूल्यम् ₹ १२०/-, पुटाः-4+232, (1/8 डेम्मी)।

बहुत्र। महाभारतस्य मुख्यतमचरित्रेषु कर्णः अन्यतमः। तस्य यावन्तः सद्गुणास्ततोऽधिका दुर्गुणा आसन्निति महाभारतपरिशीलनेन मम भाति। अथापि स महाभारतकथाया मुख्या चालिका शक्तिरिति तु निश्चप्रचं वक्तुं शक्यते। दुर्योधनस्य बहुषु दुष्कृत्येषु शकुनेरपेक्षयापि कर्णस्य प्ररोचना प्रमुखा आसीत्। तस्य अस्त्रपारङ्गमत्वे सत्यपि वीरत्वे सन्देहो वर्तत एव। बहुत्र सङ्गरेषु कर्णो युद्धभूमिं त्यक्त्वा पलायत इति महाभारते वर्ण्यते। यद्वा भवतु, महाभारतस्य विचारकैर्बहुभिः कर्णचरित्रस्यैकदेशमादाय तस्य विचारः कृतः। प्रकृतग्रन्थे कर्णाभिधे निबन्धे ततो भिन्नः कश्चन यत्नो दृश्यते। कर्णचरित्रविषये इतोऽपि गम्भीरः शोधो भवतु ततश्च इदानीमिवान्यान्यपि तथ्यानि प्रकाशितानि भवन्तु इति निबन्धकारः प्रार्थ्यते।

जगति बहुलतया चर्चितेषु चरित्रेषु द्रौपद्याश्चरित्रमन्यतमम्। तया सह कृतानामन्याय्यानां समीचीनं तथ्यसम्पूर्णं विवरणं प्रस्तौति निबन्धकारः द्रौपदीं प्रति केचन भ्रमाः इत्याख्ये निबन्धे। तद्विषयकाः केषाञ्चित् प्रचलितानां भ्रमाणामत्र प्रमाणपुरस्सरं निवारणं क्रियते।

श्रीमद्भगवद्गीतायाम् अपर्याप्तं तदस्माकं बलं भीष्माभिरक्षितमिति श्लोकस्य किं तात्पर्यं, कुतो दुर्योधनस्य मनसि प्रतिभाति यत् तदीयं बलम् अपर्याप्तं पाण्डवानां च बलं पर्याप्तमिति। कथं व्याख्यातारः अस्य श्लोकस्य व्याख्यानं कुर्वन्ति कश्च व्याख्यानक्रमः अत्र आस्थेयो भवतीत्यादिकं सर्वं कतरः श्लोकार्थं इति प्रबन्धे विचार्यते।

केषाञ्चित् शब्दानां प्रयोगविषये जनाः प्राय एव भ्राम्यन्ति। भूतकालिकलकाराणां त्रयाणां विषये एवमेव भ्रमः प्रचलति। सम्प्रति लुडो लिटश्च प्रयोगे काठिन्यमनुभवद्भिः प्रायः क्तवत्वादिप्रत्यया एवाश्रियन्ते। ये च लुडादीनां प्रयोगं कुर्वन्ति तैश्च को नियम आस्थेय इति विषये, एवं भविष्यत्कालिकलकारयोः लुट्-लृटोर्विषये को नियमः, उभयपदिधातुषु कदा आत्मनेपदप्रयोगः कदा च परस्मैपदप्रयोगः, त्वद्भवच्छब्दयोः प्रयोगे को नियमः, सर्वनाम्नां प्रयोगे को नियम इत्यादीन् कांश्चन विषयान् सुष्ठु उदाहरणादिपुरस्सरं प्रकाशयता निबन्धकारेण उपकृताः सामान्यतया संस्कृतभाषाप्रयोगशीलाः। तत्र हि वैयाकरणानामवैयाकरणानां च कृते प्रयोगविज्ञानं सुष्ठु प्रतिपादितम्।

कन्याशब्दस्य प्रयोगः कदा करणीयः? कश्च कन्येति शब्दस्यार्थः? कश्च भेदः कन्या-कुमार्योश्च। वृद्धकुमारी भवेन्न तु वृद्धकन्येति सुष्ठु निरूप्यते शास्त्रप्रमाणोदाहरणपुरस्सरम्। सोत्साहं पठनीयोऽयं सर्वैरिति भावये। शीर्षकमस्ति निबन्धस्य कन्याशब्दार्थः इति।

काश्मीरदेशवास्तव्यस्य भल्लटकवेः उपदेशप्रचुरं शतकं लोके बहुलतया प्रचारितं नास्ति। किन्तु काव्यस्य सौन्दर्यमुपदेशपरिपूर्णत्वञ्च कस्यापि सहृदयस्य हृदयाह्लादजनकं भवेदित्यत्र नास्ति संशीतिलेशः। अन्यापदेशशतकमिति काव्ये कविः अर्थान्तरन्यासेन बहून् उपदेशानवर्णयत्। प्रतिश्लोकमेव व्यञ्जना काव्यस्योत्तमकाव्यत्वे निदानं भवति। अस्य काव्यस्य सुष्ठु समीक्षणं कृतवते निबन्धकाराय धन्यवादा अर्प्यन्ते।

संस्कृतसाहित्य हास्यरसस्य नास्ति नैयून्यम्। तत्रापि केषुचिदल्पख्यातेषु सुख्यातेषु च काव्येषु हास्यरसस्य प्रयोगानुदाहरणपुरस्सरं विवृणोति निबन्धकारः। सुन्दरोऽयं निबन्धः।

अग्रिमे प्रबन्धे कश्चिद्बहुचर्चितो विषयश्चर्च्यते। सामाजिकप्रगतौ साहित्यस्यास्ति महद्योगदानम्। किन्तु अद्यत्वे समाजः साहित्यमनुसरति, साहित्यं वा समाजोऽनुसरतीति निश्चप्रचं वक्तुं न शक्नुमः। साहित्यिकैः बहु विचिन्त्य साहित्यं क्रियते। काव्यालापांश्च वर्जयेदिति शास्त्रनिषेधे सत्यपि साहित्यस्य निर्माणमनुमन्यमानानामृषीणां तु साहित्यं शिवेतरक्षतये इत्येव मतमासीत्। प्राचीनीनामयमेवाभिप्रायः सर्वदापि प्रासङ्गिकतामावहति। किन्तु किमद्यत्वे साहित्यिकैः मनसि निधाय साहित्यं क्रियते, कश्च साहित्ये देशकालादिनिबन्धः इत्यादीन् गम्भीरान् विषयान् चर्चमानो निबन्धकारः साहित्यविषये नवीनामेव दृष्टिं करोति।

अन्तिमे निबन्धे लियोटोलस्टोयवर्यस्य प्रख्यातस्य कथाकारस्य जीवनं कृतिश्च विचार्यते।

ग्रन्थस्याग्रिमो भागो भवति मध्यमणिः। सीताहरणमिति नाटकम्। नाटके सम्पूर्णा रामायणी कथा विव्रियते। रामायणी कथामाश्रित्य कृतानि नाटकानि नाल्पीयांसि। अथापि सीताहरणं तेषु नूनं पदं करिष्यतीत्यत्र नास्ति संशयलेशः। नाटकेऽस्मिन् द्वात्रिंशत्पुरुषपात्राणि, नव स्त्रीपात्राणि च सन्ति। रावणेन सीताया हरणादारभ्य सीतोद्धारपर्यन्ता कथा नाटकस्य विषयः। पञ्चस्वङ्केषु निबद्धमिदं नाटकं रामायणीयं कथावस्तु यथावन्नानुस्रियते। नाटकमधीत्यैव तज्ज्ञानन्तु पाठका इति, नाटकमिदं स्वयमेव समीक्षणार्हः नास्य निबन्धस्यांशत्वेन नाटकस्य समीक्षां कर्तुं मन उत्सहते इति च नाटकमिदमसमीक्षितं त्यजामीति क्षमां याचे नाटककारम्। अपरस्मिन् निबन्धे नाटकं समीक्ष्यत इति प्रतिजाने च।

अथ कथाः। प्रथमा कथा कैकेयीनिर्वेदमिति दशरथस्य मरणात्परं कैकेय्या मनःस्थितिं वर्णयति। यावता कालेन कथा पठितुं शक्यते तावत्कालं यावत्कैकेय्याश्चिन्तनमेव कथायां वर्ण्यते। सुन्दरी कथा। अवश्यम्पाठ्या।

आधुनिकाः कवयो यथा गद्यकविता लिखन्ति तथैव कथां लिखति कथाकारः। रोगपीडितः कश्चिन्मध्यवित्तः

पुरुषः वैद्यालये स्थितो मरणमाशङ्कमानः मरणात्परं तस्य कुटुम्बस्य का गतिर्भवेदिति विचारयन् सामान्यमध्यवित्तानामन्तस्स्थवेदनां सुष्ठु प्रकटयति कथामाध्यमेन। लेखनशैली कथाकारस्य स्वकीया मोदावहा चास्ति।

तृतीयायां कथायामुमाया अन्तिमाभिलाषस्यान्तो वर्णितः। कथान्तु कतासरित्पाठका अपठन्नेव पूर्वम्। प्रयोगकौशलं, कथारचनकौशलं च कथाकारस्य पुनर्वक्तव्यं नास्त्येव।

शीर्षकारहिता कथा शेषम्माया जीवनं विवृणोति। रामावधानिनश्च कथायामस्यां शताब्द्याः पूर्वतनी आन्ध्रप्रदेशस्य सामाजिकी स्थितिः कियता परिमाणेन ज्ञायते पाठकैः।

दरिद्रायाः सुभद्राया अल्पीयसा यत्नेन धनं सङ्गृहीतुं गताया दुर्गतिरत्र वर्णिता। समाजस्याधोगतिरपि अस्यां कथायां वर्ण्यते।

ग्रन्थस्यान्तिमे पाठकानां पाठसौविध्यार्थमनुबन्धः कश्चिद्योजितः। अनेन ग्रन्थस्य पाठे पाठकानां सौविध्यं नूनं स्यात्। बहूनां शब्दानां तात्पर्यमत्र वर्णितम्।

ग्रन्थे अक्षरसंयोजना इतोऽपि सुष्ठु भवेच्चेत् सुन्दरं भवेदिति भाव्यते।



अच्युतानन्दकथासाहित्यम्

(अच्युतानन्ददाशकृतकथासङ्ग्रहस्य समीक्षा)

(A criticism on *Acyutānanda-kathā-sāhityam* a collection of short stories written by Achyutananda Dash) published in 16th issue of *Kathāsarit* (ISSN - 0976-4453) edited by Biswal, Banamali et.al., published by Kathabharati, Allahabad in March, 2013.)

भूमिका - आचार्यः अच्युतानन्ददाशः १९६० तमे ईशवीयसंवत्सरे मेमासस्य विंशे दिने स्वजनुषा समेधितवान् उत्कलभुवम्। तिरुपतौ केन्द्रीयसंस्कृतविद्यापीठे अद्वैतवेदान्ते शास्त्रि-उपाधिमधिगतवद्विरेभिः व्याकरणे पालिभाषायां च आचार्योपाधिरप्यधिगतः पुणेविश्वविद्यालयात्। एतैः कारकतत्त्वमाश्रित्य शोधं कुर्वाणैः एम्.फिल्.-उपाधिरपि प्राप्तः। तथा च भवानन्दतर्कवागीशस्य कारकचक्रे शोधं कुर्वद्विरेभिः १९८७तमे ईशवीयाब्दे विद्यावारिधिरप्यधिगतः।

ततः पुणेनगरे एव शोधकार्ये रता इमे १९९०तमे ईशवीयाब्दे मध्यप्रदेशस्य सागरविश्वविद्यालये संस्कृतविभागे अध्यापनकर्मणि नियोजिताः। जीवनस्यान्तिमं दिनं यावदेभिस्तत्रैव सेवा विहिता।

तन्मध्ये एभिः यू.के., फ्रान्स, मङ्गोलिया, अमेरिका इत्यादिषु राष्ट्रेषु व्याख्यानादिकम् अददुरिमे। मङ्गोलियाराष्ट्रियविश्वविद्यालये एते संस्कृतविभागे संस्थापकाध्यापकरूपेण कार्यमकार्षुः।

एतैः बहवो ग्रन्थाः सम्पादिताः। तेषु सप्तटीकोपेतः व्युत्पत्तिवादः, विवेकार्थप्रकाशिका इत्यादयः प्रसिद्धाः। बहून् शोधप्रकल्पान् एते समापितवन्तः।

बहूनां ग्रन्थानां कृते ई-शास्त्रनिर्माणमेषामपरं मुख्यं कार्यम्। एभिः नाट्यशास्त्रस्य, अभिनवसरस्वत्याः, न्यायसूत्राणां, तर्कसङ्ग्रहस्य अन्येषां च ग्रन्थानाम् ई-शास्त्रं विनिर्मितम्।

आधुनिकसंस्कृतकथासाहित्यस्य संवर्धनाय भगीरथकल्पैरेभिः कथासरिन्नाम्नी पत्रिकासुरधुनी प्राकट्यमानीता २००५तमे ईशवीयाब्दे। सा पत्रिका सम्प्रत्यपि आधुनिकसंस्कृतकथासाहित्यं समेधयन्ती प्रवहति।

एतेषामाचार्याणां कथासाहित्यं सङ्ख्या महत्त्वं नैव भजते। एतावता तैः प्रणीतानां कथानामेकः सङ्ग्रहः श्रीमता नारायणदाशेन सम्पादितः संस्कृतभारत्या प्राकट्यमानीतः। तस्य च सङ्ग्रहस्य अच्युतानन्दकथासाहित्यमित्यभिख्या। तत्र तैः प्रणीतः कश्चित् प्रबन्धः षट् कथाश्च पञ्चाशति पुटेषु विधृताः।

कथासाहित्ये अच्युतानन्ददाशस्य भागग्राहः - साहित्यसंस्कृत्यादिक्षेत्रेषु कस्यचिज्जनस्य योगदानमुभयथा भवितुमर्हति। कृतिसंयोजनेन नवदृष्टिदानेन च। यथा आलङ्कारिकाः प्रस्थानकर्तार आचार्याः काव्यानि नासृजन्, किन्तु नवीनाया दृष्टेः प्रसारणेन महदुपाकुर्वन् वाङ्मयविश्वम्। एवञ्च कवयः तदनुसारिभिः काव्यैः संवर्धयामासुर्वाङ्मयभाण्डारम्। आचार्या अच्युतानन्ददाशवर्यास्तु आधुनिककथासाहित्यमुभयथोपाकुर्वन् - नवदृष्टिदानेन कृतिसर्जनेन च। कथासाहित्यविषये एतेषां कथासाहित्यं सङ्ख्या महत्त्वं न भजते। यथा प्रत्यपादि पूर्वमेव यदेषामेक एव कथासङ्ग्रहः षड्भिः कथाभिरलङ्कृतः लोकलोचनपथमधितिष्ठत इति। अकाले ऐहलौकिकं शरीरं यदि तैः नात्यक्षयत तर्हि न जाने एतेषां कतिभिर्वा कृतिभिः कथं संवर्धितः स्याद् गीर्वाणवाणीवाङ्मय एभिर्महानुभावैः।

नवदृष्टिदानम् - यथा पूर्वं प्रतिज्ञातम्, आचार्यैः कृतिसंयोजनेन नवदृष्टिदानेन इत्युभयथाऽपि वाङ्मयः समेधितः इति। आचार्यैः २००३ तमस्य ईशवीयवर्षस्य सेप्टेम्बरमासस्य सप्तमाष्टमदिनाङ्कयोः सागरविश्वविद्यालयस्य संस्कृतविभागेन आधुनिकसंस्कृतगद्यसाहित्यमिति शीर्षकेण आयोजितायां शोधसङ्गोष्ठ्यां प्रास्ताविकभाषणं प्रदत्तम् आसीत्। तत्र प्रणिधानयोग्यं वाक्यम् एकम् उदाजिहीर्षामि

‘समीक्षितग्रन्थः-अच्युतानन्दकथासाहित्यम् (संस्कृतकथानां सङ्ग्रहः), ग्रन्थकारः-अच्युतानन्ददाशः, सम्पादकः-नारायणदाशः, प्रकाशिका-संस्कृतभारती, नवदेहली, प्रथमसंस्करणम् - २०११, मूल्यम् ३०/-, पुटाः-८+४६ (१/८ डेम्मी)।

“गद्यं नाम वाचः सार्वजनीनं व्यावहारिकं रूपं चिराद् वरीवर्ति। प्रवृत्तिनिवृत्त्यौपयिकतया यां वाचं लोकः प्रयुङ्क्ते, या च वाक् शिष्टजनव्यवहारस्य शिष्टाचारपरम्पराया वा धुरं धत्ते, या वाक् पश्यन्त्यात्मना व्यक्तित्वं निर्माति, या च मध्यमात्मा विचारवैभवं बिभर्ति, या च वैखरीरूपात्मना लोकचरित्रं प्रख्यापयन्ती वाक्प्रतिष्ठं जनं विधत्ते सा गद्यात्मिकैवेति नास्ति संशीतिलेशोऽपि। गद्यात्मिकां सर्वजनमनोगतामेतां वाचं लोकनियन्त्रिकां को नु न वेद।”

अथापि संस्कृतसाहित्ये गद्यसाहित्यस्य नैयून्येन नूनं दूयते संस्कृतप्रेमिणां हृदयम्। नापि गद्यसर्जने उत्साहोऽपि तथा दृश्यते संस्कृतज्ञेषु यथा दृश्यते पद्यसाहित्यसर्जनोत्साहः। तत्र पद्येन यशःप्राप्तिः सुकरा। छन्दोबद्धतया निर्मितं पद्यं कदाचित् चमत्कृतिरहिता कदाचिद्वेषदुष्टाऽपि च्छन्दोमार्गगामिनी स्वदोषान् छादयन्ती तात्कालिकमपि कल्पयति स्वस्थलं पाठकहृदये। किन्तु गद्यं पदेषु लेशमात्रं स्खलितमपि वैरस्यकारकं भवतीति “गद्यं कवीनां निकषं वदन्ति” इति अभियुक्तोक्तिः। दाशवर्यस्तु स्वभाषया इदमेव सुन्दरतरं प्रतिपादयति, “मम त्वित्थं भाति यद् रेलमार्गगामिनीव कविताकामिनी च्छन्दोमार्गगामिनी द्रुतं तत्प्रणेतारं यशोराशिभिरासिञ्चन्ती स्वलक्ष्यस्थलं प्रापयति। किन्तु मध्यदेशे प्रशस्ततरं मार्गमन्विषन्ती लोकवाहिनीव नैकविघ्नशङ्किनी स्वैरं प्रयाति गद्यरचना। काले एव कविः स्वलक्ष्यस्थलमधिगच्छति वा न वा को नु वेद।”

तस्मादेव धनपालेनोक्तं, “व्याघ्रादिव समाघ्रातो गद्याद्भ्यावर्तते जनः” इति। एवमाधुनिकानां गद्याद् व्यावर्तमानानां गद्यं तृणाय मन्यमानानां पण्डितम्मन्यानां च मोहमपनोदयता दाशवर्येण संस्कृते गद्यासाहित्यस्य महत्याः परम्परायाः अल्पीयसि परिसरे समाकलनं कुर्वता गद्यसाहित्यसर्जने सर्वेषाम् अभिमानं वर्धयितुं सुष्ठु यत्नः कृतः।

एवञ्च अद्यत्वे नीडायितविश्वस्य धारणा यदा समग्रं वैश्विकसमाजं प्रभावयन्ती दृश्यते तदा इतरभाषासाहित्यस्य पुरतः संस्कृतसाहित्यस्य स्थानं कल्पयितुं कथासाहित्यस्य विस्तारस्य विकल्पः कोऽपि नास्तीति तु निश्चप्रचम्। किन्तु समकालमेव एतदपि विचार्य यदिदानीन्तन वैश्विकसाहित्यस्य गतौ नास्ति कोऽपि नियामकः यथाऽऽसीत्युरा कवीनां पुरस्तात्। एतदत्यन्तं स्पष्टं यद् यद्यपि भगवता मम्मटेन कवेर्नियतिकृतनियमराहित्यं प्रत्यपादि किन्तु तादृशालङ्कारशास्त्रप्रतिपादकस्य ग्रन्थस्य प्रणयनं कुर्वद्भिरेभिराचार्यैः कवेः पूर्णस्वातन्त्र्यं नैवेष्टमासीत्। तदेव प्रस्थानाचार्याणां शास्त्रग्रन्थप्रणीतेः सार्थक्यम्। कविना केचन नियमा अवश्यम्याल्या आसन्नेव। अत एव संस्कृतनाट्यपरम्परायां दुःखपरिणामि नाटकमेकमपि न दृश्यते। कवयो निरङ्कुशा अपि शास्त्रमुल्लङ्घ्य स्वकृतीः नासृजन्। इदं संस्कृतसाहित्यस्य उत्कर्षाय अपकर्षाय वा कल्प्येतेति तु विवादास्पदम्। किन्तु इदं सत्यं निराकर्तुमशक्यं यत्संस्कृतसाहित्यमेव तादृशं साहित्यं यत्र लक्ष्याणि लक्षणमनुसृत्य सृष्टानि। अन्यत्र तु लक्ष्याण्यनुसृत्य लक्षणग्रन्थाः सृष्टाः। इदानीं प्रश्नोऽयं समुपतिष्ठते यत्, किमिदानीं साहित्यसर्जकैरिमे नियमाः पालनीया उत न, विशेषतः संस्कृतसाहित्यनिर्माणप्रसङ्गे? विपश्चिदपश्चिमानां विदितमेवैतद्यद् वैश्विकसाहित्ये ईदृशेषु नियमेषु न काऽपि श्रद्धा आस्थीयते। न केवलमेतावत्, ईदृशनियमेषु श्रद्धा साहित्यस्य विकाशे अन्तरायायते। कालकवलिताः वैदेशिकानुसरणतत्परा भारतीयसाहित्यिका अपि प्राचीनपरम्परासु हतश्रद्धाः सम्प्रति ते इव साहित्ये स्वैराचारपरायणा दृश्यन्ते। अस्य क्रमस्य च समर्थका एव प्रायः आधुनिका दृश्यन्ते। किन्तु आश्चर्यमिदमस्ति यद् आचार्याः दाशवर्याः विचारेण पूर्णतः साम्प्रतिका अपि वस्तुविवेकं न व्यस्मरन्। तेषामिदं वचः सर्वदा स्मार्यम्, “इतरभाषानुसरणपरायणाः केचन संस्कृतभाषायामपि तथाविधाः कथाः विरचयन्ति याः मन उद्वेजकारिण्यः भवन्ति। भाषा-साहित्य-दृष्ट्या अयं नवोपक्रमः अभिनन्दनीयः स्यादपि, किन्तु तत्र कविमर्यादायाः लोकमर्यादायाश्च उल्लङ्घनं यथा न स्यात् तथा दृष्टिर्देया।”

अस्मिन्नेव प्रबन्धे तैः केचन प्रश्नाः उत्थापिता येषां प्रश्नानामुत्तरमद्यापि सुदुर्लभमवतिष्ठते। इत्थमेषामाचार्याणां कथासाहित्यविषयिणी नवीना दृष्टिः उपस्थापिता यया दृष्टिमन्तो भवेयुः कथासर्जकाः। कृतियोजनम्- आचार्यस्य कृतयोऽपि वैशिष्ट्यानि बहूनि बिभ्रति। कथासाहित्यस्यय प्रवर्धनाय स्वेनैव प्रतिष्ठितायां कथासरित्यत्रिकायामेषां कथाः प्रकाशिताः। तत्र आचार्याणां षट् कथाः प्रकाशिताः। आसु

द्वे लघुकथे, द्वे टुप्कथे, काचन अनूदितलोककथा, काचन अनूदिता टल्स्टयवर्येण विलिखिता कथा च प्राकाश्यं गताः।

लघुकथे- एषां लघुकथाद्वयस्यापि मुख्यं वैशिष्ट्यमस्ति यदुभे अपि कथे पशून् अधिकृत्य। मनुष्यस्य भूमिकाऽत्र कथयोरनुघटकत्वेनैव। उभयोरपि कथयोः कथनशैली अपूर्वा।

शुकसंविद्- शुकसंविदिति कथायां श्रीविद्या काचन प्रवासिनी भारतीया स्त्री या संस्कृतेन भाषितुमशिक्षिता। तस्याः एव स्नेहिता देवश्रीः। देवश्रियाः पिता, देवश्रीः, श्रीविद्या च क्वचिदाश्रमपदं गच्छन्ति कस्यचन महापुरुषस्य साधकस्य दर्शनं प्राप्य आशीर्वादान् प्राप्तुम्। तत्र गत्वा श्रीविद्यया महाराजात् कञ्चन शुकं प्राप्नोत्। अयं शुकः न सामान्य इति संसूच्य महाराजः श्रीविद्यामाशीर्भिरभिनन्दति। श्रीविद्या तं शुकामेरिकादेशं नयति। यस्मिन् दिने शुकः आमेरिकां प्राप्नोति तद्दिनं भवति सेप्टेम्बरमासस्य एकादशः - तदेव अभिशप्तं दिनम्।

शुकस्तु असामान्यः आमेरिकामागम्य एव श्रीविद्यां सूचयति आगामिनीं विपदं “रक्षो वैमानिकः” इति वाक्यं वदन्। किन्तु किमाबाल्यमामेरिकामधितिष्ठमाना भारतीयसाधनसम्पद्धिषये हतश्रद्धा श्रीविद्या शुकस्य संविदमवगन्तुं शक्यति, शुकस्य सङ्केतं ज्ञात्वा रक्षितुं शक्यति स्वामागामिविपदः इति पाठकाः पठित्वा जानन्तु।

कथायामस्यां वर्तते किञ्चिद्ब्रह्मस्यं यत् श्रीविद्यया एव उद्घाटयति अन्ते कथाकारः। किन्तु तद्विहायापि कथायां स्वल्पीयसि परिसरे देवश्रियाः, श्रीविद्यायाः, देवश्रियाः पितुः, कल्याणात्मपादस्वामिनां च चरितं काभिश्चिद्ब्रह्मनाभिः आपाततः महत्त्वहीनाभिः सुष्ठु प्रत्यपादि। स्फुटशब्दैः सन्त्रासवादस्य निन्दनमकुर्वन्नऽप्याचार्य एकस्य दृश्यस्य वर्णनमात्रेण सन्त्रासवादस्य भीतिदेन चित्रेण पाठकानां विवेकमाहन्ति।

कथायां प्रवृत्तो वार्तालापः अत्यन्तमनोहरः। भाषा नातिसरला नातिजटिला मनोहरा च। कथायां चरित्राणां नामानि स्थानानि च साम्प्रतिकसमाजस्य सुष्ठु प्रातिनिध्यं वहति।

मा गामनागाम्- वैदिकमन्त्रभागमेव कथायाः शीर्षकं कुर्वन्नाचार्यः कथया कमपि विशिष्टं सन्देशं दातुमिच्छति। कथायाः शैली विचित्रा। आधुनिकनगरीषु वसद्भिः कृतेन परिवेशस्य दूषणेन पीडिता भोज्यलाभार्थमश्रुभिः परिप्लुता काचिद् गौरात्मकथां श्रावयति। सा एव इयं कथा। कथायामियं धेनुः कैश्चिन्नीतिरहितैः पीड्यमाना कैश्चिच्च सम्प्रदायेषु बद्धश्रद्धैः कदाचित् सेव्यमाना च कथञ्चिदात्मनो जीवितस्य रक्षायै प्रयतते भृशम्। स्वमातुः दुर्गतिं दृष्टवत्या अनया जगतः बहूनि मुखानि भृशं परिलक्षितानि। मन्दिरपरिसरेषु अनाहूतप्रविशन्त्याः तस्याः लगुडहस्तेन ताडनं कुर्वतां भक्तमन्यानां मुखानि, श्याली गोमाता इति निरीहं जीवं दुर्वचनैर्विध्यतां मुखानि च यथा लक्षितानि तथैव शुष्कशरीरायाः मालिन्यावलितशरीराया अपि तस्या जलेन पादं प्रक्षालयन्त्याः तिलकैः भालं लिम्पन्त्याः तस्यैः स्वादुसुपक्वभोजनप्रदात्र्याः श्रद्धधानायाः मुखमपि दृष्टम्। गोर्दिव्यत्वे पौराणिकं किमपि रहस्यं गोर्मुखात् प्रतिपादयत्याचार्यः “मनुष्यलोक-गोलोकयोः मध्ये अस्ति कश्चन दिव्य-संबन्धः। अत एव मन्ये परमेष्ठिलोकादुपरि वर्तमानं परब्रह्मणः लोकं गोलोकनाम्ना जनाः व्यवहरन्ति। गोलोकस्य स्वामी गोपालकः। गोलोकप्राप्तिरेव मनुष्यलोकस्य परम् अभीप्सितम्। अत एव वयमपि मनुष्यसंसर्गं विना जीवनं निरर्थकं मन्यामहे। ये नाम अस्मत्कुलीनाः मनुष्यलोकसंसर्गे निवसन्ति तेषां जन्म सफलं निरापदं च चिन्तयामः।” पूर्वं जन्तवः यस्मिन् देशे भूतवल्यादिभिः पाल्यन्ते स्म, यत्र वृक्षलतानद्यादयः प्रपूज्यन्ते स्म नित्यं, यत्र गोः सम्पूजनेन दिनमारम्भयन्ति स्माग्निहोत्रिणः तस्मिन्नेव देशे सभ्यताया नाम्ना प्रगतेश्च नाम्ना परिवेशस्य दूषणं कुर्वताम्, आत्मनः मूल्यबोधराहित्यं सम्पादयतां, स्वार्थनिमग्नानां जनानां विवेकरहिततया भविष्यतः स्वापत्यस्यापि जीवितस्य विपदमाकारयतामविमृश्यकारितायाः कारणात् काचिद्गोमाता प्लाष्टिक्-भक्षणेन आसन्नमरणा ध्वनिवर्धकयन्त्रमहिम्ना निशमति मन्दिरे उच्चारितं वैदिकं मन्त्रं - “मा गामनागाम्” इति। ऋजुवर्णनं, कौटिल्यराहित्यं चास्याः कथाया अपूर्वं वैशिष्ट्यम्। कथावस्तुनि चमत्कृतिप्रदायकानां कौटिल्यानामभावेऽपि कथाया काचनाद्भूता गतिरस्ति यया आन्तं कथापठनस्योत्साहे न किञ्चन नैयून्यं जायते पाठकस्य।

टुष्कथे- कथारचनं यथा टुष्कथारचनं तु ततोऽपि सुदुष्करतरम्। जगति अङ्गुलिगण्या एव कथाकाराः सन्ति ये टुष्कथारचनेन ख्यातिमध्यगुः। रवीन्द्रनाथादयो द्वित्रा एव कथाकाराः सार्थकटुष्कथामारचयाम्बभूवुः। अच्युतानन्ददाशवर्यास्तु टुष्कथारचने स्वपाटवं प्रादर्शयन्। आचार्यस्योभयोरपि टुष्कथयोरस्त्याधुनिकसमाजस्य नैराश्यस्य नग्नप्रदर्शनम्।

कपालपाणिः- उपपञ्चदशैर्वाक्यैः कथेयं निबद्धा। सर्वविधान् उपाधीन् समधिगतः परिणीतः कश्चित् कन्याजनकः प्रकाशयत्यात्मनो नैराश्यम्।

“बुभुक्षापि लज्जते मामभिभवितुमद्य। किशोर्यामपि जरतीव करुणं प्रेक्षते मां कन्या, नाम्ना कमनीया। रोगाक्रान्तायास्तस्याः नास्त्यौषधं नो वा पथ्यम्। पत्नी तु चिरादेव दिवं गता आवयोः स्थानं कल्पयितुं तत्र।” नैराश्येन तस्य दक्षकरतलः स्वकपालादन्यत्र न गच्छति, तस्मात्स आत्मानं कपालपाणिरहम् इति आक्रोशति।

यथा उद्योगहीनतायाः समस्या कथमस्मद्देशमभिभवतीति सुष्ठु चित्रितं कथायामस्यां तथैव प्राप्तोपाधीनां यूनामन्यत्रोद्योगलाभमनपेक्ष्य स्वयमुद्योगकल्पनासामर्थ्यमुत अद्यतनीनशिक्षायां तादृशसामर्थ्यकल्पनशक्त्यभावश्च भृशं द्योतितः।

शीर्णं पाटलदलम्- इयं कथापि आकृत्या पूर्वतन्या कथया सादृश्यं भजते। काचन प्रोषितभर्तृका पत्युः प्रत्यावर्तनाशया रेलनिस्थाने प्रतीक्षते स्वपुत्र्या। पुत्र्यास्तु विद्यालये अनुष्ठानं किमपि वर्तते। पुत्री तदर्थं प्रतीक्षते। किन्तु सा जानाति मातुर्हृद्गतां व्यथाम्। अतः “मध्ये सुभद्रा, सप्तवर्षदेशीया तनया मामपृच्छत् - पितरं ननु पत्रं लिखसि?”

साम्प्रतिके काले सामयिकमोहगर्तं पतितानां यूनां युवतीनां च प्रेमनामकभीषणरज्ज्वा आकर्षणेन अपरिणामदर्शि यदाचरणं तस्य कुफलं, सरलहृदयानां हृदयभङ्गकानां वञ्चकानां च दुष्कृत्यं च सुवर्णितमस्यां कथायामतीव मर्मस्पर्शितया।

पुनरुक्तलोककथा- आचार्यैः काचन लोककथा पुनरुक्ता। इयं लोककथा मङ्गोलियादेशीया। मङ्गोलियादेशे सप्तर्षिमण्डलस्योत्पत्तिमाश्रित्य या कथा प्रचलति तस्याः कथायाः सुष्ठु पुनरुक्तिरियम्। वैशिष्ट्यं तु अस्याः एवमस्ति यत्, पुनरुक्तकथायां मङ्गोलियादेशस्य संस्कृतिः सम्यक् प्रत्यपादि।

अनूदितकथा - लेवटॉल्स्टायवर्येण नरस्य लोलुप्त्वस्य कुफलप्रदर्शनपरा कथा काचन लिखिता। इयं कथा पूर्वमप्यनूदिता भगीरथप्रसादत्रिपाठिभिः सम्पूर्णानन्दसंस्कृतविश्वविद्यालयस्य अनुसन्धान-संस्थाया भूतपूर्वनिदेशकैः या चौखम्बाविद्याभवनात् प्रकाशिता १९७० तमे ईशवीयाब्दे। किन्तु अनेनानुवादेन सम्प्रति कृतस्यानुवादस्य वर्तते सुमहान् भेदः। अस्मिन्ननुवादे पूर्वतनानुवादापेक्षया भाषासारल्यं विशिष्टम्। तथैव पूर्वतनानुवादे पात्राणां नामानि संस्कृतीकृतानि। किन्तु प्रकृतानुवादे पात्राणां नामादिकं मूलान्न विशिष्यते।

उपसंहारः- इत्थमाचार्यस्य अच्युतानन्ददाशवर्यस्य संस्कृतकथा-साहित्ये भागग्रहणमतिविशिष्टमिति अलं बहुना।



हेमशकटिकस्य समीक्षात्मकमध्ययनम्

(एच.आर.विश्वासकृतस्य संस्कृतोपन्यासस्य समीक्षा)

(A critical study of *Hemaśakṭikam* a novel written in Sanskrit by H R Viswas) published in 17th issue of *Kathāsarit* (ISSN - 0976-4453) edited by Biswal, Banamali et.al., published by Kathabharati, Allahabad in September, 2013.)

०.भूमिका- काव्यं न वाक्याद् भिद्यते। प्रात्यहिकैर्यैर्वाक्यैः सामान्या भाषन्ते, मनोगतं भावं प्रकटयन्ति, हार्दं प्रकटयन्ति, तैरेव वाक्यैः कविभिरपि काव्यानि रच्यन्ते। तान्येव पदानि, त एव शब्दाः, त एव ध्वनयः। अथापि वर्तते काव्यस्य काव्यत्वं येन सामान्यैर्भाष्यमाणानि सामान्यवाक्यानि काव्याद् भिद्यन्ते।

रमणीयार्थप्रतिपादकत्वं रसमयत्वं वा काव्यस्य जीवातुभूतमिति प्रतिपादयन्ति साम्प्रदायिकाः। अत्र यैः वाक्यैः रमणीयोऽर्थः प्रकटयते तदेव काव्यमिति अक्षरार्थस्वीकारे बीभत्सादिरसस्थले जुगुप्साकरस्यार्थस्य वर्णनपरकाणां वाक्यानां काव्यत्वं, शुष्कं काष्ठं तिष्ठत्यग्रे इत्यस्य नीरसतरुवर इत्यस्यापेक्षया अपकृष्टत्वं च विहन्येतेति निश्चप्रचम्। किञ्च, नहि कविः घटिताभ्यो घटनाभ्यः सुतरां भिन्नं किमपि तत्त्वं वर्णयति। तथा सति तस्य कपोलकल्पितत्वेन उपेक्षैव क्रियते सुधीभिः। काव्ये कविः उदयमयमानं सूर्यं, विहायसि डयमानं विहगं, कलकलायमानां नदीं, माध्याह्निकं नैःशब्दमलङ्कुर्वन्तं वाहीकस्य वेणुनादं, तरङ्गायितं गर्जन्तं वारिधिं, गोखुरोत्थां धूलिं, वर्षासु नृत्यन्तं मयूरं, वसन्ते कूजन्तं पिकं, चपलयुवत्या मुग्धां दृष्टिं, सरलशिशोः पूतं हासं, श्यामलं वनं, रुक्षं पर्वतमेव वा वर्णयति-सर्वमिदं प्रत्यक्षमेवानुभवन्ति सर्वे, किमेतेषां वर्णनेन! पुनश्च कवेर्वर्णनीयेषु कानिचन निसर्गसुन्दराणि-न तेषां रामणीयकं कविना प्रतिपादनमपेक्षते; कानिचन जुगुप्साकराणि-न शतधा कालिदासेन वर्ण्यमानोऽपि सहृदयस्याहृदयस्य वा आह्लादकानि स्युः।

किन्तु न तेन कवेः सम्बन्धः। कविस्तु स्वहृदयोद्गतं भावं सहृदयहृदयं प्रापयति वर्णनीयवस्तुद्वारेण। नहि वर्णनीयस्य वस्तुनः सौन्दर्यं, न वा तद्वस्तु स्वयं वर्ण्यते कविना। अपि तु रामणीयकमेव वर्ण्यते-तत्र उपायभूतानि भवन्ति वस्तूनि, दूतभूतानि च पदानि। अत एव करुणस्यापि रसत्वम्। अत एव च करुणदृश्यं प्रत्यक्षतः पश्यन् सहृदयो यावद् दुःखमनुभवति, ततः समधिकं दुःख्यति स कवेः करुणं वर्णनं पठन्। पुनः पुनश्च तद्दुःखमनुभवितुमपीच्छति। (यद्यपि रसस्फूर्तौ तस्य दुःखस्य दुःखमिति व्यवहारो न भवति।)

एवञ्च हार्दमानन्दं व्यङ्ग्यं कविः नैसर्गिकम् अनैसर्गिकं च वस्तु स्वयमेव सृजति। यत्तु वास्तवप्रपञ्चे तस्य वस्तुनः सादृश्यं तत्तु काकतालीयमेव। काव्ये वर्णितं वस्तु न विधातृसृष्टे अस्मत्प्रत्यक्षे जगति पदं कुरुते, तद्गाराजते कवेः कल्पनाप्रपञ्चे। निरङ्कुशाः कवयः। कवेर्निरङ्कुशतया तस्य कल्पनायां कोऽङ्कुशः? कविः स्वकल्पनागतं यथेष्टं वर्णयति स्वेष्टया रीत्या, न तत्र कमपि नियमं कर्तुमर्हति नियतिरपि।

अस्मादेव कारणात्, काव्यस्य विषयः, काव्यस्य भेदो वा स्वरूपत इदमित्थमिति न निर्णेतुं शक्यते। वेदेष्वप्यत एव गायत्र्यादिभिः शुद्धच्छन्दोभिः साकमेव विभ्राजन्ते विराज्ञायत्री-निचृद्गायत्र्यादयो भेदा यत्र गायत्र्याः शुद्धता विहन्यते। अतो लक्ष्याणि दृष्ट्वैव आलङ्कारिका लक्षणानि प्रतिपादयन्ति, न लक्षणानि दृष्ट्वा कवयस्तेषां कल्पनाया नियमनं कुर्वन्ति।

तस्मादेव क्रमशः काव्यस्य विविधा विधास्तदा तदा आयान्ति। तत्तद्देशकालगताश्च काव्यविधा अन्यैः देशान्तरे कालान्तरे च प्रयुज्यन्ते। दृष्टान्तत्वेन इदानीं भारतीयासु भाषासु प्रयुज्यमानानि सनेट्-हायकु-लिमेरिक्-पद्यानि आकलयितुं शक्नुमो वयम्।

संस्कृतवाङ्मयस्यास्मिन् नवीने युगे नहि केवलानि आलङ्कारिकैः प्रतिपादान्येव काव्यविधानि

समीक्षितग्रन्थः - हेमशकटिकम्, ग्रन्थकारः-डा.विश्वासः, प्रकाशिका-संस्कृतभारती, नई दिल्ली-११००५५, प्रथमसंस्करणम्-२०११, पुटाः-६+१४४, मूल्यम्-₹३५/-।

वैयाकरणसिद्धान्तकौमुदी, भुवश्च(३.२.१३९) इति सूत्रम्।

रिरचयिषन्ति साम्प्रतिकाः कवयः। आधुनिकया रीत्या आधुनिका विषयास्तेषां वर्णनीयवस्तूनि भवन्ति। नात्र कस्यापि विदुषो विप्रतिपत्तिर्भवितुमर्हति-परिवर्तनम्, अग्रे चलनं च कालस्य स्वधर्मः।

एवमेव संस्कृतसाहित्ये सम्प्रति शिशुपालवधसदृशैः महाकाव्यैः कादम्बरीसदृशैश्च गद्यकाव्यैः सममेव स्वमर्यादया विराजन्ते आधुनिकै रचितानि मुक्तच्छन्दांसि पद्यगन्धीनि, रागमयानि गीतानि, कथा-लघुकथा-उपन्यासप्रभृतीनि गद्यविधानि च।

तादृशेष्वेव हेमशकटिकं नामोपन्यासो विश्वासवर्याणां यशोलाञ्छितानां कीर्तिस्तम्भस्यैका प्रकृष्टा शिला। संस्कृते मौलिकोपन्यासरचयितृणां सङ्ख्या न महती। अङ्गुलिगणनीयेषु तेषु विश्वासमहोदयः स्वप्रतिभाभासा वैशिष्ट्यं प्रकाशयन् चकास्त्येवेत्यत्र न सन्देहावसरः।

१. उपन्यासः- कलायाः साहित्यस्य वा कस्याश्चिदपि विधाया इदमित्थमिति लक्षणनिर्देशो न शक्यः कर्तुम्। उपन्यासोऽपि तथैव। “विश्वजगतः असीमानां विचित्राणां जीवितलीलानां, मनुजजीवितस्य बहुमुखगतिप्रकृतेश्च यथासम्भवं सामग्रिकस्य शिल्पसमन्वितस्य च रूपस्य चित्रणमेव उपन्यासस्य लक्ष्यम्। लघुकथायाः परिसरो यत्र संक्षिप्तो, नाटकं यत्र मञ्चायोजनम् अभिनयदाक्ष्यं चाश्रयति, उपन्यासे तत्रैव वर्तते विस्तृतस्य कथानकस्य परिसरः; कस्यापि बहिर्मुखोपकरणस्यापेक्षा उपन्यासकर्तुः न भवति; तस्य शिल्पसंसारं तस्यैवैकच्छत्रं स्वाराज्यम्।”^४

नोपन्यासस्य संज्ञा, न वा आकारः, न च विषय इदमित्थमिति निर्देष्टुं शक्यते। उपन्यासो जीवनस्य किञ्चन सुसम्बद्धं चित्रणं यत्र इतिहासस्येव वैचित्र्यं, संवादस्येव घटमानत्वं, स्मृतिकथाया इव घटनाविश्लेषणं, भ्रमणवृत्तान्तस्य तथ्यमयत्वं, कथायाः कथानकम् एकत्र सहावस्थानेन वर्णनीयं वर्णमयं विदधते; किन्तु इतिहासं, संवादं, स्मृतिं वा प्रति नोपन्यासिकस्य किञ्चन दायित्वं भवति। अत एव आलेक्सन्दार-सेलकिर्कस्य जीवनवृत्तान्तमाश्रित्य रबिनसन-क्रुसो इत्याख्यः प्रसिद्ध उपन्यासः स्वकल्पनया निरमायि डेनियेल्-डेफोवर्येण। एवमेव च धीवरस्य कस्यचिद् दिनत्रयात्मकस्य मत्स्यग्रहणस्य सङ्ग्रामं स्वोपज्ञशब्दैर्विवृण्वन् The Old Man And The Sea इत्याख्यं पुरस्कृतं प्रसिद्धमुपन्यासं रचयामास हेमिङ्गवे-वर्यः। एवञ्च विषयवैचित्र्येणापि उपन्यासः स्वयं बहुविधो भवितुमर्हति, किन्तु तत्र जीवनस्य चित्रमयता स्यात्।

२. हेमशकटिकम्- विश्वासमहोदयस्य हेमशकटिकं प्रकृत्या उपन्यास एव। उपन्यासरचकोऽत्र स्वजीवनस्य कतिचन अनुभवान् विवरीतुं चित्रनिर्मात्रा देवकीनन्दन-बसुना निर्मायमाणायाः संस्कृतधारावाहिन्याश्चित्रीकरणम् उपजीव्यम् अकार्षीत्।^५ प्रसङ्गत एव तत्र चित्र्यन्ते विविधानि चरित्राणि, विश्लेष्यन्ते विविधा घटनाः, विचार्यन्ते समाजस्य विविधाः प्रथाः, विविच्येते जीवनस्य विविधप्राप्तीनां नित्यत्वानित्यत्वे।

उपकरणं विहाय ईश्वराद्भिन्नेन केनापि न किमपि स्रष्टुं शक्यते। उपन्याससर्जकेनापि कानिचन उपकरणान्यादायैव उपन्यासो विरच्यते। उपन्यासस्य उपादानानि प्राय इमानि भवन्ति- आख्यानभागः (Plot), चरित्राणि (Character), संवादः (Dialogue), देशकालौ परिवेशश्च (Setting and Milleu), प्रतीकं (Symbolism), शैली (Style)। प्रायः कस्यचन सफलोपन्यासस्य विचारणे तदुपन्यासगतानामेषाम् उपादानानां विचारणद्वारेण तस्योपन्यासस्य सार्विकविचारणं क्रियते समीक्षकैः।

प्रकृतोपन्यासस्य विवेचनमप्येवं रीत्या कर्तुं प्रयतिष्यामहे वयम्।

२.१. आख्यानभागः- यदाख्यानं कथानकं वाश्रित्य उपन्यासः प्रवर्तते प्रवर्धते च तदेव पाठकस्याकर्षणे मूलम्। उपन्यासे बह्वीनां कार्यकारणभावेन सम्बद्धानां, सुविन्यस्तानां घटनानां परम्परया आख्यानस्य निर्माणं क्रियते। किन्तु संवादप्रतिवेदनमिव घटनानां विवरणमात्रमत्र न भवति; मानवीयजीवनस्य

^४उपन्यासशब्दोऽत्र novel इति आङ्ग्लशब्दस्य पर्यायत्वेन स्वीक्रियते, एवमेव कथा=Fiction, लघुकथा=Short Story

^५चट्टोपाध्यायः, कुन्तलः, साहित्येर रूप रीति ओ अन्यान्य प्रसङ्ग (वङ्गभाषीयो ग्रन्थः), प्रकाशकः-सुमनचट्टोपाध्यायः, कलिकाता, २००८। पृ.१९३। (अनुवादः समीक्षकस्य)

^६उपन्यासकर्ता प्रकृतग्रन्थे प्रास्ताविके स्वयं लिखति, “मया प्राप्ताः अनुभवाः एव अस्य उपन्यासस्य लेखने प्रेरकाः सन्ति।”

विविधा गूढसमस्याग्रन्थयः अप्रतिरोध्या आवेगप्रवृत्तयश्च घटनानां विवरणेनात्र द्योत्यते। मानवजीवनस्य विविधानामायामानां रहस्यमयद्योतनया कश्चिद् उद्वेगः पाठकमनसि सृज्यते, घटनाया घटनानां वा जटिलविन्यासेन उपन्यासो मानवजीवनस्य अतलस्पर्शि गाम्भीर्यं स्प्रष्टुं यतते।

हेमशकटिकस्याख्यानभागो दृढतया सम्बद्ध आख्यानभागः। “सायङ्कालः” इति हि उपन्यासस्यारम्भः। दिवावसाने सन्ध्याया अस्पष्टता यद् रहस्यमयत्वं सृजति, तदेव आन्तं पाठकस्य कञ्चन रहस्योद्वेगं जनयति। किन्तु रहस्यमयतायां सत्यामपि घटनाः क्रमशः सुनिर्देष्टे खाते प्रवहन्त्यः काञ्चन अनिवार्यां परिणतिं प्राप्नुवन्ति। धारावाहिन्या निर्माणमेव आख्यानस्य मुख्यो भागः। देवकीनन्दनबसोः जीवनवृत्तान्तः तथा विद्यासागरस्य विवाहप्रसङ्ग इव अनिवार्यघटनाः, धारावाहिन्यां रोहितस्याभिनयावकाश इत्येतादृश्यः आकस्मिकतया पतिता घटनाः तद् मुख्यमाख्यानं पुष्पन्ति।

द्वन्द्वः सङ्घर्षो वा (conflict) आख्यानभागस्य हृदयम्। मानवीयावेगस्य जाटिल्यस्य च स्फुटं चित्रं सङ्घातेनैव लिख्यते उपन्यासे। व्यक्तिद्वयस्य, गोष्ठीद्वयस्य, व्यक्तिसत्ताया द्विविधभावस्य, व्यक्तिमानसस्य विविधप्रवृत्तीनां, व्यक्त्या समाजस्य, अन्यविधो वाऽयं सङ्घर्षो भवितुमर्हति। अस्माद् द्वन्द्वादेव औत्सुक्यं जायते। प्रकृतोपन्यासे आख्यानस्य निर्माणे ईदृशस्य सङ्घर्षस्य यथादेशकालं निवेशनं सहृदयानाम् औत्सुक्यजनने नितरां समर्थम्। सुनयना-सुषमयोः; सुनयना-विपाशयोः; “सर्वदा एतादृशं परमसात्विकमेव भोजनं कुर्वतः जनस्य कथं वा उच्चैः भाषणे शक्तिः भवेत्...?”^६, “संस्कृतस्य निमित्तम् असंस्कृतज्ञैः अस्माभिः यदा एतावान् श्रमः स्वीक्रियते तदा संस्कृतज्ञैः भवद्भिः स्वल्पमपि साहाय्यं न क्रियते चेत् कथम्?”^७ इत्यादिषु स्थलेषु विद्यासागर-देवकीनन्दनयोः; विपाशा-विद्यासागरयोः; सुषमा-विद्यासागरयोः अन्येषां च व्यक्तिविशेषाणां परस्परसङ्घर्षः; दिवाकरं भृशमश्लीलं तर्जयतः देवकीनन्दनस्य व्यक्तिसत्ताया द्विविधभावस्य; पत्यौ विश्वासवत्या अपि विपाशायाः सुनयनामधिकृत्य भीतिभावः, इन्दिरेशेन सह वार्तायाः परं विद्यासागरस्य मनसि संशयः, त्रिविधानामृणानां विवरणात् सुषमायाः चित्तवृत्तेरसामञ्जस्यमित्येवं व्यक्तेरेव स्वान्तर्गतः सङ्घर्षः; चित्रसमालोचकानां देवकीनन्दनस्य विपरीतसमालोचने व्यक्ति-गोष्ठयोः सङ्घर्षः, कुटुम्बविषये विद्यासागरेण प्रतिपादिताया परम्परायाः सुषमाया विचाराणाम् आधुनिकतायाश्च सङ्घर्ष इत्येवं बहुविधैः सङ्घर्षैः आदावेव समुद्भूतम् औत्सुक्यं यत्नेन परिरक्षद् आख्यानं क्रमशः परिणतेरनिवार्यतां स्पृशति।

२.२. चरित्राणि— यदि आख्यानमुपन्यासस्य हृदयं स्यात् तर्हि, चरित्राणि उपन्यासस्य हृत्स्पन्दनायन्ते। चरित्रैरेव आख्यानस्य स्थितिः। लघुकथायां चरित्रस्य उपस्थापनं क्रियते। उपन्यासे तु उपन्यासकर्ता विविधा घटना विवृण्वन् कस्यचित् चरित्रस्य मनोभावान्, आचरणानि वा प्रदर्शयति। तैः पाठकेन स्वयं चरित्रस्य निर्माणं कर्तुं योग्यः अवसरो लभ्यते।

अत्रोपन्यासे देवकीनन्दनस्य पूर्वजीवनवृत्तान्तस्य वर्णनेन, विद्यासागरस्य चिन्तनादीनां वर्णनेन, विपाशायाः सुनयनायाः सुषमाया रामचन्द्रस्य अन्येषां च वार्तालापैः तत्तद्घटनाभिश्च कुशलः कुविन्द इव सूक्ष्मया सावलीलया रीत्या अनेकानि चरित्राणि पटुतया निर्माति उपन्यासकर्ता।

उपन्यासे देवकीनन्दनः, विद्यासागरः, सुषमा, सुनयना इत्यादीनि पात्राणि व्यक्तित्वकेन्द्रितपात्राणि (Individual Character)—एतेषां सर्वेषां समाजगतसामान्यजनापेक्षया किञ्चिद् उल्लेखनीयं वैशिष्ट्यं परिस्फुटं भवति। तत्रैव विपाशा, दिवाकरः, सीता, रामचन्द्रः, इन्दिरेशः, रङ्गराजः, बसवराजप्पः, गुणाकरः, केशव इत्यादीनि च पात्राणि निर्विशेषपात्राणि (Type Character)—एते समाजान्तर्गताः सामान्यजना यान् वयं नित्यं मार्गेषु, यानेषु, आपणेषु, विपणीषु पश्यामः। तत्रापि विपाशा-दिवाकर-रामचन्द्र-रङ्गराजादयः एकरैखिकपात्राणि (Static Character), देवकीनन्दन-विद्यासागर-सुषमादयः वर्तुलितपात्राणि (Dynamic Character)। सुनयना व्यक्तित्वकेन्द्रितं किन्तु एकरैखिकं पात्रम्।

विद्यासागरः देवकीनन्दनश्च उभावपि धीरोदात्तौ नायकौ। तत्रैव विपाशा मुग्धा नायिका।

^६पृ.३३

^७पृ.६५

विद्यासागरमपेक्षमाणा सुनयना खण्डिता परोढा, सुषमा च अभिसारिका कन्यका भवतः।

एतेषामाचरणादीनां, तद्गतावेगादीनां च देशकालोचितेन सुन्दरेण समायोजनेन उपन्यासस्य वर्तुलाकारमाख्यानं सुपुष्टं सदग्रे सरति सलीलसलिलगत्या।

२.३. संवादः- उपन्यासे नाटकस्य प्रत्यक्षता, कथायाः परोक्षता च यौगपद्येन पदं कुरुताम्। जीवनस्य खण्डचित्राणि मञ्चं विनैवाभिनीयन्त उपन्यासस्य पत्रेषु। अनेन सहैव मानवचरित्रस्यान्तर्गूढानि रहस्यान्यपि उपन्यासे स्फुटं प्राकाश्यं यन्ति। तेनैवोपन्यासस्य रसस्फूर्तिः, तेन च तस्य जीवनचित्रनिर्माणे सार्थक्यम्। न केवलानां घटनानां मनोगतभावानां वा वर्णनेन चरित्रस्य अन्तर्निहितं रहस्यं स्फुटं भवति। संवादेन पात्राणि स्वेषां मानसवैशिष्ट्यानि प्रकाशयन्ति। संवादैरेव जीवननाट्यस्याभिनयो भवति उपन्यासस्य पुटेषु। संवादरचने एव उपन्यासकर्तुः भाषानैपुण्यं परीक्ष्यते। पात्रेण, घटनया च सुसम्बद्धस्य संवादस्य निर्माणमेव आख्यानस्य विवर्तने पात्राणां विकसने च सहायकं भवति, अन्यथा संवाद उपन्यासस्य व्यर्थभारो भवति।

उपन्यासकर्तुः संवादसर्जने पाटवं प्रकृतोपन्यासे हृदयाह्लादकं वर्तते। संवादस्यारम्भः समाप्तिश्च विशेषकौशलमपेक्षते। वधूदर्शनाय गतेन विद्यासागरेण विपाशाया वार्तालापः^६ अकस्माद् आरब्धोऽपि यथा पौर्वापर्यसङ्गतिं न जहाति तथैव तयोश्चुम्बनवर्णनेन समाप्तिं गच्छन् अनौचित्यजं वैरस्यमपि न सृजति, औत्सुक्यं च सुष्ठु रक्षति। अयं संवादः विपाशा-विद्यासागरयोर्विवाहस्य घटनायाः कार्यकारणक्रमं, विपाशायाश्चातुर्यं, विद्यासागरस्य विपाशायामासक्तिं च विवृण्वन् अनाविलं शृङ्गारमपि व्यञ्जयति सहृदयचेतसि। इत्थमेव आरक्षिकार्यालये दिवाकरस्य धरणीन्द्रस्य देवकीनन्दनस्य वार्तालापः^७ दिवाकरस्य देवकीनन्दनस्य च चरित्राणां विकासे सहायको भवति। विपाशाया पक्वस्य ताक्रस्य भोजनकाले “पत्न्याः पुरतः पत्युः कण्ठ उच्चैः न भवति, अपि तु पत्युः पुरतः पत्न्याः कण्ठः उच्चैः भवति। एवं खलु सुनयने?” इति वाक्येन तस्योत्तररूपेण सुनयनया प्रयुक्तेन “तात! सुष्मायाः आगमनं निश्चितम्।”^८ इति वाक्येन सुनयनायाश्चरित्रं विकाशं प्राप्नोति। सुषमा-विद्यासागर-सुनयनानां मिथः “अन्यथा श्वस्तनचित्रीकरणस्य का कथा भवेत्...?” इत्यारभ्य “मम आर्यपुत्र आह्वयति”^९ इत्यन्ते संवादे विद्यासागरं घटकीकृत्य सुनयनायाः सुषमायाश्च चरित्रं विकाशमेति। विपाशाया नाम अधिकृत्य सुषमायास्तन्मातुश्च वार्तालापेन^{१०} आदौ विपाशाया नामश्रवणेन रामचन्द्रस्य उपहासमिश्रस्य हासस्य रहस्यमुद्घाटयते, तथा च सामाजिकानां कस्यचन विशिष्टमनोभावस्य प्रकटनं भवति। “यदि एतावदेव अभिनेतव्यं तर्हि सा यस्य कस्यापि पत्नी भवतु नाम, मम कोऽपि आक्षेपः नास्ति। परन्तु अन्यविधेषु आलिङ्गनचुम्बनादिषु प्रणयदृश्येषु यदि अभिनयः करणीयः भविष्यति तर्हि तु चिन्तनीयम्...” इत्यारभ्य “यदि भवत्याः श्वशुरेण सदृशः सर्वमान्यः महान् निर्देशकः सुविचिन्त्य तादृशीम् अपेक्षां करिष्यति तर्हि तु वृत्तिपरैः अभिनेतृभिः तस्याः निराकरणं कर्तुं न शक्येत इति मम भासते...।”^{११} इत्यन्तेन संवादेन सुनयनायाः सुषमायाश्च चरित्रस्य विशिष्टान् अंशान् प्रकाशयति ग्रन्थकारः।

दिङ्गात्रमुदाहृतमत्र। अन्ये च संवादा अस्योपन्यासस्य सहृदयहृदयाह्लादने नितरां सफलाः।

२.४. देशकालौ परिवेशश्च- नाटके इव उपन्यासेऽपि चरित्राणाम् आख्यानस्य च जीवनदानाय पृष्ठभूमेर्महती भूमिका। यस्यां पृष्ठभूमिकायाम् उपन्यासो रच्यते चरित्राणां घटनानां च वर्णनं तदनुसारं भवेद्, अन्यथा औचित्यं विहन्यते। परिवेशस्तु पृष्ठभूमिकाया वस्तुतन्त्रतामतिक्रम्य काञ्चिद् गभीरतां स्पृशति। यथा नाटके मञ्चस्य सञ्जया वास्तवजगतः अध्यासः क्रियते तथा उपन्यासे कल्पनाया वर्णनशैल्याश्च दाक्ष्येण लेखको निर्माति पृष्ठभूमिकाम्। पृष्ठभूमिका न केवलं घटनास्थलम्, अपि तु ततोऽधिकं-घटनानां तात्पर्यनिर्णेत्री।

^६पृ. ७३-७५

^७पृ. २१-२२

^८पृ. ३३

^९पृ. ११३-११४

^{१०}पृ. १०१

^{११}पृ. २१-२२

प्रकृते पृष्ठभूमिका कर्णाटकराज्यं बेङ्गलूरुनगरं तत्संलग्नाश्च केचन ग्रामाः। परिवेशोऽत्र धारावाहिनीचित्रीकरणस्य स्थलम्। उपन्यासकर्ता स्वयं कर्णाटकीय इति मुम्बयीनगरीं विगणय्य स कर्णाटकमेव पृष्ठभूमिं कृतवान्। यतो हि, पृष्ठभूमिकायाः सामग्रिकः परिचय उपन्यासनिर्माणे अपरिहार्यो भवति। एवमेव चलच्चित्रक्षेत्रमपि अनेन समीपतो दृष्ट इति परिवेशनिर्माणेऽपि न काऽपि स्वलितिः अपूर्णता वा परिलक्ष्यते उपन्यासे।

२.५. प्रतीकम्— प्रतीकं तादृशं किञ्चिच्चिह्नं येन काचन अनुक्ता वार्ता प्रेष्यते। अत्र देवकीनन्दनः, सुषमा इत्यादीनि चरित्राणि प्रतीकभूतानि। यत्र एकतो देवकीनन्दनः जीवनसङ्ग्रामस्य प्रतीकभूतः, सुनयना दम्भदर्पादीनां प्रतीकभूता, तत्रैव सुषमा मोहावेशस्य, आध्यात्मिकसंशयस्य च प्रतीकभूता। विपाशायाः प्रथमदर्शनकाले कौटुम्बिकजीवनस्य महत्त्वं वर्णयतः वंशवृक्ष इत्युपन्यासस्य पठनमपि विद्यासागरस्य तत्परिवारस्य च विचाराणां प्रतीकभूतम्। तदेव विद्यासागरः कथयति, “भवती तत् स्वामिनीत्वम् इति चिन्तयतु, सहभागिनीत्वम् इति वा चिन्तयतु। अहं चिन्तयामि यद् दाम्पत्यं नाम एतदेव। मुख्यः निर्णयः यदा स्वीकरणीयः भवति तदा द्वयोरपि सम्मत्या एव सः स्वीकर्तव्यः भवति। मम गृहे सः एव क्रमः अनुस्रियते। किञ्च यदि मया काचित् योजना चिन्त्यते तर्हि प्रायः तत्र विपाशा विरोधं न करोति। अहमपि तस्याः योजनायां प्रायः विघ्नं न करोमि।”^{१४} इति वाक्येन एतत् स्पष्टं ज्ञायते। पूर्वं विद्यासागरस्य विवाहे या अनिच्छा सा व्यपगच्छति। वंशवृक्ष एव तस्य कारणं किम्? कथञ्चिद् वंशवृक्षः प्रतीकभूत एव।

ज्वरपीडिता सुषमा निशीथे आत्मानं वसन्तसेनां मन्वाना चारुदत्तभ्रमेण विद्यासागरं दृढमाश्लिष्टवती। ज्वरोऽत्र मोहज्वरः। वसन्तसेनाया आचरणस्यानौचित्यं यथा मृच्छकटिकस्य रचनकाले आसीद् इदानीमपि तथैवास्ते। पितृणविमुक्त्यर्थं रोहसेनसदृशं पुत्रमिच्छन्ती सुषमा विद्यासागरमालम्बत इति आपातरमणीयाऽपि युक्तिः धर्मसङ्गता न भवति। अधर्म्येण उपायेन धर्मः न सम्पद्यते। विद्यासागरस्य चपेटिका तस्यैव प्रतीकम्। चारुदत्तेन च वसन्तसेनायां योऽनुरागः प्रदर्शितः सोऽप्यनुचित एव, तस्मादेव तस्य वध्यभूमिं यावदागमनम्। संयमः पालनीय आसीच्चारुदत्तेनापि। “इतः एकेन क्षणेन विलम्बः क्रियते चेदपि मम पराजयः निश्चितः इति तस्य अभ्यासतः” इति शास्त्रज्ञस्य धर्ममार्गाश्रयिणो विद्यासागरस्य पराजयविचिन्तना चारुदत्तस्य स्वखलित्यं प्रतीकयति। “शास्त्राण्यधीत्यापि भवन्ति मूढा यस्तु क्रियावान् पुरुषः स विद्वान्” इति पङ्क्त्याथार्थ्यं पुनः प्रमाण्यते। संयम एव धर्ममूलम्, ईषदसंयमोऽपि महते अनर्थाय। अतः सुषमाया रूपयौवनादिषु ईषदासक्तिरपि विद्यासागरस्य स्वखलनमेव सूचयति। चारुदत्तेन वसन्तसेनायामनुरागवशाद् वध्यभूमिं गत्वा प्रायश्चित्तमाचरितं, विद्यासागरः तन्मोहगर्तमीषत्पतित इति तेनापि प्रायश्चित्तमाचरणीयम्। महति शैत्ये सत्यपि शीतजलेन स्नानमेव तत्प्रायश्चित्तम्। स्नानेन शारीरमलविमुक्तिः कृच्छ्रेण च मानसमलविमुक्तिः इत्येवंविधाभ्यामुपायाभ्यां स्वस्य स्वखलित्यजं दोषं क्षालयति विद्यासागरः। स्नानं मलक्षालनं प्रतीकयति।

एवमेव विविधा घटनाः पात्राणि चापि अत्र प्रतीकत्वेनोपयुक्तानि।

२.५. शैली— उपन्यासस्य शैली निरपेक्षा (Neutral) वर्तते। लेखकोऽत्र प्रथमपुरुषः सन् साक्षीव उपन्यासं विवृणोति। सरलैः शब्दैः, लघुभिः वाक्यैः, घटना एव केन्द्रस्थले संरक्षन्नुपन्यासकर्ता उपन्यासं ग्रन्थाति। न तत्र वर्णनाया वैशद्यं वर्तते, किन्तु अपेक्षितस्य वर्णनाद् न स्वलति ग्रन्थकारः। यथा देवकीनन्दनस्य बाह्यं रूपं, तस्य गेहस्य स्वरूपं, विपाशाम् ऐदम्प्राथम्येन दृष्टवतो विद्यासागरस्य चिन्तनप्रवाहं, धारावाहिन्याश्चित्रीकरणस्य च वर्णनम् उपन्यासस्य परिनिष्ठितत्वे परिपुष्टौ च भृशमुपकरोति।

मनोहारिणी उपन्यासकर्तुः कथनशैली। प्रसादगुणप्रचुरा वैदर्भी रीतिः। भाषाऽपि सुमधुरा। ‘तारा’पदवीषु, मुखवेणुना, प्रदर्शनकपाटिकायामित्यादीनां शब्दानां विनूतनप्रयोगः मनो हरति, किन्तु तत्रैव कमर्षियल्-चित्राणि इत्यादिषु स्थलेषु आङ्ग्लशब्दानां परिहारः कर्तुं शक्यते वेत्यपि विचारणयोग्यं भवति। सन्धिराहित्यमुपन्यासस्य भाषां सर्वग्राह्यां कृतवदपि क्वचित् सन्धिराहित्येन भाषायाः सौष्ठवं नष्टमिव भाति। तत्रापि सर्वत्र सन्धीनामभावेऽपि कोऽपि सर्वेऽपि इत्येवं केषुचन स्थलेषु सन्धिः प्रवाहस्य

घातको भवति।

३. **उपसंहारः-** जीवनस्य वास्तवचित्रणमेव उपन्यासस्य मुख्यं लक्ष्यमिति विभावयन्ति समीक्षकाः। प्रकृतोपन्यासे समाजस्य कस्मिंश्चिद् रहस्यमये अंशे स्थितानां जनानां जीवनं प्रत्यक्षतः प्रकटयति ग्रन्थकारः। तत्रत्यानां सुखदुःखमोहाः, आवेगानुभूतयः, जीवनशैली, साफल्यासाफल्ये च साक्षी द्रष्टेव विवेचयति। विद्यासागरस्य चरित्रमत्र अतीव मुख्यम्। स स्वयं चित्ररङ्गाद्बहिःस्थः तत् स्थलं पश्यन्निव तिष्ठन् तत्रत्यानां चरित्राणां निरपेक्षं विचारणं कर्तुमर्हति। अत एव संवादलेखनकार्ये समाप्तेऽपि उपन्यासकारो विद्यासागरं मृच्छकटिकस्य रङ्गान्न मुक्तिमदात्। स आन्तं स्थित्वा उपन्यासस्य आख्यानं परिसमाप्तिं नयति। स्वयञ्च समाप्तेऽपि उपन्यासे सर्वैरस्पृष्टो रहस्यं जनयन् रहस्यावृत एव तिष्ठति। सुषमया वसन्तसेनामिषेण रात्रौ तेन सह यदाचरितं तदपि स स्वस्मिन्नेव निगूढं रक्षन् स्वीयं रहस्यमयतां सुष्ठु परिरक्षति। अतस्तस्य शिरश्चालनं सम्मतिसूचकमुत असम्मतिसूचकमिति निर्णयो न जातः। सोऽस्याख्यानस्य साक्षी वक्ता। स चरित्राणि न निर्माति, न वा तेषां विश्लेषणं करोति।

संस्कृतवाङ्मये मौलिकेषु उपन्यासेषु अनुपमोऽयमुपन्यासो विशिष्टं स्थानम् अधिकरोतीत्यत्र न काऽपि संशीतिः। विश्वासमहोदयस्य मौलिक्यः कृतयस्तेषाम् अनुवादानामपेक्षयाऽपि मनोमोहिका भवन्तीत्यत्र सहृदयाः प्रमाणम्। तेषां कल्पनारङ्गादेवमेवाऽन्यान्यपि मौक्तिकानि प्राकट्यमायान्तु इति आशास्महे।

मुखपुटे हेमाभरणपूरितं शकटं मृच्छकटस्य, हैमशकटस्य च प्रतीकभूतम्। हेमपूरितशकटस्य पृष्ठतः अस्पष्टतया स्थिता नायिका सेविकया प्रसाध्यमाना सुषमायाः ख्यातिशोभितस्य जीवनस्य गूढतमसाच्छन्नतां द्योतयतीव।

सुन्दर्या अक्षरसञ्जया शोभिते ग्रन्थे मुद्रणप्रमादानाम् आधिक्यं तत्र तत्र पाठकस्य खेदं जनयति।



फटिकलालदासेन कृतस्य रवीन्द्रकाव्ययोरनुवादस्य परिशीलनम्

(published as a chapter of अनूदितं रवीन्द्रसाहित्यम् (*Anūditaṃ Ravīndrasāhityam*) (A collection of articles written by various scholars on the works of *Ravīndranātha* translated into sanskrit) edited by Biswal, Banamali et.al., published by Sabita Dash, 73/17, Acharyapally, Narendrapur, Kolkata 700103 in 2013. ISBN- 978-81-922208-6-4.)

०. भूमिका

विश्वविद्यालयानुदानायोगस्य साह्येनायोजितायामस्यामनूदितरवीन्द्र- साहित्याश्रितसङ्गोष्ठ्यां तस्य कवितल्लजस्य कविताद्वय्याः फटिकलाल- दासकृतोऽनुवादो विचारपथमेति मे प्रबन्धेऽद्य। निखिलवाङ्मये रवीन्द्रनाथस्य स्थानं न विचारणीयमद्यत्वे। न वा तस्य कवीन्द्रस्य परिचयोऽपि विशेषत उल्लेखनीयोऽस्ति प्राज्ञपरिषदि। न वा विद्वद्वरेण्यस्य काव्यानुवादधुरीणस्य नानाशास्त्रकलापारङ्गतस्य श्रीमतः फटिकलालदासवर्यस्य परिचयोऽपि कस्याप्यज्ञातो यज् ज्ञापनीयः स वर्तते। अतो भूमिकावतरणमत्र नियमपरिपालनमात्रमेव। अस्मिन् प्रबन्धे मञ्जूषानाम्नां प्रसिद्धतमायां पत्रिकायां १९५८-५९ ईसवीयाब्दे प्रकाशितयोः होरिखेला इत्यस्याः तथा हिं टिं छट् इत्यस्याः कवितायाः कविप्रकाण्डैः विद्वद्भिरैरैः कृतस्यानुवादस्य समीक्षां काञ्चित्कर्तुमीहे। पूर्वमेवात्र किञ्चित् प्रस्तोतव्यं यत्, नाहं तथा दिग्गजो महाकविर्वा यदहं महाकवेः कृतेः तदनुवादस्य च समीक्षायां क्षमो भवेयम्। तथापि तयोरध्ययनेन ये भावा मन्मनस्यागताः तानेव भावानत्र प्रकटयिष्यामि। दोषाः न क्षन्तव्या अपि तु स्पष्टं वक्तव्या भवद्विर्येन तेषां शुद्धिर्भवेत्।

लेखेऽस्मिन् परिच्छेदद्वये कविताद्वयस्य विचारः करिष्यते। प्रथमे परिच्छेदे होरिखेला इत्यस्य द्वितीये च परिच्छेदे हिं टिं छट् इत्यस्य।

१. फल्गूत्सवः

इयं कविता कवीन्द्रस्य 'कथा' इति काव्यसङ्ग्रहे 'होरिखेला' इति नाम्ना प्रकाशिता आसीत्। अस्मिन् कवितासङ्ग्रहे प्रायशः कविताः इतिहासगतवृत्ताश्रयिण्यः। राजेन्द्रलालमित्रमहोदयेन सङ्कलिताभ्यः बौद्धकथाभ्यः, टडमहोदयेन सङ्कलितात् राजस्थानस्येतिहासात्, शिखजातेरितिहासाद् भक्तमालग्रन्थविधृतवैष्णवकथाभ्यः आधिक्येन अत्रत्यानां कवितानां कथाः स्वीकृताः।^१ काश्चन कविताः कवेः कल्पितं वृत्तमाश्रित्य। प्रायः पाश्चात्यालङ्कारिकैः न्यारेटिभू इति यदुच्यते अत्रत्यकविताः तच्छ्रेणीयाः। कविः स्वयं कथयति - "ईदृशलेखानाम् उत्कर्षापकर्षविचारः अनावश्यकः, मनस्तत्त्वमस्य चिन्ताया विषयः। रचनायाः प्रवृत्तयो बहवो निष्क्रियास्तिष्ठन्ति, सहसा कश्चन प्रान्तः यदि उद्धोधितो भवति तर्हि ये अज्ञातवासे आसन् ते यथोचितसूत्रेणात्मनः प्रकाशयितुमारभन्ते। सम्यग् विचार्यते चेज् ज्ञायते यत्, 'कथा'याः कविताः न्यारेटिभू-श्रेण्यां गण्यन्ते चेदपि ताः चित्रशालाः। तासु कथायाः शृङ्खलं ग्रथितं नास्ति, ता एकैकं खण्डदृश्यम्।"^२

प्रकृता "होरिखेला" इति कविताऽपि राजस्थानस्येतिहासात् स्वीकृतं वृत्तमाश्रित्य रचिता। कविताया रचनाकालः १३०६ वङ्गाब्दस्य कार्तिकमासस्य नवमदिनाङ्क इति सूचितम्। अर्थात् १८२१ वैक्रमाब्दस्य सौरतुलामासस्य नवमो दिनाङ्कः तथा च १८९९ क्रैस्ताब्दस्य अक्टूबरमासस्य अन्तिमभागः। कवितायां चतुर्दशस्तवकानि सन्ति। चतुर्मात्रिकदलवृत्तेन विरचितेयं कविता। प्रतिस्तबकम् अष्टौ पङ्क्तयः। स्तबकस्य द्वितीयषष्ठाष्टमीनां पङ्क्तीनाम् अन्तिमे तथैव तृतीयचतुर्थपञ्चमीनामपि पङ्क्तीनामन्तिमे ध्वनिसाम्यमस्ति। उदाहरणत्वेन प्रथमस्तबकं पश्यामः -

^१'कथा' इति ग्रन्थस्य प्रथमसंस्करणस्य विज्ञापने कविनैवैतत् सूचितम्।

^२'कथा' इति ग्रन्थस्य 'सूचना' इत्यस्मिन्नंशे १९४० ईसवीयाब्दस्य जुलैमासस्य विंशे दिने एतत् कविना लिखितम्। अनुवादः शोधकर्त्रा।

पत्र दिल पाठान केसर खँरे
केतुन हते भूनाग राजार रानी —
‘लड़ाइ करि आश मिटेछे मिजा?
वसन्त याग चोखेर उपर दिया,
एसो तोमार पाठान सैन्य निया —
होरि खेलब आमरा राजपुतानी।’
युद्धे हारि कोटा शहर छाड़ि
केतुन हते पत्र दिल रानी।

अत्र द्वितीयषष्ठाष्टमीनाम् अन्तिमे आनी-इति ध्वनिः समानः अस्ति। तथैव तृतीयचतुर्थपञ्चमीनामपि इया-
इति ध्वनिः समानः अस्ति।

कविवरेण्यैः फटिकलालदासैः कृतः अस्याः कविताया अनुवादः अपि मूलानुकारी वर्तते।
अनुवादकेन उपजातिच्छन्दोनिबद्धाभ्यां पद्याभ्यामेकस्य स्तबकस्यानुवादः प्रस्तुतः। केवलं द्वितीयं
पद्यमिन्द्रवज्रायां वर्तते। एवमाहत्य चतुर्दशभिः युग्मकैः समग्राऽपि कविता संस्कृतेनोपनिबद्धा। अर्थात्,
मूलकवितायामाहत्य ११२ पङ्क्तयः सन्ति, संस्कृते च ११२ पादैः ताः पङ्क्तयः अनूदिताः। मञ्जूषानाम्नाः
पत्रिकायाः त्रयोदशवर्षस्य चतुर्थ्यां सङ्ख्यायां १९५८ क्रैस्ताब्दस्य अक्टूबरमासे अयमनुवादो मुद्रितः
आसीत्।

अनुवादः मूलस्यानुसारी वर्तते। कवीन्द्रकृतीनामनुवादो नैव सुकर इत्यत्र को वा संशीतिलेशः।
वैशिष्ट्येन यदा रवीन्द्रनाथस्य कवितायाः पद्यानुवादः क्रियते तदा तु तत्कर्म नितरां क्लिष्टं प्रतिभासाध्यं
च भवति। किन्तु तत्कर्मसम्पादनाय प्रतिभायाः प्रज्ञायाश्च यथार्थः समावेश आसीदेव दासवर्य इति
निश्चप्रचम्। प्रकृतकविताया अनुवादे मूलं यथावदनुवदति स्वशब्दैः दासवर्यः। यथा रवीन्द्रनाथस्य
सुकुशलं वर्णनं तथैव वर्णनमनुवादेऽपि दृश्यते। यथा वा मूले संलापाः सन्ति, तथा संलापा अपि
तेनैव रूपेण अनूदिता वर्तन्ते। यथा -

पत्र पड़ि केसर उठे हासि, मनेर सुखे गौंफे दिल चाड़ा। रडिन देखे पागड़ि परे माथे, सुर्मा आँकि दिल आँखिर पाते, गन्धभरा रुमाल निल हाते — सहस्रवार दाड़ि दिल झाड़ा। पाठान साथे होरि खेलबे रानी, केसर हासि गौंफे दिल चाड़ा।	पाठानसैन्यैर्महिषी नृपस्य विधास्यते फल्गुविलासलीलाम्। ज्ञात्वेति पत्रे स जहास वीरो ममार्ज कूर्च च सहस्रकृत्वः॥ आवर्त्य हर्षादथ गुम्फकोटी वर्णाढ्यमुष्णीषमधत्त शीर्षे। कृत्वा च सुर्माञ्जनलेपमक्षणो- र्जग्राह हस्ते वरकं सुगन्धम्।
---	--

अत्र केसरस्य दाण्डाजिनप्रकटकानि यान्याचरणानि कविना वर्णितानि तानि तथैव भाषया
तथैवानूदितान्यनुवादकेन। तथैव “गौंफे दिल चाड़ा” इति वङ्गीयस्य शब्दगुच्छस्य “आवर्त्य गुम्फकोटी”
इति सुन्दरः सुललितः सङ्गतः चानुवादो विहितः। ईदृशानि स्थलानि वयमग्रेऽपि प्राप्नुमः। तानि यथास्थलं
वक्ष्यामोऽपि।

तृतीयस्तबके यत्र प्रकृत्या वर्णनं क्रियते कविना तत्रापि तत्प्राकृतिकसौन्दर्यं नानुवादेनापहतम्।

तपस्यमासे मलयाद्रिवातः समाययौ केसरगन्धमत्तः।
वने वने मञ्जरिता रसाला भृङ्गाश्च सौख्यान्मनसो जुगुञ्जुः॥
स्वाधीनचित्ता इव षट्पदास्ते यथेच्छगत्या गगने विचेरुः।
पाठानसैन्याश्च दलैर्विभक्तास्तदागताः केतुनपत्तनान्ते॥

कविना मूले उक्तस्यैकस्यापि पदस्यात्र लोपो न दृश्यते।

चतुर्थस्तबके अपराह्णे राज्ञ्याः परिचारिकाः समागताः इति वर्णितम्। तत्र कवेर्वर्णनमस्ति -
केतुनपुरे राजार उपवने

तखन सबे झिकिमिकिवेला
पाठानेरा दाँडाय वने आसि,
मुलतानेते तान धरेछे वाँशि –

यदा सूर्यकिरणाः न सन्तापयन्ति अपि तु उपवनस्थवृक्षपत्राणां मध्यात् पतित्वा चकासति तस्य कालस्य कृते कविः शब्दं प्रयुङ्क्ते “झिकिमिकिवेला” इति। अनुवादकः अस्य अद्भुतमनुवादं करोति - “वेलार्कमन्दीभवदंशुदीप्ता” - अर्कस्य मन्दीभवद्भिः अंशुभिः दीप्ता वेला इति। सुमनोहरमेतत्।

अष्टमनवमस्तबकयोः यत्र केसरः राजस्थाननारीणां कोमलत्वाभावं विस्मितमनसा विचारयति तत्रापि अनुवादः अत्यन्तं सुललितः अस्ति। अत्र नवमस्तबकस्य मूलमनुवादञ्च उल्लिखामि -

पाठान कहे ‘राजपुतानीर देहे कोथाओ किछु नाइ कि कोमलता! बाहुयुगल नय मृणालेर मतो, कण्ठस्वरे वज्र लज्जाहत – बड़ो कठिन शुष्क स्वाधीन यत मञ्जरीहीन मरुभूमिर लता।’ पाठान भाबे देहे किं वा मने राजपुतानीर नाइको कोमलता।	चख्यौ स वीरः पुनरेव चित्ते “राजस्थलस्थप्रमदाजनानाम्। तनौ न जाने तनुमात्रमास्ते कथं न वामोचितपेलवत्वम्॥ मृणालमृद्धी न च बाहुवल्ली कण्ठस्वरो निन्दति वज्रनादम्। शुष्काः स्वतन्त्राः कठिना ह्यपुष्पा लताः किमेता मरुसम्भवा वा॥”
---	---

केवलमत्र “अपुष्पा” इति पदं मूले न दृष्टं, तथा “देहे किंवा मने” इति रवीन्द्रनाथस्य वचनस्य अनुवादे प्रतिफलनं नास्तीव भाति। यतो हि अनुवादे पेलवत्वं तनौ नास्ति इति उक्तमपि मनसि नास्ति इति अनुक्तं दृश्यते।

एकादशस्तबके यत्र राज्या सह केसरस्य संलापः तत्रापि अनुवादकः मूलं यथावदत्यन्तसुन्दररूपेणानुवदति।

केसर कहे, ‘तोमारि पथ चये दुटि चक्षु करेछि प्राय काना!’ रानी कहे, ‘आमारो सेइ दशा।’	उपेत्य वीरो महिषीमवादीत्, “प्रायेण जाते तव देवि मार्गे निबद्धदृष्टेर्नयने ममान्धे!” सोचे “दशा सैव ममापि बन्धो”॥
---	--

इत्थं त्रयोदशस्तबके “विना मेघे वज्ररेव मतो” इति वाक्यस्यानुवादं करोत्यनुवादकः “अनभ्रवज्रस्तनितानुकारि” इति। इत्थं विविधैः सुललितशब्दैः कवीन्द्रस्य भावान् अभिनवपदप्रयोगकौशलेन यथावदनुवदतः दासवर्यस्यायं समग्रोऽप्यनुवादः अतीव मनोहरः समुचितश्चेति निस्सन्देहमेव वक्तुं शक्नुमः।

२. हिं-टिं-छट्

इयं कविता रवीन्द्रनाथस्य “सोनार तरी” इति काव्यग्रन्थे वर्तते। अत्रत्याः कविताः कविः आधिक्येन पूर्ववङ्गे अवस्थानकाले एव लिखितवान्। काश्चन कविताः शान्तिनिकेतने स्थित्वापि लिखितवान् आसीत्।^३ तासु इयं कविता अन्यतमा। १२९९ वङ्गाब्दस्य ज्यैष्ठमासस्य २२ दिनाङ्के कवितेयं विरचिता। अर्थात् १८९२ ईसवीयाब्दस्य जूनमासस्य मध्यभागे तथा च १८१४ वैक्रमाब्दस्य सौरवृषभमासस्य द्वाविंशे दिने अस्य रचना।

वङ्गीयकाव्येषु मङ्गलकाव्यानां वर्तते महती प्रसिद्धिः। वङ्गीयसाहित्यस्य मध्ययुगे मङ्गलकाव्यानि साहित्यस्य प्रभूतमंशं व्याप्य तिष्ठन्ति स्म। प्रकारेण पुराणसदृशेषु वाङ्मयेषु देवलीला मर्त्यलीला

^३सोनार तरी काव्यग्रन्थस्य सूचना-भागे एतत् कविना सूचितम्।

च मुख्यो विषयो भवति स्म। देवानां माहात्म्यप्रकटनपराणीमानि काव्यानि अद्य यावत् ग्रामेषु नगरेषु च तत्तद्देवभक्तैर्गीयन्ते। मनसामङ्गलं, चण्डीमङ्गलं, धर्ममङ्गलमित्यादीनि मङ्गलकाव्यानि वङ्गप्रदेशे प्रभूतां ख्यातिमध्यगुः। प्रकृता कविता हास्यरसमयी हिं-टिं-छट् इति मङ्गलकाव्यशैल्या कवीन्द्रेण विरचिता वर्तते। अतः कविताया उपशीर्षकमपि दत्तं स्वप्रमङ्गलमिति। हबुचन्द्र इति प्रसिद्धः मूर्खराट् कस्यचिद्राज्यस्य राजा, तस्य च मूर्खतरो मन्त्री गबुचन्द्र इति काल्पनिके चरित्रे वङ्गीयसाहित्ये प्रसिद्धे। उभयोः मौख्यप्रचारिकाः लोककथाः लोकमुखेषु प्रचरन्ति। हबुचन्द्रेण कश्चन स्वप्नः कस्याञ्चिद्यामिन्यां दृष्टः। तस्य स्वप्नस्यार्थमवगन्तुमक्षमेण तेन किं किमाचरितमिति वर्णनपरायामस्यां कवितायामनाविलो हास्यरसः स्फुरति प्रतिपदम्। फटिकलालदासवर्यः तस्याः कविताया अनुवादे प्रबलं पाटवं प्रदर्शयामास। मूले इव अत्रापि सुमहान् हास्यरसः निरर्गलं स्फुरति प्रतिपङ्क्ति। रवीन्द्रनाथेन अस्याः कविताया उपशीर्षकं दत्तमासीत् स्वप्रमङ्गलमिति, अनुवादकेन तु उपशीर्षकं दत्तं राजस्वप्न इति।

कवितायां दश स्तवकानि सन्ति। कवितेयं वस्वृतुयतियुतमिश्रवृत्तेन विरचिता। पङ्क्तियुगलयोरन्तिमे ध्वनिसाम्यमस्ति। स्तबकेषु पङ्क्तीनां सङ्ख्या नियता नास्ति। प्रथम-षष्ठस्तबकयोः अष्टादशपङ्क्तयः, द्वितीय-तुर्य-दशमस्तबकेषु चतुर्दश, अवशिष्टेषु च स्तबकेषु षोडश पङ्क्तयः सन्ति। किन्तु प्रतिस्तबकम् अन्ते मङ्गलकाव्यशैल्या काव्यस्यामृततुल्यत्वं, कवेर्नामकीर्तनं, श्रवणेन पुण्यलाभश्च कीर्त्यते। एवमेव अन्तिमस्तबके अस्य काव्यस्य फलश्रुतिकथनमपि दृश्यते।

अनुवादकेन उपजातिच्छन्दसा आसां पङ्क्तीनामनुवादः प्रस्तुतः। मूले इव अत्रापि दश स्तवकानि सन्ति। किन्तु स्तबकस्य श्लोकसङ्ख्या नियता नास्ति। प्रथमस्तबके सप्त, द्वितीये नवमे दशमे च पञ्च, तृतीयात् अष्टमं यावत् प्रतिस्तबकं षट् इत्येवं क्रमेण अष्टपञ्चाशद्भिः श्लोकैः सम्पूर्णा कविता अनूदिता।

कवितायां प्रतिस्तबकमन्तिमे पङ्क्ती भवतः -

स्वप्रमङ्गलेर कथा अमृतसमान।

गौडानन्द कवि भणे शोने पुण्यवान्। इति।

तस्यानुवादस्त्वित्थम् -

स्वप्राश्रितं मङ्गलकाव्यमेतन्मर्त्येऽत्र लोके सुरपेयतुल्यम्।

वक्तास्य गौडीयकविर्वरेण्यः श्रोतास्य विश्वे धृतपुण्यवृत्तिः॥ इति।

मूले इव अत्रापि प्रतिस्तबकमन्तेऽयं श्लोको वर्तते। अनुवादः मूलं यथार्थतः अनुसरति। हास्यरसमयी कविता अनुवादेऽपि हास्यं जनयत्येव। पदप्रयोगः सुमनोहरो वर्तते इति तु वक्तव्यं नास्ति पुनः। प्रथमे स्तबके स्वप्नस्य वर्णने एव सुतरां पाटवं प्रदर्शितमनुवादकेन। मूलं तदनुवादं च किञ्चित् पश्यामः -

शियरे वसिये येन तिनटे वाँदरे	त्रयः प्लवङ्गा नृपमूर्धजस्थान्
उकुन बाछितेछिल परम आदरे।	समुद्धरन्ते तरसा स्म यूकान्।
एकट्टु नडिते गेले गाले मारे चडु,	दभ्राङ्गकम्पे तु कपोलयुग्मे
चोखे मुखे लागे तार नखेर आँचडु।	नखक्षतैस्ते ददते चपेटाम्॥

तत्रैव प्रथमस्तबके

पाखिर मतन राजा करे झट्ट-पट्ट,

वेदे काने काने वले - 'हिं टिं छट्ट।'

इति पङ्क्तिद्वयस्यानुवादः अत्यन्तं सरसः।

पक्षीव राजाऽस्थिरतां गतोऽभूत् तद्वीक्ष्य तूर्णं समुपेत्य पार्श्वम्।

चक्राट ऊचे श्रवणस्य मूले हिं-टिं-छडेत्त्रिकमक्षराणाम्॥ इति।

द्वितीयस्तबकस्यानुवादोऽपि नितरां सरसो वर्तते। केवलं मूले हबुचन्द्रस्य राज्यस्य नाम उल्लिखति कविः हबुपुरमिति। किन्तु अनुवादे राज्यस्य नाम नोल्लिखितम्। तथैव

विशुष्कगण्डाहितशीर्णहस्तास्तस्थुश्च लोका नतमस्तकेन

इति पङ्क्तौ शीर्णहस्ता इति यदुक्तं तन्मूले न वर्तते। मूले तु शीर्णत्वं गण्डस्यैवोक्तं न तु हस्तस्य।

एवमेव तृतीयस्तबकं पश्यामः -

चारि दिक् हते एल पण्डितेर दल— अयोध्या कनोज काञ्ची मगध कोशल। उज्जयिनी हते एल बुध-अवतंस कालिदास-कवीन्द्रेर भागिनेयवंश। मोटा मोटा पुँथि लये उलटाय पाता, घन घन नाड़े वसि टिकिसुद्ध माथा।	कनोजकाञ्चीमगधादिभूषा दिग्भ्यश्चतुर्भ्यो विबुधाः समेताः। श्रीकालिदासस्वसुरेव वंशात् समागतश्चापि बुधावतंसः॥ व्यावर्तयन्तो बृहतां बुधास्ते जीर्णानि पत्राण्यथ पुस्तकानाम्। शिखासमेतं निजमुत्तमाङ्गम् आन्दोलयामासुरशेषवारान्॥
---	--

अत्र केवलं कनोजकाञ्ची इति पदप्रयोगे कनोजशब्दो वङ्गे कान्यकुब्जस्य अपभ्रंशत्वेन व्यवहियते। अनुवादकस्तु कनोज इत्येव शब्दं प्रयुङ्के छन्दोरक्षायै। (कनोज इति प्रयोगः संस्कृतवाङ्मये कुत्रचिदस्ति वा?)

चतुर्थस्तबके तु अनुवादः मनोहरोऽपि स्थलद्वये किञ्चिदिव व्यत्यस्तम्। तत्र धनक्षये नास्ति ममापि दुःखमिति द्वितीयश्लोकस्य द्वितीयः पादः। अयमंशो मूले नास्ति। द्वितीयतः, तृतीयश्लोके यवनपण्डितानां विशेषणत्वेन शशिशुभ्रवर्णाः इति यदुक्तं तदपि मूले न वर्तते।

षष्ठस्तबके “दुपुरे डाकाति” इति वङ्गीयाभाणकस्य सुन्दरतरमनुवादं प्रस्तौति अनुवादकः - “माध्याह्निकी सा ननु दस्युता स्यात्” इति। किन्तु यत्र “नयनाश्रुनीरे” इति प्रयुङ्के चतुर्थश्लोके तत्र मूले तु वर्तते “आनन्दाश्रुनीरे” इति।

सप्तमस्तबकस्यानुवादः अनुपम एव।

अतःपर गौड़ हते एल हेन वेला यवन पण्डितदेर गुरुमारा चेला। नग्रशिर, सज्जा नाइ, लज्जा नाइ धड़े — काछा-काँचा शतवार खसे खसे पड़े। अस्तित्व आछे ना आछे, क्षीण खर्वदेह, वाक्य यवे बाहिराय ना थाके सन्देह।	अत्रान्तरे तत्र समागतोऽभूत् सज्जाविहीनस्त्रपयापि शून्यः। गौडोद्भवो यावनपण्डितानां सुनग्रशीर्षो गुरुघातिशिष्यः॥ पश्चात्पुरस्थौ वसनान्तभागौ स्थितौ गलन्तौ शतकृत्व एव। अस्त्येव नो वा कृशखर्वदेहो गम्योऽभवत् केवलवाक्यवर्षात्॥
--	--

अत्रापि पञ्चमश्लोके आकर्ष्यविद्यामदमिश्रवाचमिति मूले न वर्तते।

अग्रिमेऽपि स्तबके सृष्टेर्विधातुः प्रथमप्रकाशे इति पङ्क्तौ “त्रिसङ्ख्याकास्ते गुणवह्निकालाः” इति अनुवादः किन्तु मूले वर्तते शिवस्य त्रीणि नयनानि इति। अनुवादे तत्स्थले एव वह्नेः प्रयोगः कृतः।

किन्तु एते ये अंशा मूलाद् भिद्यन्ते न तत्र कोऽपि दोषः। यतो हि अनुवादक आदावेव कथयति यत् अयं तात्पर्यानुवाद इति। एवञ्च रवीन्द्रनाथस्य बह्वीनां कवितानां सुललितमनुवादं प्रस्तूय दासवर्येण महदुपकृतम्। तेऽनुवादा अस्माकमादर्शा भवेयुः।



उपयुक्ता ग्रन्थाः

1. प्रभातकुमारमुखोपाध्यायादिभिः सम्पादितायाः पश्चिमवङ्गराज्यस्य शिक्षासचिवेन १९८० क्रैस्ताब्दे प्रकाशिताया रवीन्द्ररचनावल्याः प्रथमः खण्डः।
2. क्षितीशचन्द्रचट्टोपाध्यायेन सम्पादिताया मञ्जूषापत्रिकायाः त्रयोदशवर्षस्य (१९५८ वर्षस्य) चतुर्थी षष्ठी च सङ्ख्या।



उत्फुल्लम् अन्तरङ्गम्

(जनार्दनहेगडेवर्यकृतकथाग्रन्थस्य समीक्षा)

(A criticism on *Utphullam Antaraṅgam* - collection of fifteen short stories in Sanskrit written by Janardana Hegde) published in 20-21 joint issue of *Kathāsarit* (ISSN - 0976-4453) edited by Biswal, Banamali et.al., published by Kathabharati, Allahabad in June, 2015.)

भूमिका

सुप्रथितयशसां बहुशास्त्रपारङ्गमानां संस्कृतवाङ्मये अलङ्कारशास्त्रे च निर्बाधगतिमताम् आचार्याणां जनार्दनहेगडेवर्याणाम् उत्फुल्लम् अन्तरङ्गं सहृदयानाम् अन्तरङ्गम् उत्फुल्लयन् समाजस्य विविधाः समस्याः तेषां हृदयेषु दृढमङ्कयति। अयं कथासङ्ग्रहः २०१३ क्रैस्ताब्दे पुस्तकरूपं दधानः प्राकट्यम् अगात्। अयं कथासङ्ग्रहः कथाकारस्य चतुर्थकथासङ्ग्रहः। सङ्कलितासु पञ्चदशसु कथासु विषयवैचित्र्यम् अस्ति। क्वचित् प्रेम, क्वचिद् देशभक्तिः, क्वचित् परसेवापरायणत्वं, क्वचिद् अलौकिकत्वं, क्वचिज् जीवनशक्तेः निरन्तरं वहमानं विपुलं स्रोतः- इत्थं बहुविधानि तत्त्वानि आश्रित्य घटनाबहुलाः पात्रबहुलाः च इमाः कथा अवतारिताः। कथाग्रन्थस्य भूमिकायां लेखकः स्पष्टं सूचयति यत् कथालेखनाय विशिष्य परिश्रमण इमाः कथा न पल्लविताः। अपि च तदा तदा मनसि उद्गतानां भावानां संरक्षणेन प्राप्ते अवसरे तेषां भावानां निरूपणेन इमाः कथाः सृष्टाः। तेन कदाचिद् आदौ उद्भूतः भावः कथालेखनकाले किञ्चिदिव परिवर्तिता अपि। तथा च, “प्रथमस्फुरणावसरे, मनसि आवर्तमाना यदा भवति तदा वा, कथायाः यत् रूपं भवेत् तदेव लेखनावसरे अपि भवेत् इति न नियमः। वस्तुतः लेखनावसरे यत् रूपं स्यात् तदेव स्थिरम्। ... अतः एव केचन कथाकाराः लेखनावसरे दीर्घकालं यावत् अपि समयस्य बाधा यथा न भवेत् तथा व्यवस्थां चिन्तयन्ति, कथायाः स्वरूपकल्पने जागरूकतां वहन्ति च। तां च जागरूकतां क्वचित् अहं वोढुं न शक्तवान्। तस्य परिणामः अपि कथासु दृश्यते एव प्रायः।” इति ग्रन्थस्य भूमिकायां लेखकेन स्वयम् उल्लिखितम्। एतेन सदाकार्यव्यग्रस्य लेखकस्य कथालेखनकाले मनोदशां वयं कल्पयामः।

शिल्पी स्वशिल्पं स्वापत्यम् इव सृजति। अपत्यसर्जने मनुष्यस्य स्वातन्त्र्यं न भवति। अपत्यस्य रूपगुणस्वभावादयः भवन्ति नियतिनियताः। किन्तु शिल्पी शिल्पं सृजन् स्वातन्त्र्यं वहति। स्वातन्त्र्यस्य अपरं रूपं च दायित्वम्। शिल्पी समाजस्य मार्गनिदेशकः भवति। अद्यत्वे तु केवलाय आत्मानन्दाय, मनोरञ्जनाय च शिल्पं सृज्यते। क्वचित् सोद्देश्यं समाजम् अन्यथाकर्तुं, संस्कारपरम्परादिमानवैश्वर्यं नाशयितुं च विशेषप्रयत्नेन शिल्पस्य उपयोगः क्रियते। एतच्च पारतन्त्र्यवशात् क्रियते। केचन अर्थादिपारतन्त्र्येण एतत् कुर्वन्ति, केचिद् यशःपुरस्कारादिप्राप्तुकामा इत्थम् आचरन्ति, केचित् पुनः अज्ञानपारतन्त्र्येण एव परम्परां संस्कृतिं च नाशयितुं यतमानाः शिल्पम् अस्त्रत्वेन उपयुञ्जते।

प्रकृतकथाकाराः तु शिल्पस्य वास्तविकं मूल्यम् अवगच्छन्तः शिवेतरक्षतिं शिल्पस्य मुख्यं प्रयोजनं प्रतिपादयामासुः। अत एव साहित्यस्य कान्तासम्मिततयोपदेशयुक्तं कल्पितम्। यथा मनोऽनुसारिणी भार्या अर्धाङ्गिनी भूत्वा प्रेम्णा पत्युः हृद्गतान् आवेगभावान् बहिरानीय मनोनेर्मल्यं सम्पादयति, संविभागेन दुःखशोकादीन् परिहरति, अत्यन्तम् आन्तरिकं शारीरं मानसं च सौख्यं च संविभज्य वर्धयति, अनुकूलप्रतिकूलपरिस्थितिषु पार्श्ववर्तिनी स्वबुद्ध्या मार्गं शास्ति, कर्तव्याकर्तव्यनिर्णये सहायिका भवति तथा आचरति काव्यम् अपि। अत एव काव्यं कान्तासम्मितं भवति सहृदयस्य मानवस्य। प्रकृतग्रन्थस्थकथासु एतत् स्पष्टम् अनुभूयते।

लघुकथा

अत्र लघुकथा विचार्यविषयः। साहित्यस्य कस्यापि भेदस्य स्वरूपम् इदम् इत्थम् इति निर्णेतुं

समीक्षितकथाग्रन्थः- उत्फुल्लम् अन्तरङ्गम्। (पञ्चदशकथानां सङ्ग्रहः)। ग्रन्थकारः- जनार्दनहेगडे। प्रकाशिका- संस्कृतभारती, ‘अक्षरम्’, ८ उपमार्गः, २ घट्टः, गिरिनगरम्, बेङ्गलूरु- ५६००८५। प्रकाशनवर्षम्- २०१३। पृष्ठसंख्या- viii+159। मूल्यम्- ₹ ६०/-।

न शक्यते। केवलम् उपलभ्यमानानि लक्ष्याणि दृष्ट्वा तत्प्रतिपादकं किञ्चिल्लक्षणादिकं प्रतिपाद्यते आलङ्कारिकैः। एवं लघुकथाया यद्यपि आलङ्कारिकदृष्ट्या बहुविधं लक्षणम् एतावता आलङ्कारिकैः प्रतिपादितम्। किन्तु सर्जकः तानि लक्षणानि अनुसृत्य एव सर्जनं कुर्याद् इति न नियमः। वस्तुतः, सर्जकः तु तान् नियमान् लक्षणादिकम् अज्ञात्वा एव कदाचित् स्वप्रतिभया सर्जने मतिं विधत्ते। प्राय एतद् एव कारणं स्याद् यत् पूर्वाचार्यैः काव्यस्य विभाजनावसरे बहवः प्रविभागा नैव कल्पिताः। केवलम् अत्यन्तं स्थूलतया ये विभागा अवगम्यन्ते ते एव विभागाः तैः लक्षणादिपुरस्सरं निर्णीता वर्णिताश्च। नियतिकृतनियमरहितायाः कविसृष्टेः लक्षणानुसारित्वादिविवेचने तु नीरसानां समीक्षकाणाम् एव मतिः। सहृदयाः तु सृष्टेः रसास्वादाने एव मतिमन्तः भवन्ति।

अथापि युगानुगुण्येन वयम् अपि समीक्षणस्य साम्प्रतिकीं रीतिम् अनुल्लङ्घ्य प्रकृतग्रन्थस्य विषयनिर्धारणे किञ्चिद् इव प्रयत्नम् आचरामः। प्रकृतग्रन्थस्य परिचयात्मके पुटे (verso page) ग्रन्थस्य परिचये “A collection of fifteen short stories” इति लिखितं दृश्यते। ग्रन्थकारस्तु सर्वत्र स्वसर्जनं कथा इति पदेन एव निदिशन् दृश्यते। तस्माद् आधुनिकरीत्या short story पदेन निर्दिश्यमाना साहित्यविधा एव अत्र कथापदेन निर्दिश्यते। वस्तुतः, आधुनिकसाहित्ये Story इति पदं साहित्यप्रकारविशेषस्य वाचकत्वेन तथा न उपयुज्यते। वस्तुतः, short story इत्यस्य कृते story इत्यस्य कृते च एक एव कथाशब्दः प्रयुज्यते। हेगडेवर्यः स्वीयग्रन्थस्य उपोद्धातांशे एतत् स्पष्टयन् कथयति, “कथा इति पदं ‘वस्तु’परत्वेन ‘प्रकार’परत्वेन च उपयुज्यते सर्वत्र सर्वासु भाषासु अपि।” अत्र साहित्यशास्त्रस्य परिभाषादृष्ट्या वस्तुपरत्वेन प्रयुज्यमानः कथाशब्दः story इत्यस्य पर्यायः, प्रकारपरत्वेन प्रयुज्यमानः च short story इत्यस्य पर्यायः। अतः प्रकृतप्रबन्धे वयं कथाशब्दम् इतः परं ‘लघुकथा’ इत्यस्मिन् अर्थे प्रयोक्ष्यामहे।

वस्तुतः, ‘लघुकथा’ इति पदम् आकारप्रकारनिर्देशकस्य पदद्वयस्य समाहाररूपम्। तत्र लघु इति पदम् आकारनिर्देशकं, कथापदं च प्रकारनिर्देशकम्। एतद् अस्माभिः स्पष्टतया ज्ञातव्यं यत्, कथा सर्वदा गद्यात्मिका एव भवेत्। अन्यथा तत् कविता अथवा पद्याद् न भिद्येत। अतः कथा नाम प्रकृते गद्यात्मिका काचन मौलिकी कविकल्पनाश्रयिणी साहित्यविधा। तस्य विषय आकारश्च न नियतः। विषयविषयकं विचारम् अग्रे प्रस्तोष्यामः, सम्प्रति कथाया आकारविषये किञ्चिद् विवेचनं कर्तव्यम्। एतावद्भिः शब्दैः पदैः वा निबद्धा भवेत् कथा इति राजाज्ञा न वर्तते। नापि लक्ष्यानुरोधेन तादृशं सुस्पष्टं लक्षणं कर्तुम् अपि शक्यते। आधुनिककथासाहित्यस्य पथिकृतः एडगार-एलेन-पो-वर्यस्य स्पष्टं वचनं, “a brief prose narrative requiring from half an hour to one or two hours in its persual.” (लघ्वाकारकं गद्यात्मकं कथनं यस्य पठने अर्धहोरा, एकहोरा उत द्वे होरे अपेक्ष्येत।) किन्तु वस्तुस्थितेः विवेचनेन ज्ञायते यद्, आकारः कथायाः कथात्वं न नियमयति। यतो हि, आधुनिक्यः अतिलघ्वाकारिकाः पञ्चषपङ्क्तिनिबद्धाः कथा अपि कथा एव। यद्यपि सम्प्रति टुप्कथा उत अणुकथा इति तासां नाम कल्प्यते, किन्तु प्रकृत्या ताः कथा एव। पुनश्च विश्वख्यातानां कथाकाराणाम् ओ-हेनरिः, मपासाँ, गोगोलः, चेकवः, रवीन्द्रनाथः, ताराशङ्करादीनां कथानाम् आकारः परस्परम् अतिशयेन भिद्यते। वङ्गीयकथाकारेषु प्रसिद्धानां ज्ञानपीठपुरस्कारभाजां ताराशङ्करवन्द्योपाध्यायानां काश्चन कथा आकारेण लघूपन्यासेन औपम्यं भजते। अथापि कथा इत्येव तासां व्यवहारः। अतः शब्दस्य सङ्ख्या अथवा आकारः कथायाः कथात्वं न विशेषयति।

अतः कथा वस्तुतः प्रकारनिर्देशकम् एव पदम्। कथायाः तत्त्वं प्रतिपादयन् प्रख्यात आलोचकः ब्राण्डार-म्याथ्युजवर्यः वदति, “...a short story deals with a single character, a single event, a single emotion or the series of emotions called forth by a single situation.” (काचित् कथा एकं पात्रम्, एकां घटनाम्, एकं सुनिश्चितं भावावेगम्, उत एकया परिस्थित्या समाहृतः केषाञ्चन भावानां समूहं विषयीकरोति।) वस्तुतः कथायाः वैशिष्ट्यं भवति यत् कथा प्रथमपङ्क्तेः एव आरभ्येत। तत्र वर्णनस्य, चरित्राणाम्, उपकरणानां बाहुल्यं न भवेत्। जीवनस्य खण्डचित्रस्य बाहुल्यवर्जितवर्णनेन जीवनस्य एकात्मतायाः, पूर्णतायाः वर्णनम् एव कथायाः कथात्वं निर्धारयति। प्रकृतप्रबन्धे कथायाः स्वरूपादिविषये महान् विचारः अनपेक्षितः। अथापि प्रकृतग्रन्थे कथा अस्ति उत लघुकथा इत्यस्य निर्णयाय एतावान् विचार उपस्थापनीयः अभूत्।

वस्तुतः, प्रकृतग्रन्थस्य प्रास्ताविके कथायाः कथा इति प्रबन्धे संस्कृते कथाया इतिहासं सुस्पष्टतया निरदिशद् आचार्यः। तत्रापि संस्कृते आधुनिकरीत्या लघुकथा पूर्वाचार्यैः निर्दिश्यमाना खण्डकथायाः नामान्तरम् इत्यपि तैः निर्णयः कृतः। एवञ्च कथाया अवान्तरभेदानाम् अपि विशिष्टं विवेचनम् अत्र दृश्यते। तस्माद् अत्र साक्षाद् विषयप्रवेशनम् एव वरम्।

उत्फुल्लम् अन्तरङ्गम्

अस्मिन् कथासङ्ग्रहे पञ्चदश कथाः विलसन्ति। कथानां विषयाः विभिन्नाः। ऐतिहासिक्यः, अलौकिकविषयाधारिताः, स्पशकथाः यथा सन्ति तथैव जीवनस्य, समाजस्य विविधानि दुःखसुखादीनि आधृत्य मर्मस्पर्शिन्यः कथा अत्र विलसन्ति। यथा पूर्वम् एव आलोचितं, कथाकारः कम् अपि एकं भावम् आश्रित्य समस्ताः कथाः न लिखिताः। तदा तदा तैः तैः भावैः ताः ताः कथाः लिखिताः। अन्ते च तासां कथानाम् एकत्र सङ्ग्रहणं कृतम्। अतः अस्य सम्पूर्णस्य ग्रन्थस्य सामग्र्येण विवेचनं नाम एकैकस्याः कथाया एव विवेचनम्।

सीमायां सञ्चलनम्— सङ्ग्रहस्य प्रथमा कथा ऐतिहासिकीं पटभूमिम् आश्रित्य आधुनिकसमस्याया विवेचनात्मिका। राष्ट्राद् उपरि सम्प्रदायस्य प्रामुख्यं कल्पयतां केषाञ्चन विशिष्टसम्प्रदाये विश्वासवतां प्रतिवेशिनः राष्ट्रस्य स्वसम्प्रदायाश्रयिणः राज्ञः साहाय्येन स्वराष्ट्रस्य राज्ञः विरुद्धाचरणम् अत्र कथायाः मुख्यविषयः। कथायां सीमान्तसुरक्षायाः, गूढचरव्यवस्थायाः, प्रेम-जिहादस्य, उपासनालयस्य राष्ट्रद्रोहकर्मणि उपयोगस्य, नारीहरणस्य, अन्यमतीयानां पुनःस्वीकृतिं, च जीवद्रूपः विचारः प्रस्तुतः। इतिहासं पृष्ठभूमिं कृत्वा कथाकारः साम्प्रदायिकहितम् उपलक्ष्य क्रियमाणानां राष्ट्रद्रोहिकार्याणां स्पष्टं नयं विवरणं प्रस्तौति। कान्तासम्मिततया भारतीयसमाजस्य कृते विशिष्टानि शिक्षणानि अत्र प्रस्तूयन्ते। चम्पायाः, यूसुफखानस्य चरित्रं यथा उत्साहप्रदं शिक्षाप्रदं च तथैव युवराजस्य चरित्रम् अपि राष्ट्रनायकानां कृते आदर्शप्रायम्। कूटनीतिः अपि अत्र कश्चिद् उल्लेखार्हः विषयः।

शत्रुदेशीयानां कुतन्त्रकारिणां दण्डदानम् अपि कदाचिद् अस्मद्राष्ट्रे न्यायविचारस्य नाम्ना लक्षाधिकरूप्यकैः पाल्यमानानां वैदेशिकसन्त्रासवादिनां स्मरणं कारयति कदाचित्। पाठकेन चिन्तनीयं भवति, कः न्यायविचारः- शत्रुराष्ट्रीयानां सन्त्रासवादिनां शीघ्रतरं दण्डनम् उत दीर्घतरविचारप्रहसनव्याजेन तेषां पालनम्?

कथा अत्युत्कृष्टा। वस्तुतः ईदृश्यः समस्या इदानीम् एव भारते सन्ति इति न। पूर्वम् अपि बौद्धयुगे मुस्लिमयुगे च ईदृश्यः समस्या अवर्तन्त। कथाकारः ताः समस्याः प्रतिपादयन् इतिहासस्य साह्यं स्व्यकरोत्। नाम अपि अन्वर्थम् अस्ति कथायाः। किन्तु, ऐतिहासिककथायाः सार्थक्यं भवति ऐतिहासिकपृष्ठभूमेः निर्माणेन। कथाकारः पाठकं वर्तमानाद् इतिहासस्य स्वाभीष्टं कालं नयति ऐतिहासिककथायाम्। तत्र उपायः भवति भाषायाः, वर्णनस्य च पाठवम्। भाषायाम् इतिहासस्य अभीष्टकालस्य भाषायाः छाया तथा वर्णनम् अपि तत्कालस्य अनुकारि भवेद् ऐतिहासिककथायाम्। तेन एव पाठकः रसम् आस्वादयन् आत्मानं प्राचीने कस्मिंश्चित् कालखण्डे प्राप्नोति। किन्तु प्रकृतकथायां चरित्राणां नाम, परिवेशः, व्यवस्थादिकम् इतिहासाश्रितम्। किन्तु, कथां पठन् कुत्रापि वर्तमानम् अतिरिच्य अतीतं कालं प्राप्त इति अनुभवः मम न जातः। भाषायाम् अतीतस्य छाया यथा नास्ति, घटनानां वर्णनम् अपि वर्तमानकालिकम् इव भाति। तेन अतीतस्य पटभूमिकायां वर्तमानस्य वर्णनेन कथाया रससञ्चारः क्वचिद् बाधित इव मम अभात्।

मधुरफला वेदना— यद् दुःखम् आपाततः रमणीयम् अपि परिणामे सुखदायकं तत् सुखम् एव सात्त्विकं सुखम्।^१ प्रेमप्रधानायाम् अपि अस्यां कथायां भ्रातुः भगिनीद्वयेन सह सम्बन्धस्य माधुर्यम् एव मुख्यम्। कथायां नाटकीयोपस्थापनं वैशिष्ट्यम् आवहति। लघुभिः संलापैः सर्वेषां चरित्राणां वैशिष्ट्यं निरूपितम्। शशाङ्कस्य मातुः सोद्वेगवचनेन समाजस्य मानसिकी स्थितिः एकस्याः शुद्धभारतीयजनन्याः च मानसिकी स्थितिः सुष्ठु उपस्थापितं कथाकारेण। पितुः वचनम् अपि एतादृशम्। यत्र कयाचिद् एकया परिस्थित्या

^१यत्तदग्रे विषमिव परिणामेऽमृतोपमम्। तत् सुखं सात्त्विकं प्रोक्तम् आत्मबुद्धिप्रसादजम्॥ (गीता १८.३७)

बहूनां भावावेगानां समूहस्य समाहूतिः भवति तादृशी एषा लघुकथा। यामिन्याः श्रीकरस्य च विवाहस्य कथा मध्यबिन्दौ स्थिता वैशाल्याः विवाहं, तद्विषयिणीं समस्यां तत्परिहारञ्च स्वाभाविकतया एव आकर्षति। क्वचिद् अपि वैशाल्याः विवाहप्रसङ्गः अप्रासङ्गिक इति न भाति। इदम् एव लघुकथायाः स्वारस्यम्।

नागेन्द्रः स्वविवाहस्य निमन्त्रणं नीत्वा आगत इति वचनेन वैशाल्याः मुखस्य विच्छायता, तस्य रहस्यं च एकमासात् प्राक् तस्यै पृष्ठं किञ्चिद् एकं वचनं मानवीयमनस्तत्त्वस्य वैचित्र्यं प्रकाशयति। भ्रातृभगिन्योः पारस्परिकसंलापाः तन्मध्यपातिनः विविधा व्यवहाराः च अनाविलं कञ्चन आनन्दरसं सृजति पाठकमनसि। अन्ते च भ्रातुः स्थानं भगिन्याः जीवने कीदृशम् इति निरूपयन् कथाकारः कथाम् उपसंहृतवान्। एतद् अपि कथाकारस्य कथाकथन पाटवम् एव सूचयति।

कथायां केचन मुद्रणदोषा रसभङ्गस्य कारणं भवति। यथा यामिन्याः प्रेमिणः शशाङ्कस्य च प्रथमदर्शने श्रीकुमार इति परिचयं ददाति यामिन्याः प्रेमिकः। किन्तु कथायाम् अनन्तरं तस्य श्रीकर इति नाम उपयुक्तं सर्वत्र। एवम् एव अन्ते वैशाली अनुजं शशाङ्कं सम्बोधयन् तम् अग्रज इति वदति। एवम् अन्ये अपि केचन अक्षरदोषाः कथायां दृष्टाः।

परिधेः विस्तारः- नरोत्तमचन्द्रशेखरयोः एषा कथा विशिष्टा। चन्द्रशेखरस्य पत्न्याः कामिन्याः शीलम्, अपत्यसुखं, सम्पूर्णं जीवनं च पूर्णतया नाशितवतः नरोत्तमस्य पश्चात्तापः, प्रकृतिदौर्बल्यम् इत्यादिकं भोगसर्वस्वजीवनस्य अतृप्तिं दुःखं च प्रतीकयति। तत्र एव चन्द्रशेखरस्य जीवनं सरलजीवने उन्नतचिन्तनं प्रतीकयति। क्रमेण प्रेयसः श्रेयसः च प्रतीकभूतौ इमौ।

चन्द्रिका नैर्धन्यस्य कारणेन चन्द्रशेखरं निराकृतवती। किन्तु कथाकारः स्वाभीप्सया तस्याः वर्तमानेन नष्टशीलेन पत्या समानां पदवीम् अलङ्कुर्वन् परिवारप्रेमी दृढचरित्रः कोमलहृदयः चन्द्रशेखरः तस्याः गण्डयोः चपेटाम् इव ददाति। कथायां फ्लाशबैक-तन्त्रस्य उपयोगः सुन्दरः अस्ति। स्वजीवनानुभवान् सहमानया कामिन्या जीवनविषयिणीं वास्तविकीं दृष्टिं विकसितवती इति तस्या द्वित्रैः वाक्यैः वर्णयन् कथाकारः स्वस्य पाटवं प्राकाशयत्।

कथायाम् अद्यतनच्छात्रेषु ब्रह्मचर्यस्य अभावः, व्यभिचारः, कालेन मनुष्यस्य मनसः परिवर्तनम् इत्यादयः अंशाः सुष्ठु वर्णिताः घटनाभिः। व्यभिचारस्य अविवेकित्वं कामिन्या यद् दर्शितं तदर्थं तया अमातृत्वम्, अर्बुदरोग इत्यादयः दण्डा अधिगताः। किन्तु, कथाकारः सूक्ष्मतया व्यञ्जयति यत्, तस्याः कृते सर्वापेक्षया पीडाकरः दण्ड आसीद् इयं भावना यत् तस्याः अविवेकित्वेन सा स्वजीवनस्य रक्षकाय चन्द्रशेखराय एकम् अपत्यम् अपि दातुम् अशक्ता इति। एवं दशा चन्द्रिकाया अपि। सा अपि नैर्धन्यम् उपलक्ष्य चन्द्रशेखरम् अवज्ञाय आजीवनं दुःख्यति। एवञ्च यौवने अविमृश्यकारित्वं, श्रेयः-प्रेयसोः चयने भ्रान्तिं च स्पष्टतया वर्णयन् कथाकारः अन्तिमे जीवनस्य परिधेः विस्तारे एव समग्रं सुखं विलसति इति समग्रमानवजातेः कृते इमां शिक्षां प्रदाय पाठकस्य मनसि अतृप्तिं रक्षन् एव उपसमहरद् इति कथाकारस्य कथारचनकौशलं विजयतेतराम्।

आतङ्कास्त्रयः आनन्दाश्च त्रयः- कथायाम् अस्याम् अलौकिकशक्तेः विवरणेन त्रासः, विस्मय इत्यादीन् विविधान् भावान् जागरयन् कथाकारः अभिचारकर्मणः सूक्ष्मविषयान् कथाच्छलेन वर्णयति। सामान्यत आधुनिककथासु पुरोहितानां वञ्चकत्वम् एव प्रतिपादयन्ति लेखकाः। अत्र तु ततः विपरीतं वर्णनं कुर्वता कथाकारेण कासाञ्चन सामान्यपृच्छानां युक्तियुक्तम् उत्तरम् अपि उपास्थापयत्। एवम् एव अन्यमतीयेन सरलमतेः बालिकायाः वञ्चनस्य वर्तमानकालिकी समस्या अपि मनाग् अत्र उपस्थापिता। कथायाम् अचल-अनल-अनिलसम्बन्धिनी विपद्, उद्योग-उत्पत्ति-उद्धाहसम्बन्धिन आनन्दाः च भाषाचमत्कारम् अपि सृजन्ति।

द्रढीयान् विश्वासः- कथायां कृषिसम्बन्धिन्यः अद्यतन्यः समस्याः भृशम् उपस्थापिताः। वाणिज्यसंस्थाभिः कृषकवञ्चनम्, भूगर्भस्थजलसमस्या च यथा एकतः निराशतां जनयति, तथैव एकस्याः सचेतनमहिलायाः सामान्यप्रतिवादस्य सुमहान् सामाजिकः परिणामः अन्यत उत्साहस्य सर्जनं करोति। समग्रकथायां पात्रचित्रणस्य औचित्यं मनोहारकं वर्तते। अन्ते च रमया विधवानां विवाहस्य विषये यः

प्रसङ्ग उपस्थापितः सः अपि अत्यन्तं मर्मस्पर्शी वर्तते। सामान्यतः अस्मिन् प्रसङ्गे विधवायाः पुनर्विवाहस्य निदानम् एव कल्पयन्ति कथाकाराः। किन्तु प्रकृतकथाकारः पुरुषस्य विपत्नीकजीवनयापनस्य निदानं कल्पयन् वास्तविकीं भारतीयदृष्टिम् उपस्थापयति पाठकानां पुरतः।

अनुकम्पः आधाराय- कथा एषा सम्पूर्णसङ्गहे हृदयस्पर्शिकथासु श्रेष्ठतमा इति मे मतिः। पुरोहितस्य यजमानस्य च सम्बन्धः कः इति विषये भारतीयसङ्कल्पनां स्पष्टतया विवृण्वन् अस्यां कथायां कथाकारः भारतीयताया जययात्राम् उद्धोषितवान्।

सम्प्रदायपरः अर्चकः शास्त्रिवर्यः विशिष्टचरित्रवान्। पुरोहितः स पुरतः स्थित्वा परिवारस्य हितं विदधत् पुरोहितस्य आदर्शं प्रतिष्ठापयति अद्यत्वे। दक्षिणाप्राप्त्यै पूजा क्रियते इति भावनाया विपरीतां भावनां प्रतिपाद्य स उद्धोषयति यद्, दक्षिणाभावे गृहस्थस्य पूजा न चलति चेत् तत्र पुरोहितस्य वैयर्थ्यम्। पुनः देवपूजा देवभावनया कर्तव्या न दक्षिणाभावनया। एवम् एव अस्वस्थं नारायणगौडं द्रष्टुं गतः दक्षिणात्वेन प्राप्तान् तण्डुलान् शाकान् च दरिद्राय यजमानाय यच्छन् दानस्य योग्यम् उपयोगम् उपदेशमात्रेण न अपि तु आचरणेन प्रतिपादयन् स स्वस्य दैवत्वं दृढीकरोति। नारायणगौडम् उत्थापयितुं गतः स पुनःस्नानस्य प्रसङ्गेन पुनः स्नानं करिष्यामि इति वदन् परम्परायां स्वादरं प्रकटयति। अत्र मानवतायाः नाम्ना परम्परायाः खण्डनं तेन न कृतम्। अपि तु मानवतायाः परम्परायाः च न कोऽपि परस्परविरोधः विषयभेदाद् इति प्रतिपाद्यते। न केवलम् एतद्, अपि तु पुरोहितेन पुनःस्नानरूपं कष्टं सोढ्वा अपि मानवतां परम्परां च रक्षति। एष संयम आत्मत्यागः च वस्तुतः सर्वविधसद्गुणस्य आकर इति अनेन प्रतिपादितं भवति। नारायणगौडस्य दयनीयस्थितेः स्वल्पाक्षरम् अपि विवरणं मर्मन्तुदम् अस्ति।

ग्रामस्य सर्वान् विरुध्य नारायणगौडाय तण्डुलादिकं तस्य स्तुषायै स्वगृहाद् लज्जावरणवस्त्रं च प्रदाय यः नारायणगौडस्य ऐहिकम् अपि हितं विधत्ते, स्वयं नारायणस्य क्षेत्रे कृषिं कारयित्वा तस्य जीवनं रक्षितुं यतते तस्य एव विषये नारायणस्य दुर्भावना मानवमनस एकं रहस्यमयम् अंशं प्रकटयति।

केनचिद् अपि प्रकारेण पारम्परिकविद्याया रक्षणाय प्रयासः कर्तव्य इति सुष्ठु प्रतिपाद्यते कथायाम्। पारम्परिकविद्याया अपि सेवाभावेन एव प्रयोगः भवति इति विषयं सुन्दरतया निरूपयन् कथाकारः भारतस्य वास्तविकीं संस्कृतिं उपस्थापयति पाठकानां पुरतः। एवम् एव तस्या विद्याया रक्षणाय उपयुक्ता स्त्री अपि नियोज्या इति प्रतिपादयन् वयोलिङ्गादीनां विद्याग्रहणे अबाधकत्वं सुष्ठु निरूपितवान् कथाकारः।

नारायणस्य पुत्रेण कृतस्य पापस्य फलं तस्य परिवारेण भुज्यते। एष सामाजिकः दण्डः। एतादृशसामाजिकसंरचनाया एव कारणात् पूर्वं समाजे अपराधानां बाहुल्यं नासीत्। अद्यत्वे तु वैधिकदण्डमात्रस्य भयं, तद् अपि न्यायपरं न भवति इति अपराधानां बाहुल्यं वर्धत इत्यपि अवधेयः अंशः। समाजस्य उन्मार्गगामितायां तु शास्त्रिवर्येण सदृशाः समाजमुख्याः समाजं मार्गं वर्तयन्ति इति आसीद् भारतस्य समाजस्य उत्कर्षः। ईदृश एव समाजः विश्वस्य सुखं विधास्यति इति स्पष्टतया व्यज्यते कथया।

एतावता घटनाबाहुल्येन अपि कथायाः कथात्वं न विभग्नम्। एकस्य परिवारस्य सुखदुःखादिकथाम् आश्रित्य समग्रस्य ग्राम्यसमाजस्य, कुलपरम्परायाः, तद्रक्षणोपयोगस्य, सामाजिकसमस्यानां च विवरणम् उपन्यस्य कथाकारः पाठकहृदयं जयति।

अपूर्वः अवसरः- एषा कथा न कपोलकल्पिता। परमवीरचक्रेण सम्मानितस्य योगेन्द्रसिंहयादवस्य वास्तविकी कथा इयम्। उत्तमपुरुषविधया योगेन्द्रस्य कथामाध्यमेन कार्गिलयुद्धस्य विशदविवरणं पाठकहृदये विचित्रान् भावान् जनयद् रससञ्चारं करोति। भारतीयसैनिकानाम् आत्मत्यागं तेषां युद्धकालिकमनोभावान् च सुष्ठु वर्णयति कथाकारः अत्र।

निर्गते नीरे- एकमुखिनी गतिः अस्याः कथायाः वैशिष्ट्यम्। कथायाः वर्ण्यविषयः तु ललितायाः विवाहसम्बन्धविनिश्चये आगता समस्या तत्परिहारः च। एतावतः वर्णनं कुर्वन् कथाकारः शिष्याचार्ययोः श्रद्धाविश्वासपूर्णं सम्बन्धं, ललितायाः मनोदाढ्यं, वरदराजेन स्वेन अनवगतं ललिताविषयकं भावं, सहकारसङ्घस्य आर्थिकभ्रष्टाचारं तेन च सामान्यैः अनुभूयमानं क्लेशं च तथा पटुहस्तेन वर्णयति कथाकारः

येन क्वापि कथाया मूलधारायाः छेदः न भवति।

द्वित्रान् मुद्रणदोषान् विहाय कथा सुखपाठ्या अपि वर्तते। कथाया नाम अपि अन्वर्थतां भजते। मनसि उद्गतस्य भावस्य परिचयं प्राप्य तस्य समये प्रकटीकरणं न कृतं चेद् अनुतापः कर्तव्यः भवति। अत्र निर्गतं नीरं सदा प्रवहतः कालस्य एव प्रतीकम्। कालः सकृद् गतः न प्रत्यायाति। एवं नद्याः जलम् अपि। अतः काले सर्वं कर्तव्यम्।

पुण्यदा यात्रा- तपस्विन्याः शारदाम्बायाः जीवनेन आदर्शभारतीयजीवनं वर्णितवान् कथाकारः। कथायां फ्लैशबैक-तन्त्रस्य उपयोगः साधीयान्। शारदाम्बायाः कृते अटोचालकानाम् अपि श्रद्धापूर्णः व्यवहारः तस्या जीवनस्य पावित्र्यं सूचयति। जगन्मातुः नाम धृतवत्या तया वस्तुत एव सामान्यस्त्रीजीवने जगन्मातृत्वं सम्पाद्य आदर्शः कश्चन समुपास्थायि जगतः पुरतः। कर्तव्यबुद्ध्या पुण्यापुण्यार्जनौदासीन्येन कथं शास्त्रवचःपरिपालनं कर्तव्यम् इति स्पष्टं निरूपितम् अत्र। पुण्यसम्पादनस्य अपि केचन भ्रान्ता उपाया अस्मन्मनसि पदं कुर्वते। तद्विषयकं स्पष्टं विचारम् उपस्थापितः कथाकारेण। शिवरूपिणः जीवस्य सेवया शारदाम्बा चिकित्सालयम् एव तीर्थक्षेत्रं सम्पादयति।

अशुष्का नदिका- विचित्रा इयं कथा। अत्र श्रेष्ठसमाजस्य उदाहरणं प्रस्तुतं कथाकारेण। तादृशः समाजः यत्र 'उक्तं वचनम् अपि शिलालेखायते।' अद्यत्वे यदा जनाः लिखितम् अपि वचनम् अपालयन्तः न्यायालयं यावद् धावन्ति तत्र तारुण्ये कदाचित् केनचित् मञ्जुनाथस्य पुरतः कृता प्रतिज्ञा अद्य यावद् मनसि संस्थाप्य तदनुगुणव्यवहारस्य मनोदाढ्यं विरलम् एव। किन्तु, एतद् अपि स्मर्तव्यं यद् आमेरिकावास्तव्यः अपि नरहरिः अस्याः प्रतिज्ञायाः स्मरणं करोति। पुनः आमेरिकायाम् उद्योगी आधुनिकः पौत्रः अपि सम्प्रदाये आस्थावान् अभवत्। प्रायः सम्प्रदायस्य समाजरक्षणे उपयोगं वीक्ष्य साम्प्रतिककालस्य समाजस्य मूल्यहीनताम् अनुभूय च। कथायां जलसंरक्षणस्य परिसरसंरक्षणस्य च विषयः सम्यग् उपस्थापितः। एतादृशानि कार्याणि सर्वकारस्य न अपि तु समाजस्य इति प्रतिपादयन् मठाधिपत्यादीनां सामाजिकमार्गदर्शकानां भूमिकाम् अपि अत्र प्रकटयति कथाकारः। अन्ते च वृद्धस्य रामचन्द्रस्य पौत्रस्य सुखाय प्रतिज्ञानिरासाय यः निर्णयः कृतः तेन रामचन्द्रस्य वास्तवज्ञानम् अपि श्लाघार्हम् इति वक्तव्यम्। स्वीयदुराग्रहेण अग्रिमकुलस्य सुखभञ्जनं न उचितम् इति वर्णयता कुलपरम्परायाः माहात्म्यं तद्रक्षणस्य किञ्चिद् रहस्यम् अपि अत्र प्रकटितम् इव।

ग्राम्यक्षेत्रे प्रवहन्त्याः नद्याः अशुष्कतायां कारणं ग्रामीणां सम्प्रदायश्रद्धाया अशुष्कता इत्येवं कथाया नाम व्यञ्जनागर्भं वर्तते। अतः प्राचीनपरम्परायाः महत्त्वं सदर्थकदृष्ट्या अवगम्य कुप्रथाभ्यः तां पृथक्कृत्य तस्याः संरक्षणं कर्तव्यं यथा दूषणाद् रक्षित्वा नद्याः रक्षणं कर्तव्यम्। अन्यथा समाजे समस्या एव वर्धेरन्।

पराजयात् जयः- कथायाम् आधुनिकभोगसर्वस्वजीवनस्य आपातजयः अन्ते पराजयत्वेन परिणमते। कथायाः शैली विशिष्टा। त्रयाणां स्ववचननिबद्धा कथा। एकैकः स्वकथां श्रावयन् स्वीयमनोभावं यथा प्रकटयति तथा अन्येषां विषये स्वमनसि वर्तमानान् भावान् अपि प्रकटयति। आत्मसाक्ष्येण वर्णनं कुर्वन्तः ते स्वीयगुणदोषादिकं स्पष्टशब्दैः प्रतिपादयति कथायाम्। जीवनं कथं यापनीयम् इत्यत्र आदर्शं संस्थापयति आदित्यः। यत्र कार्यं प्राप्तं तत्र कुग्रामे समाजस्य समुद्धाराय तेन कृतः प्रयत्नः असामान्यः। तस्य पुरस्कारत्वेन तेन तद्ग्रामीणानां तस्य विषये श्रद्धा, स्वपत्न्याः मोहभङ्गपुरस्सरं सान्निध्यम् अपि समधिगतम्। कदाचित् हठेन स्वग्रामे स्थितवता तेन एतत् सर्वं प्राप्तं न स्यात्। श्रीकण्ठस्य निर्णयः अपि अत्र विचार्यः विषयः। पुत्रस्य परिवारः कथं रक्षणीयः इति विचिन्त्य तेन यत् कृतं तत् तु तस्य दूरदर्शितायाः प्रमाणम्। दीपा अपि भोगसर्वस्वजीवनस्य असारत्वं तेन एव अवगत्य पत्युः श्वशुरस्य च त्यागपूर्णजीवनस्य मार्गम् अनुसरति अन्ते। सर्वकारीयशिक्षाव्यवस्थाया दुर्दशाम् अपि वर्णयति कथाकारः। शिक्षकाः ग्रामस्य विद्यालयं न गच्छन्ति इति सूचयता शिक्षकाणां चारित्रिकस्खलनम् अपि प्रकटितवान् कथाकारः। दीपायाः पराजय एव वस्तुतः तस्याः जयः। नाम अपि तद् एव सूचयति।

उत्फुल्लम् अन्तरङ्गम्- अस्याः कथाया नाम्ना एव सङ्ग्रहस्य नाम कृतम्। कथायां मुख्यं वैशिष्ट्यं तावद् इन्दुमत्याः चरित्रम्। कथं काचन सामान्या महिला विपदि सुमहता धैर्येण जीवनं सुदृढं करोति इति

अस्याः कथायाः मुख्यः वर्णविषयः। इन्दुमत्याः निर्लोभता, स्वापत्यानां पालने संस्कारदाने च तस्याः दृढः सार्थकः च प्रयासः आशाव्यञ्जकः। तस्याः सर्वनाशम् आचरितवत्याः यातुः सकाशे पुत्रयोः गमनम् जानती अपि सा 'वैषम्यं न वर्धनीयम्' इति विचिन्त्य मनसि तद् अनुमन्यते इत्यनेन तस्या उदारता, वास्तवज्ञानं च प्रकटितं भवति। उमायाः गिरिजायाः च दीर्घकालिकविच्छेदानन्तरम् उमायाः पुत्र्या अस्वास्थ्यव्याजेन परिवारस्य मेलने गिरिजा सर्वं पुरातनं विस्मृत्य अग्रे आगता, उमा च स्वकृतदोषाणाम् अनुतापेन क्षालनम् अकरोद् इति सर्वेषाम् अन्तरङ्गम् उत्फुल्लं भवति। एतद् एव कथाया नामकरणे अपि बीजम्।

सन्तृप्तीच्छा- सन्तृप्तिः कथं प्राप्यते? वसुधाया यौवनस्य अहङ्कारस्य चूर्णीभाव एव कथायाः मूलसूत्रम्। पितृभ्यां सूचितेन विवाहेन जीवनं नरकमयं भवेत्, स्वजीवनस्य रूपयित्री स्वयम् इत्यादीनि तस्याः चिन्तनानि तस्या अहङ्कारमात्रं प्रकटयन्ति। स्वेच्छाचारस्य परिणतौ दुःखं प्राप्नुवती अपि सा दुष्टस्य पुरुषस्य आदर्शेन अपरं यं वृणुते सः अपि व्यभिचारी दुष्टः भवति। एवञ्च, पुरुषमात्रम् एव दुष्टः, औपचारिकीं शिक्षां प्राप्य स्वमनोऽनुकूलनिर्णये एव सुखम् इत्यादीनां चिन्तनानां वैयर्थ्यं कल्पयित्वा कथाकारः अन्ते वसुधया सन्तृप्तीच्छां प्रकटयति। वसुधा एकले विधुरे जीवने सन्तृप्तिं प्राप्तुं भूषणस्य अपत्याभ्यां स्वार्जितं धनदानस्य निर्णयं करोति। एतेन भूषणस्य विषये तस्या मनसि स्थितस्य भावस्य कृते यथायथसम्मानप्रदर्शनं करोति सा। अस्यां कथायाम् अल्पं पात्रम् ऊढवत्या अपि वर्षिण्याः चरित्रं विशिष्टम्। पत्युः प्रेमिकाम् अपि वसुधां सा मानवीयदृष्टिकोणतः विचारयति यत् तत् तस्या औदार्यं महत्त्वं च ख्यापयति।

उद्धरणम्- स्पशकथा इयं रहस्यस्य तत्समाधानस्य च सम्यग् निरूपणेन साफल्यं प्राप्ता। किन्तु तेन सह एव भगिन्यै दीयमानस्य धनस्य विषये देवराजस्य जुगुप्सा, तस्य मानसिकस्थितिः, विश्वेशस्य पितृभ्यां कन्यापणयाचनेन तस्य दुःखं, इन्दिरायाः मालायाः च मनोभाव इत्यादीन् विषयान् निरूपयन्ती कथा मानवमनोविश्लेषणं यथा करोति तथा एव पणयाचनादिकुप्रधानां गभीरसामाजिककुपरिणामम् अपि सुष्ठु वर्णयति।

निर्णयः- कथायां घटनाया अपेक्षया विचारस्य गाम्भीर्यम् अधिकम्। कावेर्या उद्योगः स्वीकर्तव्यः न वा इति विचारे क्रियमाणे प्रबोधः ताम् आदौ निराकरोति। तत्र प्रबोधस्य हार्दिकम् अज्ञात्वा तस्य विषये यत् चिन्तनं कृतं तस्य समुचितम् उत्तरं दत्तवान् प्रबोधः। किन्तु तद् उत्तरं युक्तियुक्तम् अपि कावेर्याः मनः न स्पृशति। प्राप्तायाः शिक्षायाः सार्थक्यं केवलम् उद्योगेन सिध्यति इति भावनावत्याः कावेर्याः वचनं, "सर्वं धनैकदृष्ट्या न द्रष्टव्यम्" इति तु तस्याः कृते उपहास इव भवति। यतः प्रबोधेन शिक्षाया उपयोगस्य अन्ये मार्गाः दर्शिताः चेद् अपि सा अर्थसम्पादनपरम् उद्योगम् एव वाञ्छति। किन्तु घटनाया दिक्परिवर्तनं भवति कावेर्याः मातुः अस्वास्थ्येन। यदा अग्रजः मातुः अस्वास्थ्यवार्तां श्रावयति तदा अपि उद्योगमोहेन कावेरी मातुः सन्दर्शनार्थम् अनुत्सुका इव भवति। क्रमशः भ्रातृजायायाः शारदाया अनुभवेन सा मनःसाम्यं प्राप्य ज्ञातुं प्रभवति यत् तस्या उद्योगाय न तस्याः पत्युः विरोधः न वा तस्याः श्वश्र्वाः। अपि तु तस्या उद्योगप्राप्तौ श्वश्र्वा सुमहान् आनन्दः एवं च पत्युः उद्यमेन एव तेन उद्योगः प्राप्तः भविष्यति इति। स्वानुभवेन शारदायाः च अनुभवेन सा परिवारस्य माहात्म्यम् अवगच्छति। उद्योगमोहं परित्यज्य परिवारपालने मतिमती भवति।

उपसंहारः

सम्पूर्णकथाग्रन्थे भारतीयताया जयकार उद्घोष्यते। अस्मच्छास्त्रेषु निबद्धाः वैयक्तिकादर्शाः, सामाजिकादर्शाः च मनुष्यस्य वैयक्तिकं जीवनं सामाजिकं च जीवनं सुखमयं विदधति इति प्रतिच्छत्रं कथाकारेण व्यञ्जितम्। यत् पाश्चात्यं तद् एव आधुनिकम् इति भ्रान्तिमतां सरसनिराकरणं कथानां सामाजिकप्रतिष्ठां वर्धयति। कथानां विषयवैचित्र्यम् अपि कथाकारस्य सामाजिकचेतनां विविधविषयस्य सुस्पष्टं ज्ञानं च भृशं प्रकटयति।

ग्रन्थे मुद्रणदोषाणां बाहुल्यं नितरां खेदजनकं पीडाकरं च वर्तते। मुखपुटं सुन्दरम् अपि तथा श्लाघार्हं तु नास्ति। पश्चावरणे यानि फुल्लकुसुमानि सन्ति तानि इतोऽपि सुन्दरतया यदि मुखपुटे भवेयुः तर्हि

कदाचिद् ग्रन्थस्य नाम्नः प्रकटने तानि समर्थानि भवेयुः। कथाकारस्य अन्येषां कथाग्रन्थानां प्रतीक्षायां
स्मः वयं पाठकाः।



सन्तृप्तिः^१

(जनार्दनहेगडेवर्यकृतकथाग्रन्थस्य समीक्षा)

(A criticism on *Utphullam Antaraṅgam* - collection of fifteen short stories in Sanskrit written by Janardana Hegde) published in 22nd issue of *Kathāsarit* (ISSN - 0976-4453) edited by Biswal, Banamali et.al., published by Kathabharati, Allahabad in March, 2016.)

कथासर्जने श्रीमतां जनार्दनहेगडेमहोदयानां दाक्ष्यमद्यत्वे कस्य वाऽविदितं स्यात्। सद्यः २०१५ क्रैस्ताब्दस्य दिसम्बरमासे सन्तृप्तिः इति कथाग्रन्थः तेषां प्राकाश्यमागतः वर्तते। विंशतिं कथाः विहाय अत्र विशेषः नाम मैत्रीमौखर्यमिति नाम्ना ग्रन्थस्य पुरोवाक् या च शतावधानिभिः विद्वद्वरेण्यैः रा.गणेशमहोदयैः लिखिता।

विंशतौ कथासु प्रथमा कथा कुत्रेति न मुख्यम् इति। कथाया नाम कथापाठे औत्सुक्यं वर्धयति। नगरे अधीयानां स्वसखीं गृहमानीतवती चञ्चला। तथा सह एव आहूताः तस्या एव महाविद्यालये अधीयानाः छात्राः केचन। ततः सहस्रलिङ्गं द्रष्टुं समागताः एते त्रयः नरराक्षसाः एकान्ते चञ्चलासुगुणे बलाद् उपभोक्तुं प्रयतन्ते। अकस्मात् स्वभ्रातृषुत्रेण सह सहस्रलिङ्गे विद्यमानं दोलासेतुं द्रष्टुं समागतः कृपाकरः तान् सर्वान् अपि दृष्ट्वा दुष्टान् दण्डयित्वा बालिके रक्षति। केन्द्रीयगुप्तचरविभागे कार्यरतः कृपाकरः तेभ्यः अपेक्षिताद् धनादिकं सर्वम् अपहृत्य तेषां दण्डप्रकारं सुगुणाम् एव अपृच्छत्। सुगुणा तु तान् अक्षाम्यत इति तान् अमुञ्चत्। ततः चञ्चलायाः ग्रामे प्रियव्रतस्य परिचितस्य महादेवस्य गृहं गत्वा तौ चञ्चलायाः जनकाय सर्वं निरवेदयताम्। तदा ज्ञातं यत्, पूर्वं प्रियव्रतेन सह चञ्चलायाः परिणयं कारयितुं चञ्चलायाः जनकेन प्रयासः कृतः आसीत्। किन्तु, चञ्चला एव कर्दमप्रियः सामान्यः कृषिकः अयम् इति उक्त्वा तं सम्बन्धं निराकरोत्। चञ्चलां विपदापन्नां वीक्ष्य प्रियव्रतः पूर्वघटितं सर्वं विस्मृत्य एव तयोः रक्षणे मतिमान् अभूत्। अयं न विशेषः। सदाचारी सद्बुद्धिमान् मनुष्य एव तथा कुर्यात्। विशेषः नाम विधात्रा चञ्चलायाः रक्षणार्थं प्रियव्रतम् एव प्रैषयत् इति। येषां नगराभिजनानां नगरवास्तव्यानां विषये तस्याः आदरः आसीत् तादृशेभ्यः यं सा कर्दमप्रियं कृषिकं मत्वा निराकरोत् तेन एव तस्याः मानः प्राणाः च रक्षिताः। ततः चञ्चलया अनादृतं प्रियव्रतरत्नं यत्नेन स्वीकरोति सुगुणा। प्रियव्रतेन उक्ताः ग्रामीणजीवनसमस्याः ज्ञात्वापि सा सुदृढाभिप्रायं प्रकटयति तं परिणेतुम्।

कथायां सुगुणायाः चञ्चलायाः च स्वभाववैपरीत्यम् एव प्राणभूतम्। एतत् प्रतिपादयितुम् एव अन्याः घटनाः परिकल्पिताः। चञ्चला स्वभावचञ्चला। स्वयं ग्रामे जाता अपि ग्रामीणेषु कृषिकेषु अनादरं, नगरवास्तव्यानां विषये अनुचितम् आदरं प्रदर्शयन्ती सा स्वीयां मूढतां प्रकाशयति। सुगुणा नगरे जाता। ग्रामीणेन जीवनेन सह अपरिचितप्राया। किन्तु, सा परिणतबुद्धिः। चञ्चलया प्रियव्रतस्य निराकृतौ सा दृढतया स्वमतं प्राचीकटत्। स्वयं तादृशेन कृषिकेण विवाहम् अपि अङ्गीकरोति। काले च समागते सा तथा आचरणाद् अपि न पलायते। अत्र एव सुगुणायाः सुगुणात्वम्। अन्वर्थनाम्नी सा।

ग्रामे जीवनं यापयितुं न शक्यते इति मतिः अनुचिता। ग्रामे वा भवतु नगरे वा केन सह जीवनं याप्यते तद् मुख्यम्। येन सह जीवनयापनम् अङ्गीकृतं तस्य तस्याः वा स्वभावः विचारणीयः न तस्य तस्याः वा वृत्तिः इति सुखिजीवनस्य रहस्यम्। अद्यत्वे ग्रामे निवसन्तं सुशिक्षितं शुद्धचारित्र्यसम्पन्नं धनाढ्यम् अपि जनं कृषिकम् इति अनादृत्य नगरे स्थितम् अन्यस्य अधीने प्राप्तवृत्तिकम् अल्पवेतनम् अपि जनम् आदरयन्ति काश्चन। अयं तु पाश्चात्यमोहः इति वयं भावयामः।

कथायां चरित्राणां विन्यासः, कथायाः प्रवाहः, नाटकीयता च मनो हरन्ति।

तृप्तिश्च भारवाहनात् इति द्वितीया कथा सङ्ग्रहस्य। भारतस्य काचन विशिष्टा संस्कृतिः वर्तते। सामान्यतः अभारतीयेषु दर्शनेषु मनुष्यस्य उपभोगार्थां सृष्टिः इति कल्प्यते। प्रकृतिः मनुष्यस्य सेविका

^१समीक्षितकथाग्रन्थः- सन्तृप्तिः। (विंशतिकथानां सङ्ग्रहः)। ग्रन्थकारः- जनार्दनहेगडे। प्रकाशिका- संस्कृतभारती, 'अक्षरम्', ८ उपमार्गः, २ घट्टः, गिरिनगरम्, बेङ्गलूरु- ५६००८५। प्रकाशनवर्षम्- २०१५। पृष्ठसंख्या- xii+183। मूल्यम्- ₹ ८०/-।

उपभोग्या च इति विभाव्यते। किन्तु, भारतीयं दर्शनं मनुष्यं सृष्टेरङ्गं मन्यते। यथा शरीरे सर्वाणि अङ्गानि अन्येषाम् अङ्गानाम् उपकरोति समग्रस्य शरीरस्य च उपकरोति तथा एव मनुष्यः समग्रायाः सृष्टेः उपकारं स्वीकुर्यात् तद् अङ्गीकृत्य प्रत्युपकारं च कुर्यात् इति भावना भारतीयजीवनदर्शनस्य मूलभूमिका। सर्वे वयं जन्मनः प्रभृति बहूनि ऋणानि स्वीकुर्मः। जन्मदात्रोः, ज्ञानसाधकानाम् ऋषीणाम्, अस्य समाजस्य सर्वस्य अपि ऋणम् अस्मिन् एव जन्मनि प्रतिनिवर्तनीयम् इति अस्माकं जीवनोद्देश्यं भवति। वयं सृष्टेरङ्गभूता इति भावनात एव वयम् अपरिचितम् अपि जनम् आत्मीयतया आह्वयामः। तथा करोति उपेन्द्रः अलका च। तयोः गृहस्य भागं भाटकाय यच्छतः भरद्वाजस्य परिचयं प्राप्य धनकष्टं सहमानः अपि मित्रपुत्राद् धनस्वीकारं निराकुरुतः उभौ अपि। भरद्वाजः तद् न अङ्गीकरोति। तस्य पिता विष्णुमूर्तिः स्वीयं जीवनम् एव समापितवान् स्वजनकेन कृतस्य पापस्य प्रायश्चित्तं कर्तुम्। जनकेन जनतायाः धनं यद् नाशितं तस्य प्रत्यर्पणाय स प्राणप्रियस्य मित्रस्य गृहे चौर्यम् अपि कृतवान्। जनतायाः धनं कथम् अपि प्रत्यर्पणीयम्। तेन यदि मम एकस्य पापं भवेत् तथापि कुलस्य मानहानिः तु रक्ष्यते इति भावनया स मित्रेण विश्वासघातं कृत्वा कथम् अपि मन्दिरस्य धनं प्रत्यर्प्य ग्रामम् अपि त्यक्त्वा सकुटुम्बकः अन्यत्र हीनवृत्तिभाग् जीवनं यापितवान्। तावता कुटुम्बं पालयित्वा पुत्रम् अभियन्तारं कृत्वा च स निश्चिन्तः न तिष्ठति। मित्रस्य गृहे चौर्यं यत् कृतं तत् तं मृत्युशय्यायाम् अपि बाधते। पुत्रः अपि तेन अनुरुध्यते यथा कथम् अपि ऋणादिकं कृत्वा वा मित्रात् चोरितस्य प्रत्यर्पणं यथा भवेत् इति। भरद्वाजः तथा आचरति अपि।

एतद् एव जीवनदर्शनं भारतस्य। समग्रकथायाम् एषा एव वार्ता उद्धोषिता कथाकारेण। कथायां भरद्वाजस्य पितामहेन कृतस्य अनुचितकृत्यस्य पृष्ठतः स्थितं वञ्चनम्, उपेन्द्ररावः यदा स्वगृहस्य वृत्तान्तं श्रावयित्वा भाटकदानस्य प्रयोजनं कथयति तदा तस्य विषये भरद्वाजस्य भावना, उपेन्द्रेण परिवारपरिचये पृष्टे भरद्वाजस्य भावना इत्यादिभिः साम्प्रतिकसमाजदोषा अपि प्रकाशिताः। अन्ये बहवः लघवः अंशाः कथायां सरसाः सन्ति। यथा उपेन्द्रेण भरद्वाजस्य अनागमनेन उपेन्द्रदम्पत्योः वार्तालापः, उपेन्द्रस्य गृहात् चौर्यसमये विष्णुमूर्तेः मनोभावः इत्यादयः।

काले दत्तम् इति तृतीया कथा समाजस्य द्वयोः मुख्ययोः समस्ययोः विषये प्रवर्तते। अतीव रुचिकरम् एतत्। पाश्चात्यदर्शने योग्यतमस्य जीवनाधिकारः (Survival of fittest) इति काचन नीतिः उद्धोष्यते। तस्य नीतेः अनुसरणेन अस्माकम् अपि समाजे बहवः दोषाः समुद्भूताः। तेषु अन्यतमः दोषः भवति वृद्धानां बालानां च उपेक्षा। ये बालाः मातापितृविरहिताः भवन्ति तेषां दुर्गतिः तथा च वृद्धानां दुर्गतिः समाजस्य कलङ्कः। समग्रेण समाजेन खलु एते दुर्बलाः पालनीयाः। मानवता तथा शिक्षयति अस्मान्। दुर्बले एव अपत्ये पित्रोः स्नेहाधिक्यं पक्षपातः च प्रकृतिसिद्धः खलु। कान्तरामः तादृशः अनाथः बालः। वेदाचलः च तादृशः उपेक्षितः वृद्धः। वेदाचलेन यौवने कान्तरामः पालितः। तेन कान्तरामः वृद्धस्य वेदाचलस्य सेवया ऋणम् परिशोधयति। वेदाचलस्य स्वापत्यानां पालने कदाचित् काचन स्वार्थभावना स्यात्। कदाचित् तेन एव कारणेन तस्य अपत्ये तस्य वार्धक्ये तं न पूजयतः। किन्तु, कान्तरामस्य विषये तेन यः उपकारः कृतः स उपकारः महावृक्षच्छाया इव तस्मै वार्धक्ये आश्रयं प्रयच्छति। कथाया अन्तिमा पङ्क्तिः एव विशिष्टा। काले दत्तस्य एव महत्त्वम् अधिकम् इति। कान्तरामस्य वेदाचलेन काले उपकारः कृतः, कान्तरामः अपि वेदाचलस्य काले एव उपकारं कृत्वा प्रत्यर्पयति इति विशिष्टः अंशः। कथञ्चित् कथां पठित्वा प्रसिद्धस्य हिन्दीचित्रस्य बागवान् इत्यस्य कथया साम्यं परिलक्षितम्। वर्णनपाटवं तु विशिष्टम् एव अस्ति कथाकारस्य।

मूले प्रीतिः इति चतुर्थी कथा आदर्शवानप्रस्थजीवनं वर्णयति। मूलम् अत्र स्वदेशः स्वसंस्कृतिः च। ऐहिकसुखभोगाय स्वदेशं परित्यज्य देशान्तरप्रस्थानं यथा आशादेव्या अननुमतं तथैव वैधव्यप्राप्तेः अनन्तरं स्वीयं जीवनं समाजाय कथम् उपयोगि भवेद् इति विषये एव अवधानवती भवति। पुत्राणां जीवने स्वमतस्य प्रभावप्रतिष्ठापनम् अपि सा न इच्छति न करोति च। या स्नुषा श्वशुरस्य मरणात् परम् और्ध्वकायिककर्मणे न समागता तां स्नुषां, यः पुत्रः पितुः दाहसंस्काराय न समागतः तं पुत्रं, देशान्तरे वासं निश्चितवतः पुत्रस्य श्वशुरादीन् च सा स्वकर्मणा स्वजीवनस्य पावित्र्येण च प्रभावयति देशं च प्रतिनिवर्तयति। कथाकारेण अल्पीयोभिः वाक्यैः सर्वम् एतत् सुष्ठु निरूपितम्। आशादेव्याः चरित्रं

यथा प्रभावि वर्तते तथैव धारिण्याः चरित्रम् अपि अत्र सूक्ष्मेक्षिकया परिशील्यते चेत् अतीव दृढमिति प्रतिभाति। समाजस्य परिवर्तने नारीजागरणस्य अनुच्चारिता वार्ता कथञ्चिद् अत्र घ्राणपथम् आयाति।

महती नाम्ना महति न हृदयेन। स्वगृहे स्थाने सत्यपि हृदये अन्येषां कृते न तस्याः स्थानम्। स्वजननीं, श्वश्र्वीं, ननान्दारं च सा स्वगृहे स्थातुं न अनुमन्यते। विविधैः क्षुद्रकृत्यैः सा स्वस्याः क्षुद्रचारित्र्यं प्रकटितवती आजीवनम्। यदा सा दुर्घटनया विश्रान्तिं प्रार्थयते तदा तस्याः साहाय्यार्थं न तस्याः माता न वा अन्ये आगन्तुम् इच्छन्ति। अन्ततः महत्याः श्वश्रूः जीवनस्य माता स्वस्याः आसन्नप्रसवां स्तुषां जीवनस्य भ्रातृजायाम् अन्येषाम् अधीनां कृत्वा स्वयम् आयाति। अन्येषां निवारणाय महती यानि तन्त्राणि आश्रितवती तानि तन्त्राणि तस्या एव निराकरणाय अभूवन् अग्रे इति कर्मणः अमोघत्वं प्रतिपादयति एषा कथा। इतोऽपि अवलोकनीयं नाम जीवनस्य माता स्वकर्तव्यात् न च्युता भवति। एतत् शिक्षणीयम्। निवारणम् इति कथायाः नाम अपि व्यञ्जनापरं वर्तते।

ऋजुहृदयः सत्यनारायणः गृहस्य सर्वं कार्यं सम्पादयन् अपि दायादैः वञ्चितः। तस्य पत्नीपुत्रौ च तैः विषप्राशनेन व्यापादितः। तेन विकलमतेः सत्यनारायणस्य मतिवैकल्यं प्रतिपादयता कथाकारेण वस्तुतः समाजस्य स्वस्थत्वेन परिचितानाम् एव मतिवैकल्यं सुष्ठु निरूपितं वर्तते। सत्यनारायणस्य दायादाः, दानेशगौडः इत्यादयः एव वस्तुतः मतिविकलाः सन्ति। किन्तु, आशाया वार्ता इयम् एव यत्, सत्यनारायणस्य चिकित्सायै दत्तावधानः रामदेवः, गजपतिः इत्यादयः अपि समाजे सन्ति। प्रीतिदासस्य सत्यनारायणस्य चरित्रवैशिष्ट्यं सुन्दरतया प्रतिपादयन् कथाकारः गोदावर्याः मृत्या, सत्यनारायणस्य आकुलेन रोदनेन, संसारं परित्यज्य तस्य गमनेन च पाठकानां मनःसु करुणरसस्य उद्रेचने समर्थ इति निश्चप्रचं कथयितुं शक्यते।

शीघ्रकोपस्य पितुः तर्जनेन ताडनेन च स्वल्पे एव वयसि गृहं परित्यज्य गतवान् प्रद्युम्नः जीवने साफल्यम् अर्जयति। अनघां परिणयति। अनघा न केवलं नाम्ना अपि च स्वभावेन अपि अनघा। अनपत्यतादुःखाद् दूरं गच्छन्ती अपि सा यदा पतिम् अनपत्यतादुःखवशाद् उन्मार्गगामिनं पश्यति तदा स्वजीवनस्य वैयर्थ्यं कल्पयन्ती अपि अन्यया नार्या तस्य विवाहाय मतिं विधत्ते। पत्युः द्वितीयविवाहात् परं वर्षम् अपि न जीवति। सपत्याः तस्याः पित्रोः च अत्याचारम् असहमाना आत्महननं करोति। चन्द्रचूडः जीवने किं प्राप्तवान् इति तु विचार्यम् अस्ति। स्वपुत्रीं सपत्नीगृहं प्रेषितवतः तस्य पुत्री गर्भिणी एव दिवङ्गता, जामाता च आत्महननेन दिवमगात्। एतादृशाः जनाः समाजस्य भारभूताः। विचित्रं जीवनम् अस्ति प्रद्युम्नस्य अनपत्यतादुःखं न अतीव विरलम् अद्यत्वे। अनपत्यतादुःखम् अनघायाः अपि अल्पं न आसीत्। सा दुःखितमनाः अपि न उन्मार्गगामिनी अभूत्। प्रद्युम्नः तु उन्मार्गगामी सञ्जातः। किम् इदं तस्य पितुः चरित्रस्य प्रभावः तस्मिन्? प्रद्युम्नः अत्यल्पवयस एव जीवनस्य कष्टकरान् अंशान् पश्यन् अपि जीवने परिपाकं न लब्धवान् इति अपि विचित्रम्। यथा तस्मै अज्ञातकुलशीलाय आश्रयः स्वपुत्री च दत्ता शेखरेण किं तथा सोऽपि कञ्चन अनार्थं बालं पितृच्छायां दातुं न शक्नुयात्? एतेन भाति यत्, स जीवनस्य प्रकृतं बोधं प्रकृतां शिक्षां च न अलभत। आदर्शं जीवनं मन्दाकिन्याः। तथा पत्युः मरणात् परम् अपि स्वजीवनं व्यवस्थापितम्। स्वगर्भजान् पुत्रान् सपत्नीगर्भजां च पुत्रीं यथायथम् अपालयत्। तस्याः स्वभाववैशिष्ट्यम् एव इदं यत्, सपत्नीपुत्री अपि तां स्वमातरं मन्यते। प्रद्युम्नेन उपार्जितां सर्वां सम्पदं प्राप्य अपि सा तस्याः स्वीकारं निराकुर्वती उपाहारगृहस्य प्रबन्धकाय प्रशान्ताय सर्वं प्रदाय प्रतिगता। मन्दाकिन्याः जीवनं यत्र एकतः शिक्षाप्रदा तथैव प्रद्युम्नस्य जीवनम् अपि अस्मभ्यं विशिष्टां शिक्षां प्रददाति। अनघायाः, प्रद्युम्नस्य, वसुमत्याः च जीवनकथा अत्यन्तं मर्मन्तुदा वर्तते इति वक्तव्यम् एव भवति। कथायाम् इदं गूढं तथ्यम् अपि अस्ति। जीवने यस्य कस्यचिद् अपि जनस्य समस्याः आगच्छेयुः। आत्मशक्त्या, आत्मबोधेन, चारित्र्यबलेन च तस्याः समस्यायाः समाधानम् अन्वेष्टव्यम्। ऐहिकं साफल्यम् एव जीवनस्य सर्वसमस्यानां परिहारः न भवति। मन्दाकिन्याः जीवने दारिद्र्यम् आगतम्। तथापि सा त्रीन् पुत्रान् एकां पुत्रीं च स्वसामर्थ्येन एव अपालयत्। न सा मार्गात् च्युता। प्रभूतं धनं प्राप्य अपि सा आत्मबलेन तत् निराकरोति। अन्यतः, अनघा प्रद्युम्नः च जीवने भृशं साफल्यं लब्ध्वा अपि सामान्येन अनपत्यतादुःखेन पूर्णस्य परिवारस्य एव नाशम् असाधयताम्। चन्द्रचूडः धनलोभेन चतुर्णां प्राणान्

हतवान्। सर्वैः स्वप्रयत्नेन सर्वं जले हुतम् एव। किन्तु, यदि मन्दाकिनी स्वपुत्रेषु एकं दत्तकं प्रयच्छेत् तर्हि कदाचित् कथाया गतिः अन्यथा भवेत्। कथायां प्रतिचरित्रम् अपि अत्यन्तं विशिष्टं वर्तते।

कृषिककुटुम्बस्य स्त्रुषात्वेन समागता श्रीप्रदाम्बा अकाले पतिवियोगं प्राप्य अपि धैर्येण कुटुम्बं पालयन्ती पुत्रान् पोषितवान्। सम्यक् अध्ययनं निर्वर्त्य त्रिषु पुत्रेषु ज्येष्ठः अमेरिकादेशं प्रस्थितः, द्वितीयः प्रभासः मुम्बयीनगर्याम् उद्योगं समपादयत्। तृतीयः कलेशः तु ग्रामे एव पारिवारिकं व्यवसायं सम्पादयन् आस्ते। श्रीप्रदाम्बायाः ग्रामे एव स्थितिः। तस्याः मासद्वयात्मकात् अमेरिकाप्रयाणात् परं स्वदेशप्रत्यावर्तनेन कथायाः आरम्भः। कलेशस्य परिवारः एव वास्तविकः परिवारपदवाच्यः। मातरि सम्प्रातायां स मातुः अङ्गे शयानः पत्न्या सह प्रणयकलहे अन्तरितः भवति। तस्य पत्नी सरसा अपि श्वश्र्वा आलिङ्गने स्थिता सुखम् आस्ते। तयोः पुत्रः पुत्री च बलात् पितरम् उत्थाप्य पितामह्याः अङ्गम् अधिरोहतः। श्रीप्रदाम्बायाः अभावः गृहं गृहजनान् च भृशं तुदति स्म इति न वाचा अपि च आन्तरिकाचरणेन एव प्रकटितं सर्वैः। अमेरिकादेशे स्थितः सुधीशः यद्यपि ज्येष्ठः पुत्रः तथापि तस्य गेहे स्थितिः सुखकरी नासीत् श्रीप्रदाम्बायाः इति स्पष्टम् एव उच्चारितं तया। तत्र सर्वविधं सौकर्यं कल्पितं वर्तते। महानसे धूमस्य आधिक्ये अपायसूचिका घण्टा निनदति येन अपायः अपवारयितुं शक्यते। एवंविधानि अन्यानि सर्वाणि सौविधानि तत्र कल्पितानि। किन्तु, तत्र परिवारस्य प्राणाः न सन्ति। पुत्रः कदा गच्छति कदा आगच्छति इति निश्चितं नास्ति। स्त्रुषा अपि तथा। पौत्री गृहे स्थितां पितामहीं विगणय्य ई-जगति मित्रैः सह रमते। स्वसंस्कृतिः परिवारेण केनचित् अपि न ज्ञाता। न वा श्रीप्रदाम्बायाः विषये कस्यचिद् अपि दृष्टिः। सप्ताहान्ते अन्येषां गृहं गत्वा एव सा सुखम् अनुभवति। इदम् एव जीवनं नाम तत्र। अमेरिकां प्रवासिनः सुधीशस्य तत्परिवारस्य च जीवनशैलीं वर्णयता कथाकारेण तत्रत्यकौटुम्बिकजीवनस्य सुन्दरं चित्रं यद् उपस्थापितं तत् श्लाघ्यम्। श्रीप्रदाम्बायाः संस्कारः एव अस्यां कथायां मुख्या। श्रीप्रदाम्बा पितामही। तस्याः पितामहीत्वधर्मः तां स्वसुखम् अविगणयन्तीम् अन्यत्र नयति। पुत्राणां विषये कृतकर्तव्या सा पौत्राणां क्षेमाय सम्प्रति चिन्तयति। तया एव भावनया सा अमेरिकाम् अगच्छत्। किन्तु, तत्रत्ययोः पौत्रयोः तस्याः प्रयोजनम् एव न वर्तते इति ज्ञात्वा सा तत्र पुनः गमनं न इच्छति। मुम्बय्यां स्थितस्य पुत्रस्य पुत्रौ तु तस्याः स्नेहधारां वाञ्छतः। अतः तयोः कृते स्वस्नेहधारां प्रवाहयितुम् एव कलेशस्य सुखिकुटुम्बात् दूरं गन्तुं सा सज्जा भवति। एतद् एव श्रीप्रदाम्बायाः जीवनस्य पावित्र्यं नाम। कलेशः सरसा च स्वगृहात् अन्यत्र गमनं मातुः न इच्छति। मुम्बयीगमनप्रसङ्गे ताभ्याम् उपस्थापितेभ्यः प्रश्नेभ्यः एतत् स्पष्टं ज्ञायते। किन्तु, श्रीप्रदाम्बा सुष्ठु समाधत्ते तौ। पूर्वं द्वयोः पौत्रयोः वात्सल्यं वितरितवत्याः तस्याः वात्सल्यं सम्प्रति चतुर्षु प्रवहिष्यति इति उक्त्वा तया स्नेहस्य वात्सल्यस्य च माहात्म्यम् एव प्रख्यापितम्। पितामहीत्वधर्मं न विस्मरेयम् इति उक्त्वा कदाचित् सा पुत्रद्वयवद्भ्यां कलेशदम्पतिभ्याम् अपि भाविजीवनाय सूक्ष्मतया शिक्षां प्रयच्छति। पितामही इति अन्वर्था कथा।

विनोदारमण्योः यत्र पार्थकृष्णौ स्तः इति नामधेया कथा स्पशकथा। अद्यत्वे विषकुम्भः पयोमुखः घटः इव दुर्जनाः समाजस्य पुरतः स्वस्य साधुतां प्रदर्श्य बहुधा धनं मानं च सम्पादयन्ति। वञ्चयन्ति एते समाजम्। न केवलं बहून् वञ्चयन्तः केवलं प्रभूतं धनम् एव सम्पादयन्ति एते अपि च स्वेषाम् असहजकामतृषायाः वशीभूताः कृत्वा बहूनां स्त्रीणां जीवनं नरकप्रायं सम्पादयन्तः तासाम् दुर्भाग्यशालिनीनां परिवारम् अपि नाशयन्ति। एतादृशस्य चन्द्रहासगुप्तस्य रामरायरेड्डेः च वास्तविकं स्वरूपम् उद्घाटयितुं यादृशी साहसप्रवृत्तिः विनोदया प्रदर्शिता सा नूनं श्लाघ्या। चन्द्रहासेन बलाद् उपभुक्ता विनोदा पुनः स्वशरीरस्य उपयोगेन चन्द्रहासगुप्तम् आरक्षकाधीनम् अकरोत् इति सा अनेन समाजेन श्लाघनीया अपि। स्वस्याः आत्मत्यागेन सा बहूनां नारीणां सम्मानं जीवनं च रक्षितवती। किन्तु, तथापि समाजः एतस्य कार्यस्य कृते तां निन्दिष्यति इति अपि सत्यम्। समाजस्य ईदृशस्य मनोभावस्य विषये समाजेन एव चिन्तनं प्रवर्तनीयम्। समाजस्य परिष्करणे अद्यत्वे रमण्याः विनोदायाः च बहुधा प्रयोजनं वर्तते। स्पशकथां कथयन् कथाकारः समाजस्य मुख्यायाः कस्याश्चन समस्यायाः उपस्थापितवान्। श्लाघ्यः अयं विषयः।

सुस्थितः सुव्यवस्थितः च अस्माकं हिन्दुसमाजः कालप्रभावाद् बहुभिः दोषैः ग्रस्तः। तत्र महान् दोषः

नाम स्त्रीणां विषये दुर्व्यवहारः। स्त्रीणाम् उपरि अत्याचारं न पुरुषाः कुर्वन्ति अपि च समाजः करोति। समाजस्य नार्यः पुरुषाः च मिलित्वा स्त्रीणां जीवनं दुःखमयं विदधति। सद्योविधवायाः वनजायाः केशानां मुण्डनाय तदीया श्वश्रूः अन्याः महिलाः च बद्धकटयः। वनजायाः अनपत्यतायाः कारणम् अनवगत्य एव तस्यां दोषारोपः क्रियते आभिः। कथायां मुख्यतः तिस्रः समस्याः युगपद् उपस्थापिताः अतीव कौशलेन। अनपत्यायाः स्त्रियाः दुःखं, विधवानां विषये समाजस्य मनोभावः तथा धर्मशास्त्राभिमानिनाम् अल्पज्ञानां भण्डप्रायाणां पुरोहितानां वास्तविकं स्वरूपम् अज्ञता च। अद्यत्वे वनजानां राधादेवीनां च महतीम् आवश्यकतां स्मारयति तदपि वरमेव इति कथा।

तत् तु श्वःश्रेयसाय एव इति कथा शृङ्गाररसमयी। किन्तु, नायकः सुविद्यः स्वग्रामात् अन्यत्र गत्वा बलवता राजनैतिकनेत्रा मारियप्पेण युद्धा मारियप्पं पराजितवान्। कथाकारः विज्ञानविषये प्राप्तपदवीकेन नायकेन संस्कृतदिनकार्यक्रमं कारयन् संस्कृतस्य राजनैतिकविरोधविषयम् अपि उपास्थापयत्। किन्तु, तावता कथानायकस्य नायिकायाः माता नायकस्य विलम्बम् असहमाना अन्यत्र विवाहाय सज्जा। दिष्ट्या येन विवाहः निश्चितः सः अन्यां परिणीय पलायते। तेन पुनः तस्मिन् एव समये नायकेन सुविद्येन मातुः स्वस्य च अभीष्टाम् अर्चितां परिणीय सुखी भवति। केषाञ्चन विरलानां जनानां जीवने अकल्पिताः अनिष्टाः च घटनाः घटन्ते किन्तु तासां घटनानां फलं मङ्गलकरं भवति। तेषां जीवनस्य अद्यतनघटनाः श्वःश्रेयसाय भवन्ति।

अध्ययने मन्दबुद्धिः चन्द्रहासः स्वयत्नेन धनागमं व्यवस्थापयत्। तस्य व्यवसायः अनैतिकः आसीत्। किन्तु, तेन विद्यालयशिक्षकाः विद्यालयभवनस्य निर्माणाय तस्य सकाशाद् धनं वाञ्छितुं न लज्जन्ते, तस्य निमन्त्रणाय गन्तुं लज्जन्ते। एते एव तस्य पणनकेन्द्रं गत्वा पणनं कुर्वन्ति रहसि। इयम् अद्यत्वे समाजावस्था। यदि समाजे त्रुटयः न स्युः चन्द्रहासस्य अनैतिकव्यवसायः न चलेत्। स एव चन्द्रहासः जीविकायै अनैतिकं मार्गम् आश्रयन् अपि विद्यालयभवननिर्माणाय लक्षशः ददाति। तावता न सन्तुष्यति सः। प्रमोदस्य सत्सङ्कल्पसाधनाय स्वीयं पणनकेन्द्रं पिधाय छात्रावासाय तद् भवनं ददाति सः। स्वस्य कर्मकरस्य पत्नीं पुत्रीं च पालयति समाजेन दीयमानम् अपवादं तूष्णीं सहमानः। चन्द्रहासस्य अनैतिकव्यवसायः यद्यपि खेदाय किन्तु, तस्माद् अधिकखेदाय समाजस्य इयं भण्डतापूर्णा मनोदशा। समाजस्य परिष्कारः एव सर्वविधरोगप्रतीकारः। कथाया रचनाकौशलं विशिष्टम्। रघुरामः, प्रमोदः, रोहिणी – एभिः त्रिभिः स्वमनोगतम् उच्चार्यते। तेन एव कथाया निर्माणम्। सर्वे घटनाः स्वमनोभावेन स्वदृष्ट्या च वर्णयन्ति। तेन एव कथायाः पुष्टिः। चन्द्रहासः स्वकीयकृत्यस्य पक्षधरः न अभवत्। तस्य कृत्यस्य पक्षसमर्थनं कृतं रघुरामेण। नीरदाम् ईशानीं च गृहीत्वा यस्यां समस्यायां चन्द्रहासः पतितः तस्याः समस्यायाः परिहारः रोहिण्याः आग्रहेण प्रमोदस्य द्वारा कारितः। अकालवैधव्यमापन्नायाः युवत्याः ईशान्याः विवाहं कारितवान् कथाकारः समग्रसमाजाय विशिष्टाम् एव वार्तां सम्प्राप्य तथा सन्तुष्टिम् अनुभूतवान् स्वहृदये येन स कथासङ्ग्रहस्य नाम एव अस्याः कथायाः नाम्ना कृतवान्।

शीतलं क्षीरम् इति कथायां नागरिकमनोभावः सुष्ठु प्रदर्शितः। ग्रामे जातः गुरुनाथः विद्याम् अधीत्य बहुराष्ट्रियसंस्थायां कार्यं कुर्वन् हठात् निष्कासितः। संस्थायाः व्ययभारापनोदनाय तथा कृतम्। उद्योगजगतः स्थितिम् अवगम्य स्वाभिमानी गुरुनाथः ग्रामं प्रत्यागत्य कृषौ मनः न्यधात्। तत्पत्नी वल्लरी तु ग्रामजीवनम् असहमाना नागरिकव्यामोहमुग्धा मात्रालयम् आश्रित्य शिक्षकवृत्तिं स्वीकृतवती। नारीवादस्य जयघोषः जातः कथम् अपि। वल्लर्याः पितृभ्याम् अपि इदं कृत्यम् अनुमतम्। किन्तु, शिक्षकवृत्तेः अनुबन्धेन तया अपि क्वचित् कुग्रामे एकाकिन्या वर्षद्वयं वासः करणीयः आपतितः। उद्योगस्य दुर्गन्धः गोपुरीषगन्धाद् अपि निकृष्टः इति स्पष्टम् अवगतं तया। पित्रोः मरणात् परम् अग्रज-प्रजावत्योः सुखि दाम्पत्यजीवनं वीक्षमाणा सा दाम्पत्यमाधुर्यम् अपि अवागमत्, स्वजीवनस्य अपूर्णताम् अपि। सा ग्रामे गुरुनाथेन सह वस्तुं मनः कुरुते। कथायाः धारा सुललिता। पठनकाले हृदयस्य उद्वेगं वर्धयन् शान्तं कुर्वती कथा रससिद्धा। क्षीरं यदा ऊष्णं भवति तदा बुद्धुदायते अवास्तविकीं स्फीतिं च प्राप्नोति। शीतलं क्षीरम् एव स्वीयं वास्तविकं स्वरूपं प्रदर्शयति ननु! वल्लरी-गुरुनाथयोः सम्पर्कोऽपि तथा। जीवनस्य सुदीर्घं पन्थानम् अतिक्रम्य गुरुनाथस्य हस्तं दृढं गृहीत्वा तस्य स्कन्धे मुखं निवेशयन्त्या वल्लर्या

ऐदम्प्राथम्येन हृदयेन पाणिग्रहणं कृतं शान्त्या मुखं निवेशयितुं स्थानं च लब्धम्।

अन्वेषणम् इति कथा वस्तुतः चिदेशस्य प्रसन्नायाः च। चिदेशे अनुरक्ता प्रसन्ना। विरक्तौ अनुरक्तः चिदेशः। एषा यं कामयते सा तु चिरशान्तिं कामयते। शिवाङ्कः तत्र कथायाः सूत्रधारः। या आध्यात्मिकी आकाङ्क्षा भारतस्य चिरसम्पत्तिः तस्याः उद्भासः एव कथायाः मूलभागः। चिदेशस्य गृहत्यागे मुख्यं कारणं स्पष्टं न। स किं वास्तविकविरक्त्या एव गतः उत प्रसन्नायाः बलात् अन्यत्र विवाहः यः कारितः तद्गृहजनैः तेन कारणेन गतः इत्यत्र प्रमाणं नास्ति। अथवा उभयम् अपि कारणं भवितुम् अर्हति। शिवाङ्कः महता यत्नेन चिदेशस्य अन्तिमं दर्शनं प्राप्नोति। ज्योतिषिकस्य सूचनानुसारं यदि चिदेशस्य विवाहः स्यात् तर्हि स गृहे तिष्ठेत् अन्यथा तस्य मुखम् एव न दृश्येत। मुखदर्शनाभावः मरणम् एव इति मात्रा निश्चितं तथ्यं मिथ्या कर्तुम् एव शिवाङ्कः एतावता प्रयत्नेन भ्रातुः अन्वेषणम् अकार्षीत्। अन्यजातीयविवाहविषये प्राचीनव्यवहारादिकं सर्वम् अत्र सुष्ठु निरूपितं कथाकारेण। प्रसन्नायाः जीवनं रक्षितुं शक्येत यदि इयं कुप्रथा समाजात् बहिः गच्छेत्।

निवृत्तः वित्तकोषाधिकारी दिनकररावः विपत्नीकः सन् समाजसेवायै बद्धादरः। ज्येष्ठाः त्रयः पुत्राः स्थानान्तरं गताः उद्योगं पुरस्कृत्य। कनिष्ठः दीननाथः स्वकीयस्थानपरिवर्तनं निरस्तयितुं प्रयतमानः अपि तथा कर्तुम् अशक्तः पितुः सेवायै दूरबन्धुं नियोज्य प्रवासं गतः। कर्मकरवसतेः उन्नतये सर्वदा सर्वथा च यतते सः। तस्य षष्ठ्यब्दपूर्तिम् उपलक्ष्य तत्सन्ततयः कार्यक्रमयोजनां रचयन्ति। कश्चन अमूल्यम् उपायनं प्रदातुम् इच्छति, कश्चन बान्धवान् परिजनान् च आहूय भोजयितुम् इच्छति, कश्चित् वैदिकविधीनाम् अनुष्ठानम् इच्छति। किन्तु, एतत् सर्वं तेषां स्वीयवैभवप्रकटनोद्देश्यकम्। कनिष्ठः दीननाथ एव पितुः इच्छायाः विषये चिन्तयति। अन्ते दृष्टं यत्, दीननाथस्य विचारः एव समीचीनः। षष्ठ्यब्दपूर्ते न आडम्बरम् इच्छति दिनकरः। दिनकरः स्वपरिवारम् इच्छति, पौत्रलालनसुखम् इच्छति। पूजां कारयितुम् इच्छति मन्दिरे सार्वजनिकरूपेण। कर्मकरवसतेः जनान् आहूय तान् भोजयितुम् इच्छति। वस्तुतः दिनकरस्य मनोऽभीष्टं दीननाथः एव अवगच्छति। किन्तु, पितुः एव मार्गम् अनुसरन् दीननाथः अस्वस्थः सन् पितुः जन्मदिनस्य उत्सवे विलम्बेन आगतः। किन्तु, भ्रातरः तम् अन्यथा मन्यन्ते। अनन्तरं सर्वं ज्ञात्वा सर्वे लज्जिताः भवन्ति। वस्तुतः पितरम् अनुसरति दीननाथः एव। पितुः जन्मदिनस्य वास्तविकम् उपायनं दीननाथः एव प्रददाति। समाजस्य आदर्शः प्रस्तुतः दिनकरेण तत्पुत्रेण दीननाथेन च।

विपत्नीकः चन्द्रशेखरः दिवङ्गतायाः देवक्याः मातृत्वं स्मरन् तस्याः पुत्रेभ्यः सर्वं वितीर्य तीर्थाटनाय गच्छति। कथायां देवक्याः चरित्रम् एव मुख्यम्। तरुणी सा गृहम् आगत्य स्ववयस्कम् एव सपत्नीपुत्रं दृष्ट्वा आनन्देन तम् एव पुत्रत्वेन मत्वा आजीवनं सर्वं व्यवहारं निरूढवती। अत्र एव देवक्याः साफल्यम्। देवक्याः चरित्रं न केवलं स्त्रीणाम् अपि तु पुरुषाणां कृते अपि प्रेरणाप्रदम्। चन्द्रशेखरस्य श्वशुरः, पत्नी इत्यादीनां विषयः अपि चिन्तनीयः। ऐहिकस्य अल्पस्य विषयस्य निमित्तं परिवारस्य भङ्गनेन तैः यत् पापम् आचरितं तस्य पापस्य प्रायश्चित्तं चन्द्रशेखरः करोति स्वकृत्येन। विमाता देवकी यादृशीं पुत्रभावनां चन्द्रशेखरे प्रदर्शितवती तादृशीं मातृभावनां तस्यां प्रदर्शयन् चन्द्रशेखरः प्रमाणयति यत् प्रेम स्नेहः वा वृथा न भवति।

सदानन्दाद् ऋणं कुरुते राममोहनः। यस्मिन् दिने तेन अर्थप्रत्यर्पणाय आगतं तस्मिन् दिने मैत्र्यां विश्वासं परित्यज्य सदानन्दः पत्नीं स्वस्य विषये असत्यं भाषितुं प्रेरितवान्। तस्मिन् एव दिने मैत्र्याः सम्मानं रक्षितुम् इव स्वीकृताद् धनाद् अधिकं प्रयच्छन् राममोहनः तस्मै चलच्चित्रदर्शनाय चिटिकाम् अपि आनयत्। राममोहनस्य अविमृश्यकारिता क्षुद्रं कृत्यं च तस्य लाभाय न जातः। अन्यथा एव भावितं तेन। अन्यथा भावनीयम् आसीत्। प्रकृत्या कथा एषा दुष्कथासमगोत्रीया। अल्पैः वचोभिः सुन्दरविन्यासः अस्याः कथायाः वैशिष्ट्यम्।

लोकनाथस्य विश्वासपात्रतां गतः अखिलः तद्गृहस्य रक्षणं कुर्वन् हठात् ततः निष्कासितः लोकनाथेन। कारणम् अनुक्त्वा एव। कारणम् आसीद् एकस्य विशिष्टस्य चित्रग्राहकयन्त्रस्य चौर्यम्। अखिलः विश्वासपात्रम् एव। स विषयं ज्ञात्वा चोरितं यन्त्रं चोराद् उद्धृत्य लोकनाथाय प्रादात्। किन्तु अखिलसदृशं विश्वासपात्रम् उत्तमं जनं पुनः न प्राप्नोत् लोकनाथः। प्रथमम् एव स्वस्य सन्देहः अखिलस्य पुरतः यदि

उपस्थाप्येत तर्हि एवं स्थितिः न भवेत्। एषा शिक्षा सर्वैः अभ्युपगन्तव्या। कस्यचिद् विषये स्पष्टम् अज्ञात्वा तस्मिन् दोषदृष्ट्या तस्य निराकरणं श्रेयसे न भवति कदाचित् अपि। विश्वासः कर्तव्यः मनुष्येषु। विश्वासः इति नाम अपि तदेव स्मारयति।

संवेदनम् इति कथायां प्रसन्नमूर्तिः जयसेनः च एकविधः। अन्यविधः शशिधरः श्रीदेवी च। श्रीदेवी शशिधरस्य उद्योगविषये बाधां दत्त्वा अनुचितं कृतवती। तथैव शशिधरः अपि कृषौ अश्रद्धां प्रदाय अनुचितम् आचरितवान्। जयसेनः तत्पत्नी च जीवनस्य सार्थकतां प्रदर्शितवन्तौ। तस्य संवेदनं श्लाघ्यम्।

वीरराघवः स्वाधिकारिणा कार्यक्षेत्रे अधिककालं स्थापितः इति स्वपरिवारेण वीरराघवस्य परिवारस्य दुःखमोचनाय यां व्यवस्थां कल्पितवान् अधिकारी तद् अनुपमम्। इत्थं सत्येव उद्योगिनः कर्मस्पृहा उद्योगस्थलस्य विषये श्रद्धा च वर्धते। एतादृशानाम् अधिकारिणां सर्वत्र अपेक्षा। स परिवारस्य माहात्म्यम् अवगच्छति। अधिकारी यदि उद्योगिनः परिवारस्य विषये श्रद्धावान् न भवति तर्हि उद्योगी अपि कार्यस्थले आत्मीयतां न वहति। उत्तमः अयं प्रक्रमः अधिकारिमहोदयस्य। कार्यक्षेत्रस्य इव परिवारस्य अपि महत्त्वम् अवगतवान् तदनुसारं कार्यं कृतवान् च अधिकारिवर्यः सत्यम् एव प्रशंसाहः अनुसरणीयः च।

अस्मिन् कथासङ्ग्रहे विंशतौ कथासु समाजस्य विविधाः उत्कटसमस्याः तथा अस्मान् परितः अटतां विविधानां चरित्राणां वास्तविकं चित्रं प्रस्तुतवान् कथाकारः विविधाभिः घटनाभिः। समग्रकथासङ्ग्रहे सर्वत्र अपि आशाप्रदा वार्ता वर्तते। जले हुतं सर्वम् इति एका एव कथा करुणरसमयी। अन्यासु कथासु आशास्पन्दनं विद्योतते। कथासङ्ग्रहे विद्यमानाः कथाः अनुपमाः तदपेक्षया अनुपमं मैत्रीमौख्यम्। कथासङ्ग्रहस्य मुखबन्धलेखनाय अनुरुद्धः शतावधानी गणेशवर्यः मैत्रीमौख्यम् इति नाम्ना यं मुखबन्धं प्रास्तौत् स सर्वेषाम् अवश्यम्पठनीयः। वस्तुतः कथासङ्ग्रहस्य समीक्षा तत्र एव सम्यक् कृता विद्यते। तेषां मुखबन्धं पठन् एतद् अपि ज्ञातं यत् आदौ कथासङ्ग्रहस्य नाम अन्वेषणम् इति कथाया नाम्ना कर्तुम् इच्छति स्म कथाकारः। केन कारणेन परं कथासङ्ग्रहस्य नाम परिवर्तितम् इति न ज्ञायते। किन्तु सन्तृप्त्या सन्तृप्ता एव वयम्। भाषाप्रयोगवैचित्र्यम् अन्यविधं च यद् वक्तव्यं मया तत् सर्वं मुखबन्धे एव प्रकटीकृतम् इति अधिकं न उच्यते। देशसंस्कृतिः सम्यक् प्रतिफलिता कथासङ्ग्रहस्य छत्रेषु। केवलं तत्र तत्र मुद्रणदोषाः क्षीणकण्टकप्रायाः पठनकाले हृदयं तुदन्ति स्म। अस्मिन् विषये अवधानम् अग्रे अधिकं भविष्यति इति आशास्महे। पार्वत्यसानुप्रदेशस्थितकान्तारे एकाकी वृक्षः मुखपुटं शोभयति। वृक्षस्य पृष्ठतः सूर्यः चकास्ति। ऊषःकालिकं चित्रम् इव भाति। एकाकी वृक्षः घनपत्रसमृद्धः स्वसन्तृप्तिं दर्शयन् अस्मासु अपि सन्तृप्तेः भावनां जागरयति ऊषःकालिकम् आकाशं च नवीनाम् आशाम्।



वरेण्याः कथासर्जकाः

(विश्वस्य प्रख्यातानां कथाकाराणां लघु जीवनवृत्तम्)

(an essay on world famous short story writers published in 13-14th joint issue of *Kathāsarit* (ISSN - 0976-4453) edited by Biswal, Banamali et.al., published by Kathabharati, Allahabad in March, 2012.)

रवीन्द्रनाथठाकुरः— भारतीयवाङ्मयाकाशे रवेरिव देदीप्यमानस्य रवीन्द्रनाथस्य देवेन्द्रनाथतनयस्याभिधा न वा कस्य श्रोत्रगोचराऽभूद्विपश्चिदपश्चिमस्य। कथा-कविता-निबन्धोपन्यास-समीक्षादिभिर्विविधैः विधैः श्रव्यविधायां स्वपाटवं प्रदर्शयन्नसौ साहितीनिर्माणे सङ्गीत-नाटक-रचन-गायन-नटनै- र्दृश्यकाव्यविधायामप्यप्रतिमप्रतिभां प्राचीकटत्। यद्यपि कविगुरुरिति तस्य प्रसिद्धिस्तथापि नास्य कवेः कथानिबन्धोपन्यासादिसर्जने सामर्थ्योत्साहयोरस्ति नैयून्यम्। १९६२ क्रैस्ताब्दस्य मेमासस्याष्टमे दिने कोलकातानगरे जनिमलभतायम्। न कस्मिंश्चिदपि विद्यालये विश्वविद्यालये वा औपचारिकं शिक्षणमसावधिगतवान्। १९१३ क्रैस्ताब्दे गीताञ्जलिनामधेयस्य आङ्ग्लभाषोपनिबद्धस्य काव्यसङ्ग्रहस्य कृतेऽयं साहित्ये नोबेलप्रशस्तिं प्राप्तवान्। ततः परं तेन ब्रिटिशराजपक्षतः नाइट-उपाधिरपि प्राप्तः। किन्तु १९१९ क्रैस्ताब्दे जालियानवालोद्याने निरीहभारतीयानामुपरि ब्रिटिशराजपक्षस्य पाशविकात्याचारस्य प्रतिवादं कुर्वन्नयं नाइट-उपाधिं निराकृतवान्। भारतीयशिक्षायाः प्रकृतं स्वरूपं कथं भवेदिति प्रतिपादयितुं तेन शान्तिनिकेतनं नाम आश्रमः संस्थापितस्तथा तत्र गुरुकुलरीत्या पठनपाठने आरब्धे। स च आश्रमः सम्प्रति विश्वभारतीविश्वविद्यालयत्वेन विश्वजनानां श्रद्धास्थानं समभूत्। वाङ्मयभारत्याः सेवायां निरन्तरं निरतोऽयं महाकविः १९४० क्रैस्ताब्दे अशीतिवर्षवयःक्रमे मरकायं परित्यज्य गतः।

तस्य कथासु वस्तुनिष्ठा भावनिष्ठाश्च विविधाः कथाः सन्ति। कल्पनावैचित्र्येऽयमप्रतिद्वन्द्वी। विविधप्रकारकास्तस्य कथाः उपन्यासाश्च। समकालीनसामाजिकस्थितिः, व्यक्तिमनस्तत्त्वं, चिरन्तनमूल्यानि, मनुष्यस्य लघुलघु-व्यथा-दुःख-सुखादिकं तस्य कथासु सावलीलभङ्गा निरूपितमस्ति। देशकालादीनां सीमानमतिक्रम्य तस्य काव्यकृतिः सर्वकालेषु सहृदयहृदयेषु जनयत्यपूर्वमाह्लादम्। तस्योपन्यासेषु गोरा-चतुरङ्ग-घरेबाइरे-चोखेरबालि-प्रभृतीनां महती प्रसिद्धिः। विविधासु भाषासु तस्य कथा-कविता-नाटकादीनामनुवादो जातः।

मुन्सीप्रेमचन्द— वाराणस्याः समीपवर्तिनि लम्हिनामके ग्रामे १८८० क्रैस्ताब्दस्य जुलैमासस्य एकत्रिंशे दिने मुन्सी-अजीबलालमहोदयस्य पत्नी आनन्दीनामधेया धनपतरायनामधेयं यं सुतं प्रासूत आगामिनि काले स्वावदानेन भारतीयवाङ्मयार्णवं समेधितवान् स एव जगति मुन्सी-प्रेमचन्दनाम्ना ख्यातिमगात्।

ग्रामस्य मद्रासायां मौलविमहोदयाद् ऊर्द्वशिक्षणेन तस्य शिक्षाया आरम्भो जातः। बाल्य एव पितरौ दिवंगतौ तस्य। चतुर्दशे वयसि स पार्श्वग्रामस्य काञ्चिद्बालां परिणीतवान्। किन्तु तयोर्दाम्पत्यं सुखदं नासीत्। १८९९ क्रैस्ताब्दे स स्वग्राममत्यजत्। ततः १९०९ क्रैस्ताब्दे शिवरानीदेवीनामिकां काञ्चिद्विधवां स ऊढवान्। स सर्वकारीयोद्योगे आसीत्। १९२१ क्रैस्ताब्दे असहयोगान्दोलनकाले गोरक्षपुरे गान्धिमहोदयस्याह्वानमङ्गीकृत्य सर्वकारीयमुद्योगं पर्यत्यजत्। आङ्ग्लशासनस्यावसानं प्रतिपादयन् स गोरक्षपुरात् प्रकाशितायां तेहकीक-पत्रिकायां तथा स्वदेश-पत्रिकायाञ्च स ऊर्द्वभाषया निबन्धान् विलेखितुं प्रारभत। सर्वकारीयोद्योगत्यागाच्चतुर्मासेभ्यः परं स कर्णपुरस्थे मारवाडीविद्यालये ऊर्द्वभाषायाः शिक्षकत्वेन कार्यमारब्धवान्। किन्तु विद्यालयस्याध्यक्षेण तथा प्रबन्धकेन सह तस्य विवादवशात्तत्रत्योद्योगं परित्यज्य स पुनर्वाराणसीं प्रत्यागत्य मर्यादानामिकायाः पत्रिकायाः सम्पादकस्य दायित्वं वोढुमागतः। ततः परं स काशीविद्यापीठस्याध्यक्षत्वेन कार्यमारब्धवान्। तस्य समाप्तेः परं स्वकीयमुद्रणालयं स्थापितवान्। किन्तु ततस्तेनार्थिको लाभो न प्राप्तः। ततः पुनः स माधुरीनामिकायाः पत्रिकायाः सम्पादकस्य कार्यं स्वीकृतवान्। लक्ष्णौनगरे १९३० हंसनामिकां साप्ताहिकपत्रिकामारब्धवान्। १९३२ क्रैस्ताब्दे हंसपत्रिकया सममेव जागरणनामिकामपरां पत्रिकामप्यारब्धवान्। किन्तु इमां पत्रिकां सञ्चालयितुमसमर्थः स बहूनि रूप्यकाणि धारितवान्। तत ऋणपरिशोधार्थमन्ततो गत्वा सः

अजन्तासिनेटोन-नामिकायां चलच्चित्रनिर्माणसंस्थायां चित्रकथालेखकरूपेण मुम्बैनगरीं प्राप्तवान्। तत्र स मजदूर इति एकस्य चित्रस्य कथां विलिखितवान्। किन्तु मुम्बैचलच्चित्रजगतः संस्कृत्या खिन्नः स शीघ्रमेव ततः काशीं प्रत्यावृत्तः। १९३६ क्रैस्ताब्दस्य अक्टूबरमासस्य अष्टमे दिनाङ्के बहुकालस्यानारोग्यात्परं स दिवमगात्।

षट्पञ्चाशद्वर्षात्मके तस्य जीवने स चतुर्दश उपन्यासान्, प्रायस्त्रिंशतं लघुकथाश्च लिखितवान्। तद्विहाय नाटकानि, निबन्धांश्च बहून् स प्रणिनाय। तस्य बहवः कृतय आङ्ग्लभाषायां रूष-भाषायां, बहुषु भारतीयभाषासु च अनूदिताः। तस्य गोदान इति उपन्यासो हिन्दीभाषया विरचितेषु श्रेष्ठोपन्यासेषु गण्यते। तस्य लघुकथा विश्वस्य श्रेष्ठकथासु गण्यन्ते। तस्य लेखेषु तस्य कालस्य भारतीयसमाजस्य, लोकायतजीवनस्य, वित्तवञ्जनसमाजस्य निम्नवित्तजनसमाजस्य वास्तविकचित्रेण साकं वैदेशिकशासनस्य अत्याचारास्तथा दुराचाराः सम्यक् प्रस्फुटिताः सन्ति। तेन रचिताः कथाः चलच्चित्रक्षेत्रेऽपि बहुधा प्रशंसितो वर्तते। तेन उपन्यास-सम्राट् इत्युपाधिरेष्यधिगतः।

गोपालचतुर्वेदी- उत्तरप्रदेशे लक्ष्मणनगरे लब्धजन्मा गोपालचतुर्वेदी सिन्धियास्कूल(ग्वालियर), हमिदिआकालेज(भोपाले) इलाहाबादविश्वविद्यालये आङ्ग्लसाहित्ये एम् ए विधाय, १९५६-५७ वर्षं यावत् भारतसर्वकारस्य रेलमन्त्रणालये विविधप्राशासनिकपदेषु स्थितवान्।

कुछ तो है, धूप की तलाश इत्यादयः काव्यसङ्ग्रहाः, प्रसिद्धपत्रिकासु व्यङ्ग्य-लेखनं, द्वादश व्यङ्ग्यसंग्रहाः गोपालचतुर्वेदिनं प्रसिद्धयन्ति। प्रेमचन्द-सम्मानं, साहित्य-अकादमी-पुरस्कारः, व्यङ्ग्यश्री-सम्मानं, साहित्यभूषणं प्रभृतीनि सम्मानानि तेनाध्यगामि।

सादत हसन मण्टो- पञ्जावराज्यस्य लुधियानामण्डले समरालानाम्नि जनपदे अधिवक्तृणां परिवारे १९१२ क्रैस्ताब्दे मेमासस्य एकादशे दिने सादत-हसन-मण्टोवर्येण जन्म प्राप्तम्। अमृतसरनगर्यामेकस्मिन् महम्मदीयोच्चविद्यालये तस्याध्ययनं प्रारब्धम्। किन्तु अध्ययने तस्य रुचिर्नासीत्। म्याट्रिकुलेशनपरीक्षोत्तरणे द्विरसफलो जातः सः। किन्तु अनौपचारिकाध्ययने तस्य महती रुचिरासीत्। आङ्ग्लोपन्यासानामध्ययनं तस्येष्टं भवति स्म। एवमपि श्रूयते यत्कदाचित् तेन अमृतसररेलनिस्थाने स्थितात्कस्माच्चिदापणात्स एकं पुस्तकं चोरितवानपि। १९३१ क्रैस्ताब्दे, कथञ्चित् परीक्षामुत्तीर्य स हिन्दुसभामहाविद्यालयं प्राविशत्। १९३२ क्रैस्ताब्दे पितुर्मरणात्परं स कतिचन दिनानि स आर्थिकचिन्तायां मग्न आसीत्। एतस्मिन् काले विपश्चितः कवेराब्दुलबारि-अलिगमहोदयस्य प्रोत्साहनेन स रूष-फ्रेञ्चभाषयोः समृद्धसाहित्यं पठितुमारभत। कतिषुचिदेव मासेषु स विक्टरहुगोमहोदयस्य The Last Day of a condemned Man इत्यस्य फ्रेञ्च-उपन्यासस्य ऊर्दूभाषया अनुवादं प्रास्तौत्। स चानुवादः सारगुज्जस्त-ए-आसीर इति नाम्ना प्रकाशितः। अस्कार-वाइल्डमहोदयस्य वेरा इत्यस्य अनुवादेन स साहित्यजगति प्रसिद्धिमाप्तवान्। क्रमशः आब्दुलबारिवर्यस्य प्रोत्साहेन स रूषी अफसाने इति नाम्ना प्रसिद्धानां रूषकथानामनुवादं प्रकाशितवान्। १९३४ क्रैस्ताब्दे आलिगढमुस्लिमविश्वविद्यालये स स्नातकपदवीं प्राप्तुं गतः। १९३६ क्रैस्ताब्दे स मुम्बैनगरीं प्राप्य मुसाब्बिर इति काञ्चित् चलच्चित्रपत्रिकां सम्पादयितुमारभत। चलच्चित्रजगति कार्यं कुर्वतैव तेन १९३९ क्रैस्ताब्दे साफियानाम्नी कन्या परिणीता। १९४१ क्रैस्ताब्दे स सर्वभारतीयाकाशवाण्यां कार्यं स्वीकृतवान्। तत्राकाशवाण्यां प्रसारणाय स बहूनि श्रुतिनाटकान्यलिखत्। पुनः १९४२ क्रैस्ताब्दे स मुम्बैनगरीं प्रत्यागत्य चलच्चित्रेभ्यः कार्यं कर्तुमारब्धवान्। देशविभाजनात् परं १९४८ क्रैस्ताब्दे स पाकिस्तानं गतः। तत्र गत्वा स पत्रिकादिषु लेखितुं प्रारभत।

तस्मिन् समये परिवारप्रतिपालनाय स लिखित्वा धनोपार्जनमारभत। स पत्रिकाणां कार्यालयं प्राप्य लेखं विलिख्य पारिश्रमिकं स्वीकृत्यागच्छति स्म। परिश्रमेण तस्य शरीरं क्षीणं जातम्। तस्य कदभ्यासेषु कश्चिदासीत् सुरापानम्। आर्थिकदुर्गतिकारणात् न्यूनमूल्येनोपलभ्यमानया सुरया तस्य शरीरं व्याधिपीडितं जातम्। १९५५ क्रैस्ताब्दे स सिरोसिसरोगेण पीडितो जातः। तेनैव रोगेण द्विचत्वारिंशद्वर्षवयसि सोऽम्रियत। तस्य मरणात् पञ्चाशद्वर्षेभ्यः परं २००५ क्रैस्ताब्दे तस्य स्मृतौ पाकिस्तानदेशस्य पत्रालयीयमुद्रा प्रकाशिता।

तस्य प्रसिद्धकथासु टोबाटेकसिंह इति कथा अन्यतमा वर्तते।

अरुणरञ्जनमिश्रः- उत्कलेषु खोर्धाजनपदे भगवानपुरशासने(हलदिआ) १९५९ क्रैस्ताब्दे सेप्टेम्बरमासस्य पञ्चमे लब्धजन्मा डा. अरुणरञ्जनमिश्रः उत्कलभाषायां प्रसिद्धः कविः कथाकारः समीक्षकः गायकश्च अधुना शान्तिनिकेतने संस्कृतविभागे उपाचार्यपदे विराजते। अष्टानां काव्यसङ्ग्रहाणां, द्वयोः कथासङ्ग्रहयोः, त्रयाणाम् अनुवादसङ्ग्रहाणामन्येषाञ्च बहूनां ग्रन्थानां स्वामी अयं संस्कृतकवितायां कथासु चापि सिद्धहस्तः। अस्य प्रसिद्धग्रन्थाः- अवश उपत्यका, जन्मान्धर स्वप्न, इन्द्रद्युम्नर गाँ, मडर्न राइटिंगस आफ ओडिशा। इयं कथा तस्य जन्मान्धरस्य स्वप्नः (२००७) सङ्ग्रहाद् गृहीता।

रस्किन् बण्डः- अस्वतन्त्रभारतवर्षे कसौलिनामके स्थाने ब्रिटिशवायुसेनाया अधिकारिणः अब्रे-बण्डस्य एडिथ-क्लार्कवर्यायाश्च पुत्रः रस्किन्-वर्यः १९३४ क्रैस्ताब्दे मेमासस्य नवदशे जनिं प्राप। जामनगरे, देहरादूने, सिमलायां च तस्य बाल्यं यापितम्। बाल्ये एव मातापित्रोर्विवाहविच्छेदात् तस्य दशमे वयसि पितुर्मरणाच्च स एकाकित्वमयं बाल्यमतिवाहितवान्। तस्य शिक्षणं सिमलानगरे बिशप-कटन-विद्यालये आसीत्। तत्रैव १९५२ क्रैस्ताब्दे स स्नातकपदवीं प्राप्तवान्। अध्ययनं तस्य प्रियं कार्यमासीत्। शिक्षणं समाप्य स लण्डननगरीं गतः। तत्र तेन विचित्राणि कार्याणि जीविकार्थं कृतानि। चत्वारि वर्षाणि तत्र यापयित्वा भारतप्रीत्या पुनर्भारतदेशमेव प्रत्यागतः। देहरादूने तस्य वास आरब्धः। पत्रिकादिषु विलिख्यैव तेनाजीविका सम्पाद्यमाना वर्तते। १९६४ क्रैस्ताब्दे स मुसौरिसमीपे लण्डूरिनामके स्थाने गृहं निर्माय एतावत्पर्यन्तं तत्रैव निवसति।

बण्डवर्यः सप्तदशे वयसि तस्य प्रथमां कथां लिखितवान्। सा कथा १९५७ वर्षे John Llewellyn Rhys पुरस्कारेण सभाजिता। ततः परं तेन बहवः कथाः उपन्यासाश्च लिखिताः।

तस्य पञ्च उपन्यासाः, सप्तत्यधिकाः कथाः, प्रबन्धाः, यात्राप्रबन्धाः, गीतानि, पद्यानि च सन्ति। बालसाहित्ये तस्य महद्योगदानं वर्तते। १९९२ क्रैस्ताब्दे स साहित्य-अकादमीपुरस्कारेण सभाजितस्तथा १९९९ क्रैस्ताब्दे पद्मश्री-उपाधिना भूषितः।

जि श्रीनिवास रावः- आन्ध्रप्रदेशस्य हनम् कोण्डा स्थाने १९२८ क्रैस्ताब्दे जनिं प्राप्य आङ्ग्लेखने प्रसिद्धिं प्राप्तवान्। सामाजिक-मानसिक-समस्याश्च अस्य कथाः विशदयन्ति। Pen Pal इति कथा प्रथमतः दा लास एनजेलस् टाइम्स् पत्रिकायां १० मार्च १९८० क्रैस्ताब्दे प्रकाशिता, द्वितीयतः दा रिडर्स डाइजेष्ट १९८२ मे अङ्के प्रकाशिता।

रियुनोसुके अकुतगवा- जपानदेशे टोकियोमण्डले क्योबशिजनपदे १८९२ क्रैस्ताब्दस्य मार्चमासस्य प्रथमदिने जातः रियुनोसुकेवर्यः। पिता तोशिजो नीहारा माता च फुकु नीहारा। रियुनोसुके इति नाम्नः अर्थस्तावत्, द्रागनस्य(द्रागन इति काल्पनिको जन्तुः) पुत्रः। तस्य जन्म द्रागनस्य वर्षे, द्रागनस्य मासे, द्रागनस्य दिने, द्रागनस्य होरायां जातमासीदिति तस्य तादृशं नाम कृतमासीत्। तस्य जन्मनः परं तस्य मातुरस्वास्थ्यवशात् स तस्य मातुलेन दत्तकरूपेण गृहीतः। मातुलगृहादेव तस्य अकुतगवेति उपनाम प्राप्तम्। १९१० क्रैस्ताब्दे स विद्यालयं प्रविष्टः। तस्य विद्यालयस्य सतीर्था बहवः अग्रिमे काले प्रख्याताः साहित्यिका अभूवन्। १९१३ क्रैस्ताब्देऽसौ टोकियो-इम्पेरियल-विश्वविद्यालये आङ्ग्लसाहित्यमध्येतुं प्रविष्टः। तत्रैव तस्य साहितीसर्जने पटिमा प्राथम्येन दृग्गोचरोऽभूत्। छात्रदशायामेव स बाल्यसखीं यायोइ-योशिदानामधेयां परिणेतुमिष्टवान्। किन्तु तस्य परिवारे तयोः प्रेम न स्वीकृतम्। ततः १९१८ क्रैस्ताब्दे फुमि-सुकामोटोनामिकां कन्यां परिणीतवान्। तयोः पुत्रत्रयमासीत्। स्नातकपदवीं प्राप्य कतिचन दिनानि स नौसेनाया आभियान्तिकविद्यालये आङ्ग्लाध्यापकस्योद्योगं कृतवान्। केभ्यश्चिद्दिनेभ्यः परं स कार्यान्तरं सर्वमपि विहाय साहितीनिर्माणे एव पूर्णतया निरतो जातः। छात्रदशायामेव स लेखनं प्रारब्धवानासीत्। तस्य प्रथमकथा आसीत् राशोमोन् इति। तां कथां विलिख्य स प्रख्यातलेखकस्य नटसुमे-सोसेकिवर्यस्य दृक्पथमायातः। तेन प्रोत्साहितः सन् स तस्य साप्ताहिकसाहित्यसम्मेलनं प्रत्यपि गन्तुमारब्धवान्। एतस्मिन्नेव काले स हाइकुपद्यान्यपि लेखितुं प्रारभत। १९२१ क्रैस्ताब्दे स ओसाका मैनिचि शिन्बुन् इति पत्रिकायाः पत्रकाररूपेण चीनदेशमगमत्। तत्र चतुर्मासान् स्थित्वा

प्रबलानारोग्यकारणात् स पुनर्देशं प्रत्यागतः।

चीनदेशात् प्रत्यागमनात्परमेव १९२२ क्रैस्ताब्दे तस्य विख्यातकथा याबु नो नक (एकस्मिन् कुञ्जे) इति प्रकाशपथमायाता। लघुजीवनस्यान्तिमभागे स मानसिकरोगेण पीडितो जातः। अवास्तवानि वस्तूनि स प्रत्यक्षीकर्तुं प्रारभत, तथा उन्मत्तो भविष्यामि इति भीत्या पीडितः सञ्जातः। १९२७ क्रैस्ताब्दे स सकृदात्महत्यायै प्रायतत। किन्तु व्यर्थः सन्नन्ते तस्मिन्नेव वर्षे पञ्चत्रिंशो वयसि स आत्महत्यामेव कृतवान्।

तस्य लेखेषु प्रकृतिवादस्य विरोध आसीत्। प्रायः १९१४ क्रैस्ताब्दादारभ्य १९२७ पर्यन्तं त्रयोविंशतिवर्षेषु स प्रायेण सार्धशतं लघुकथा व्यलिखत्। उपन्यासापेक्षया लघुकथायामेव तस्य रुचिर्दृश्यते। जपानदेशस्यैतिहासिकवृत्तान्याश्रित्य नवीनकल्पनया स ऐतिहासिककथा बह्वीर्लिखितवान्। तस्य विशिष्टकथासु हन (नासा), जिगोकु हेन् (नरकजवनिका), बुटोकल् (कन्दुकम्) इत्यादीनां नामानि दिङ्गात्रम्। तस्यान्तिमजीवनस्य लेखा बहुलतया तस्यात्मकथैव। एतेषु लेखेषु दाइदोजि शिन्सुके नो हंसेल् (दाइदोजिशिन्सुके-महोदयस्यारम्भिकजीवनम्), टेङ्किबो (मरणपञ्जीकरणपत्रिका) इत्यादयः प्रसिद्धाः। तस्य कथानां वैशिष्ट्यमिदमासीद्यत् स पाठकं पूर्वाग्रहान्वितमकृत्वा कस्मिंश्चिद्ग्रहस्ये पातयति यस्य रहस्यस्य समाधानं पाठकेन स्वयं कर्तव्यं भवति। तस्य एकस्मिन् कुञ्जे इति कथामाश्रित्य चलच्चित्रं निर्मितमासीत्। १९३५ क्रैस्ताब्दे तस्य मरणात् परं तस्य मित्रं कन्-किकुचिवर्यः तस्य सम्माने नवोदितसाहित्यकाराणां कृते तन्नाम्ना अकुतगवापुरस्कारस्य प्रतिष्ठां कृतवान्।

अलिव श्रेडनर- अलिव-एमिलि-एल्बर्टिना-श्रेडनर दक्षिण-आफ्रिकादेशस्य ईस्टर्न-केपस्थाने वेस्लेयान-मिशनारी-सोसाइटी-संस्थाया एकस्मिन् शाखाकेन्द्रे याजकत्वेन सेवमानस्य गटलब-श्रेडनरवर्यस्य रेबेका-लिण्डलवर्यायाश्च जातेषु द्वादशसन्ततिषु नवमी सन्ततिः। तस्यास्त्रयाणामुपरतानामग्रजानाम् अलिवार-एलबार्ट-एमिलि-नामधेयानां स्मृतौ तस्या नाम कृतमासीत्पितृभ्याम्। १८५५ क्रैस्ताब्दे तस्या जन्म। पितुर्दारिद्र्यवशात् सा द्वादशे वयसि तस्या अग्रजस्य थियोफिलसमहोदयस्य सकाशं गता। थियोफिलसमहोदयः कस्मिंश्चिद् विद्यालये अध्यक्षपदव्यासीन आसीत्। तत्रैव तस्याः विद्यालयीयशिक्षणं प्रारब्धम्। तस्याः परिवारः साम्प्रदायिकानामासीत्। किन्तु तस्याः भ्रातरो भगिन्य इव सा सम्प्रदायविषये बद्धश्रद्धा नासीत्। हर्बर्ट-स्पेन्सरमहोदयस्य First Principles ग्रन्थं पठित्वा तस्य विचारैः प्रभाविताऽभूत् सा।

जीविकारूपेण सा गृहभृत्यायाः कार्यं स्वीकृतवती। किन्तु बहुत्र गृहकर्तृणां कामुकप्रवृत्तेरत्याचारेण पीडिता सा बहुत्र कार्याणि परित्यज्य परिवारेण सह स्थातुं गृहं प्रत्यागमत्। गृहे अध्ययनमेव तस्या मुख्यं कार्यमासीत्। किन्तु केभ्यश्चिद्दिनेभ्यः परं पुनस्तया धनार्जनार्थं कार्यं स्वीकर्तव्यमभवत्। कार्याय तया बहुषु नगरेषु परिभ्रमणं कृतम्। अस्मिन् काले प्राप्तेरनुभवेरेव सा The Story of An African Farm तथा Dream Life and Real Life इति ग्रन्थद्वयं परिपुष्टं वर्तते। यद्यपि एतन्मध्ये सा व्याजनाम्ना ग्रन्थलेखनं प्रारब्धवती तथापि तस्या लक्ष्यमासीद् वैद्या भवितुम्। कथञ्चित् किञ्चिद् धनं सञ्चित्य सा १८८० क्रैस्ताब्दे ब्रिटेनदेशं गतवती। किन्तु तत्र गत्वापि तस्या लक्ष्यं न पूरितम्। अस्वास्थ्यवशात् सा अध्ययनाय प्रशिक्षणाय वा अयोग्या आसीत्। अगतिकतया लेखनमेव तस्या जीविकानिर्वाहस्य केवल उपायः अभवत्। अतः औषधेन शारीरिकरोगस्य चिकित्सां कर्तुमसमर्था सा लेखन्या सामाजिकरोगस्य चिकित्सायां बद्धादरा जाता। सामाजिकसमस्या विषयीकृत्य सा कथानिबन्धादिलेखनं प्रारब्धवती। नारीवादस्तस्या लेखनस्य मुख्यो विषय आसीत्। १८८९ क्रैस्ताब्दं यावत् योरोपमहादेशस्य विविधदेशान् अटित्वा सा पुनः दक्षिण-आफ्रिकां प्रत्यागता। तत्रागत्य सा राजनीतिकेत्रं प्रविष्टा। १८९३ क्रैस्ताब्दे पुनः ब्रिटेनदेशं गतवती। १८९४ क्रैस्ताब्दे सा प्रख्यातवैद्येन स्यामुयेल-कर्नराइटमहोदयेन विवाहमप्यकार्षीत्। किन्तु विवाहात् परं तस्या अनारोग्यं वर्धितम्। तस्याः प्रथमा पुत्री जन्मन एकदिनात् परं मृता। जातिवादं विनिन्द्य सा लिखन्ती एव आसीत्। बहुषु संस्थासु, बहुषु सभासु सा भाषणादिकमपि करोति स्म। क्रमशः तस्याः स्वास्थ्यं नश्यदासीत्। १९१३ क्रैस्ताब्दे सा चिकित्सार्थं पुनः ब्रिटेनदेशं गता। किन्तु प्रथमविश्वयुद्धकारणात् तया तत्रैव स्थातुमापतितम्। तत्रैव स्थित्वा सा युद्धं विरुध्य

लेखितुं प्रारभत। १९२० क्रैस्ताब्दे युद्धस्य समाप्तेः परं सा दक्षिण-आफ्रिकादेशं प्रत्यागता। तत्रैव तस्या अन्तिमदिनानि यापितानि। तत्रैव १९२० क्रैस्ताब्दे रात्रौ निद्रायामेव तस्या प्राणा देहं परित्यज्य गताः। तस्याः शरीरं किम्बार्लनामके स्थाने समाहितम्। तस्याः पत्युर्मरणादनन्तरं तस्याः शरीरं समाधेः पुनरुत्थाप्य बाफेलस्कप-पर्वतस्य शीर्षदेशे तस्याः पत्युः, कन्यायाः, प्रियशुनकस्य च समाधीनां पार्श्वे पुनः समाहितम्।

तस्याः साहित्यकर्मसु The Story of an African Farm, Dreams, Dream Life and Real Life, A Letter on the Jew, Woman and Labour, Thoughts on South Africa, Undine इत्यादयः प्रसिद्धाः।

मपासाँ- लरे-ला-पोइतेविन्-गर्भे गुस्तावे-डी-मपासाँ-महोदयस्य प्रथमपुत्रत्वेन अगस्तमासस्य पञ्चमे दिने १८५० क्रैस्ताब्दे फ्रान्सदेशे जातः हेनरी-रेने-एलबार्ट-गाइ-डी-मपासाँ-महोदयः। तयोर्माता लरे-वर्या स्वतन्त्रमनस्का महिला आसीत्। यदा मपासाँमहोदयस्य वयः एकादशवर्षाण्यासंस्तथा तस्यानुजः हार्भे-महाशयः पञ्चमवर्षीय आसीत् तदा तयोर्मातुः पितुश्च विवाहविच्छेदोऽभूत्। तत उभावपि पुत्रौ मात्रा सहैवास्ताम्। माता साहित्येषु बद्धादरा आसीत्। अग्रिमं वर्षद्वयं मात्रा सहैव स स्थितवान्। त्रयोदशवर्षवयसि साहित्याध्ययनार्थं स प्रेषितः। १८७० क्रैस्ताब्दे स्नातकपरीक्षामुत्तीर्य पर्सियादेशेन सह फ्रान्सदेशस्य युद्धे स शौर्येण युद्धवान्। १८७१ क्रैस्ताब्दे नर्माण्डीनगर्याः स प्यारिसनगरीं गतः। तत्र नौसेनाया लिपिकरूपेण दशवर्षाणि कार्यं कृतवान्। एतस्मिन्नेव काले गुस्तावे-फलबार्टवर्यस्य प्रेरणया स लेखनं प्रारब्धवान्। तस्यैव गृहे प्रख्यातसाहित्यिकैः सह तस्य परिचयोऽप्यभूत्। १८७८ क्रैस्ताब्दे तस्य विभागान्तरे नियुक्तिरभवत् तथा तस्मादेव वर्षात् प्रसिद्धपत्रिकासु स निबन्धान् लेखितुं प्रारभत। तस्यावकाशकालः कथोपन्यासादिलेखनेन याप्यते स्म। १८८० क्रैस्ताब्दे तस्य प्रथमप्रसिद्धकथा Boule de Suif प्रकाशिता। ततः परं तेनाजीवनं विश्ववाङ्मयः निरन्तरं कथोपन्यासैः समृद्धिं नीतः। स विविधैर्गुप्तनामभिः लिखति स्म। जोसेफ-प्रुनियार, गाई-डी-भेलमण्ट् इत्यादीनि तस्य गुप्तनामानि सन्ति। अन्तिमजीवने स मानसिकरूपेणास्वस्थो जातः। सर्वदापि रोगभयेन मृत्युभयेन स पीडितो भवति स्म। १८९२ क्रैस्ताब्दे जनुवारीमासस्य द्वितीये दिने स आत्महत्यायै प्रायतत किन्तु असफलः सन् कस्मिंश्चित् प्रख्याते मनोरोगचिकित्सालयं नीतः। तत्रैव १८९३ क्रैस्ताब्दस्य जूलैमासस्य षष्ठे दिने तस्य मृत्युरभवत्।

आधुनिकलघुकथानां पथिकृत्सु मपासाँवर्यः अन्यतमः। तस्य अद्भुतकथावस्तु समरसेट-मम, ओ-हेनरी इत्यादीनां प्रसिद्धानां कथाकाराणां प्रेरणारूपमासीत्। तस्य कथासु मनुष्यमनसो दुःखनैराश्यादिकं विचित्रतया प्रस्फुटति स्म।

लुइगि पिराण्डेलो- इटलीदेशे सिसिलिनगर्याः समीपवर्तिनि कस्मिंश्चिद्ग्रामे समृद्धपरिवारे १८६७ क्रैस्ताब्दे जूनमासस्याष्टाविंशे दिने जातः लुइगि-पिराण्डेलोमहोदयः। पिता स्टिफानोमहोदयस्य पारिवारिका आकरा आसन्। मातापि समृद्धपरिवारादेव समागतासीत्। बाल्यात्प्रभृति प्रौढा गृहभृत्या मारिया-स्टेला तस्मै लोककथाः श्रावयन्त्यासीत्। ताभिः कथाभिः तस्य कल्पनासामर्थ्यं प्रावर्धत। द्वादशे एव वयसि स तस्य प्रथमं नाटकं विरचितवान्।

पित्रा यान्त्रिकपाठान् पठितुं प्रेषितोऽपि स कलाक्षेत्रमेव प्रविष्टवान्। १८८० क्रैस्ताब्दे तस्य पिता सपरिवारः पालेर्मोनगरीं गतः। तत्रैव स तस्य शिक्षणं समापितवान्। ग्रन्थाध्ययनमेव तस्य प्रधानं कर्मासीत्। प्रधानतया स समकालिककवीनां लेखान् पठति स्म।

पिराण्डेलोवर्यः तस्यैव आत्मीयया कयाचित् कन्यया सह प्रणयसूत्रेणाबद्धो जातः। तस्या नामासीत् लीना इति। तस्याः परिवारस्य दुराग्रहोऽयमासीद्यत् स शीघ्रमध्ययनादिकं परित्यज्य पारिवारिकवाणिज्ये मनो निदध्याद्येन स शीघ्रं लीनां परिणेतुं शक्नुयात्। तस्मात् १८८६ क्रैस्ताब्दे स पितुर्वाणिज्यं प्रविष्टः। तथा तेषामाकरेषु कार्यं कुर्वता तेन ये अनुभवाः प्राप्तास्तैरेव स आगामिनि काले प्रख्यातान् उपन्यासान् कथाश्च व्यलिखत्। किन्तु तस्य वाणिज्ये प्रवेशात् परं लीनायाः परिवारस्य विवाहाग्रहो न्यूनो जातः। ततः स पुनरध्ययनार्थं विश्वविद्यालयं प्रविष्टः। १८८७ क्रैस्ताब्दे प्रगताध्ययनार्थं स रोमनगरीं प्राप्तः। तत्र तस्मिन् काले एकतो विशिष्टाः राजनैतिक-सामाजिकविप्लवानां प्रबलं वातावरणमासीद् अपरतश्च अवक्षीयमाणानां नैतिकमूल्यानां बीभत्सचित्रमप्यासीत्। प्रखरनीतिवादिनः लुइगिमहोदयस्य

तत् सह्यं नासीत्। तेन प्रपीडितः स तस्य मल-गिकोण्डोनामधेये प्रथमकाव्यसङ्ग्रहे मूल्यावक्षयस्य प्रकटचित्राणि विलिखितवान्। रोमविश्वविद्यालयस्य लातिनभाषाया अध्यापकेन सह विवादवशात् स विश्वविद्यालयाद्धिष्कृतः। ततस्तस्याध्यापकानां सकाशात् शंसापत्रं स्वीकृत्य स जर्मनीदेशे बननगर्यां गतः। वर्षद्वयं यावत् बननगर्यां तस्य वासः सांस्कृतिककार्यैः परिपूर्ण आसीत्। स जर्मनसाहित्यं सम्यगधीयान एव स्वीयं लेखनकार्यं तथा अनुवादकार्यमपि पूर्णरूपेण कुर्वन्नासीत्। १८९१ तमे वर्षे स डक्टरेट-उपाधिं प्राप्तवान्। जर्मनीदेशे तस्यायं वासस्तस्य जीवनस्य काञ्चन दृढभूमिं विरचयामास। ततः स्वदेशं प्रत्यागत्य प्रसिद्धैः साहित्यिकैः सह मेलितुं लेखितुञ्च प्रारभत। १८९३ क्रैस्ताब्दे स Marta Ajala-नाम्ना तस्य प्रथमं प्रसिद्धं ग्रन्थं प्रणीतवान्। स च ग्रन्थ १९०१ क्रैस्ताब्दे l'Esclusa नाम्ना प्रकाशितः। १८९४ क्रैस्ताब्दे तस्य प्रथमो लघुकथासङ्ग्रहः Amori senza Amore प्रकाशितः। तस्मिन्नेव वर्षे पितुराग्रहेण स काञ्चित् कुलीनां शिक्षितां लज्जाशीलाम् एण्टोनियेट्टानामधेयां कन्यां परिणीतवान्। तयोर्दाम्पत्यं सुखदमासीत्। स तस्य साहित्यकर्मणि व्यापृत आसीत् तथैव तस्य द्वौ सुतौ काचित् सुता च जाताः। एतदभ्यन्तरे पत्रिकाप्रकाशकैरपि तस्य सम्बन्धो जातः। तस्य लेखाः पत्रिकास्वपि प्रकाशिता भवन्ति स्म।

१८९७ क्रैस्ताब्दे रोमनगर्यां कस्मिंश्चिद् विद्यालये इटलीयनभाषाशिक्षकत्वेन स कार्यमपि स्वीकृतवान्। अग्रिमे वर्षे स तस्य मित्रैः साकं काञ्चित् साप्ताहिकपत्रिकां प्रकाशयितुं प्रारभत। १९०३ क्रैस्ताब्दं यावत् तस्य जीवनं सुखमयमेवासीत्। तस्मिन् वर्षे तस्य पितुराकरेषु जलप्लावनं जातम्। तत्र स न केवलं स्वीयं धनमपि तु लुङ्गिवर्यस्य विवाहकाले प्राप्तं यौतुकधनमपि नियोजितवान् आसीत्। दुःसंवादवाहि तत्पत्रम् एण्टोनियेट्टा आकस्मिकतया पठित्वा स्वीयं मानसिकसाम्यं नाशितवती। लुङ्गिवर्यः अनेन प्रबलतया खिन्नः प्रथममात्महत्यां कर्तुं यत्नं कृत्वापि कथञ्चिदात्मानं सान्त्वयित्वा कर्मसु मनो न्यधात्। स विद्यालये अधिकतया वर्गान् स्वीकर्तुं प्रारभत। इटलीयनभाषया सह स जर्मनभाषामपि पाठयितुं प्रारभत। याभ्यः पत्रिकाभ्यः स निःशुल्कं स्वलेखान् प्रकाशयितुं ददाति स्म तासां पत्रिकाणां सकाशाद् धनमयाचत। एतस्मिन्नेव काले स Il Fu Mattia Pascal नाम्ना उपन्यासं लेखितुं प्रारभत यस्य कथावस्तु तस्य मनोरोगिण्या भार्याया दर्शनेन स्फुरितमासीत्। अस्मिन्नुपन्यासे लुङ्गिवर्यस्य जीवनस्य बह्वो घटना उल्लिखिताः सन्ति। अनेनोपन्यासेन तस्य प्रसिद्धिः देशान्तरेष्वपि गता। जर्मनभाषायामयमुपन्यासः १९०५ वर्षे अनूदितः। ततः तस्य लेखनमनुवर्तते स्म। स बहूनि नाटकानि, उपन्यासान्, कथाः, निबन्धांश्च निरन्तरं लिखति स्म। प्रथममहायुद्धे तस्य पुत्रः स्टिफानो सैनिकत्वेन गतस्तथा अष्ट्रियादेशीयैः बन्दीकृतः। अनेन दुःखितः स इतोऽपि बहून् उत्तमान् लेखान् लिखितवान्। युद्धसमाप्तेः परं तस्य पुत्रः पुनर्गृहमागतः किन्तु तस्य पत्न्या मानसिकी स्थितिः क्रमशः क्षीयमाणा आसीदित्यतः सा कञ्चिन्मनोरोगचिकित्सालयं नीता। भार्याया सहायं विच्छेदस्तस्य कृते प्रबलदुःखद आसीत्। तथापि तस्य लेखने नाटकेषु शैथिल्यं नाजायत। १९२५ क्रैस्ताब्दे इटलीदेशे फेसीवादस्याभ्युत्थानेन तस्य भाग्यं प्रसन्नं जातम्। स मुसोलिनेः कृपादृष्टौ पतितस्तथा सर्वकारपक्षतस्तस्य नाटकानां कृते प्रबलं प्रोत्साहनं लभ्यमानमासीत्। मुसोलिनिना सह सुसम्पर्कवशात् स देशान्तरभ्रमणस्यापि उत्कृष्टमवकाशमलभत। किन्तु क्रमशः फेसीनेतृभिः सह तस्य सम्पर्कः क्षीणो जातस्तथा १९२७ क्रैस्ताब्दे फेसीदलस्य तस्य परिचयपत्रं तेन नेतृणां पुरत एव छिन्नम्। ततः परमाजीवनं फेसी-आरक्षकाणां चरास्तस्य परितश्चरन्ति स्म। तस्य साहित्यिकावदानाय स १९२९ क्रैस्ताब्दे Academic of Italy तथा १९३४ क्रैस्ताब्दे नोबेलप्रशस्त्या सभाजितः। अन्ते १९३६ क्रैस्ताब्दे डिसेम्बरमासस्य दशमदिने स्वीयगृहे स एकाकी स्थित्वैव इहलोकमत्यजत्।

तस्य लेखेषु तस्य सांस्कृतिकं नैराश्यं प्रकटं दृश्यते स्म। तस्य प्रसिद्धलेखेषु Vecchi e i Giovani, l Fu Mattia Pascal, Il Turno, Uno, Nessuno e Centomila, Enrico IV, L'Imbecille, Così è (Se Vi Pare) इत्यादयः सन्ति। तस्य काव्यग्रन्थाः Mal Giocondo, Pasqua di Gea, Elegie Renane, Zampogna, Fuor di Chiave सन्ति।

फ्रान्स काफका – अधुनातनस्य चेक-प्रजातन्त्रदेशस्य राजधान्यां प्राग्-नगर्यां मध्यवित्तयहूद्यपरिवारे १८८३

वर्षस्य जूलैमासस्य तृतीये दिने जनिमलभत। तस्य पिता हर्मन-काफकामहोदयः कश्चिद् वणिगासीत्। स तस्य पित्रोः षडपत्येषु प्रथम आसीत्। तस्य माता शिक्षिता महिला आसीत्। तस्य मातापि वाणिज्ये पितुः सहायार्थं गृहाद् बहिर्गच्छति स्म। दिने द्वादशहोराः तौ दम्पती गृहाद्बहिरेव अतिष्ठताम्। फ्रान्सप्रभृतयो भ्रातरः गृहभृत्यैः धात्रीभिश्चापाल्यन्त। फ्रान्सस्य मातृभाषा आसीत् जर्मनभाषा। किन्तु स चेकभाषामपि सम्यग्जानाति स्म। षष्ठे वयसि स प्राथमिकविद्यालयं प्रविष्टः। तत्रत्यशिक्षां परिसमाप्य स उच्चविद्यालयं प्रविष्टः। उच्चविद्यालयीयशिक्षां समाप्य स चार्लस-फर्डिनण्ड-विश्वविद्यालये रसायनशास्त्रं पठितुं प्रविष्टः किन्तु सप्ताहद्वयं रसायनं पठित्वा स विधिशास्त्रं पठितुं गतः। तत्रैवच्छात्राणां परिषदि सदस्यो बभूव। तस्यां परिषदि साहित्य-संस्कृतिविषये चर्चा भवति स्म। तत्रैव स लेखनं प्रारब्धवान्। १९०६ क्रैस्ताब्दे तेन डक्टर अफ ल Doctor of Law इत्युपाधिः प्राप्तः।

अग्रिमवर्षे तस्मै इटलीदेशीयया कयाचित् वाणिज्यसंस्थया लिपिकत्वेन नियुक्तिर्दत्ता। तत्र प्रातरष्टवादनात् सायं षड्वादनात् यावत् तेन कार्यं करणीयं भवति स्म। तस्य कार्यस्य समयविषये स सुखी नासीत्। यतो हि तेन लेखनकार्ये मनो निधातुं न शक्यते स्म। अतः १९०८ क्रैस्ताब्दे स तस्याः संस्थाया उद्योगं परित्यज्य बोहेमियाराज्ये अन्यस्यां संस्थायामुद्योगं स्वीकृतवान्। तत्रत्यकार्यं सम्यक् कुर्वन्नेव स लेखनादिकमपि कुर्वन्नासीत्। १९११ क्रैस्ताब्दे स तस्यावुत्तस्य वाणिज्ये भागं गृहीतवान्। तत्रैव स्वीयमित्रैः साकं प्रथममहायुद्धस्य समाप्तिं यावत् स प्रागनगर्यां साहित्यं सेवमानः स्थितः। तस्मिन् काले तेन नाटकेषु नटनेऽपि मतिर्दत्ता। १९१७ क्रैस्ताब्दे स यक्ष्मारोगेण पीडितो जातः। १९२३ क्रैस्ताब्दे स बर्लिननगरीं गतः। तत्र स कयाचित् पञ्चविंशतिवर्षीयया शिशुविद्यालयशिक्षिकया तिष्ठति स्म। तथा सह तस्य प्रणयः प्रारब्धः। किन्तु तत्र तस्य रोगो वर्धितः। अतः अन्ततो गत्वा स पुनः प्रागनगरीं गतः। तत्रैव कस्मिंश्चित् चिकित्सालये १९२४ क्रैस्ताब्दस्य जूनमासस्य तृतीये दिने स मृतः।

फ्रान्समहोदयस्य लेखास्तस्य मृतेः परमेव प्रसिद्धिं गताः। तस्य जीवत्काले स केवलं कतिचन कथा एव लिखितवान्। उपन्यासेषु केवलं मेटामरफोसिस् इत्येव तस्य केवल उपन्यासः। किन्तु यत्किमपि तेन लिखितमासीत् तस्य मित्रस्य म्याक्स-ब्रडमहोदयस्य सकाशे सुरक्षितमासीत्। तस्मै फ्रान्स एकस्मिन् पत्रे लिखितवान्-

“प्रिय म्याक्स, मम अन्तिमोऽनुरोधोऽयं यत्, यत्किमपि मया त्यक्त्वा गतं...दैनन्दिनीरूपेण, पाण्डुलिपिरूपेण, पत्ररूपेण (मम अन्येषां च), चित्ररूपेण, अन्येन केनचिद्वा रूपेण अपठित्वैव ज्वालनीयम्।”

किन्तु ब्रडमहोदय इममनुरोधं रक्षितुं नैच्छत् तथा तस्य मृत्योः परं दशसु वर्षेषु तस्य कृतयः क्रमशः प्रकाशिताः। अन्याः सर्वा अप्रकाशिताः कृतयः १९३९ क्रैस्ताब्दे प्यालिष्टिनियागमनकाले तेन सह स नीतवान्। फ्रान्सस्य प्रणयिनी डोरा अपि तस्य २० पुस्तिकाः, ३५ पत्राणि च संरक्षितवती। तेषामपि काले प्रकटनं जातम्।

ग्रीमभ्रातरौ— ज्याकब-लुडविग-कार्ल-ग्रिममहोदयस्तथा विलिहेल्म-कार्ल-ग्रिममहोदयो यथाक्रमं १७८५ क्रैस्ताब्दस्य जनुयारीमासस्य चतुर्थे तथा १७८६ क्रैस्ताब्दस्य फेब्रुयरीमासस्य चतुर्विंशे दिने जर्मनीदेशस्य फ्राङ्कफुटनगर्याः समीपे जनिमलभेताम्। ज्याकबस्य जन्मन एकादशे वर्षे तेषां पिता दिवङ्गतः। वर्षद्वयात् परं तस्य पितामहोऽपि दिवमगात्। तेषां माता तदा महता कष्टेन परिवारं प्रतिपालयन्ती आसीत्। तेषां बृहत्परिवारे नवसु भ्रातृषु षड् जीविता आसन्। विद्यालयीयशिक्षणं समाप्य तावुभावपि भ्रातरौ मार्बुर्गविश्वविद्यालयं प्रविष्टः। विश्वविद्यालये एव तौ भाषातत्त्वविषयेऽध्ययनं प्रारब्धवन्तौ। अग्रे ताभ्यामेव भाषातत्त्वे Grimm's Law इति नाम्ना प्रसिद्धं तत्त्वं प्रतिपादितम्।

वस्तुतः तयोर्भाषातत्त्वे कृतस्य गवेषणस्य अवान्तरफलरूपेणैव उपकथासङ्कलनमागतम्। १८०८ क्रैस्ताब्दे ज्याकबः वेस्टफालियाराजः सभाग्रन्थागारिकस्योद्योगमलभत। १८१२ क्रैस्ताब्दे भ्रातृभ्यां तयोः प्रथमम् उपकथासङ्कलनं प्रकाशितम्। ताभ्यां कृषिकाणां ग्रामीणानाञ्च सकाशादिमाः कथाः सङ्कलिता आसन्। १८३० क्रैस्ताब्दे तावुभावपि गटिनजेननगरीं गतौ। तत्रत्यविश्वविद्यालये ज्याकबः अध्यापकस्य प्रधानग्रन्थागारिकस्य च पदं प्राप्तस्तथा विल्हेल्मः १८३५ क्रैस्ताब्दे तत्रैव अध्यापकस्य

पदं प्राप्तवान्। १८३७ क्रैस्ताब्दे ह्यानुवरराज्यस्य राज्ञा प्रथम-अर्नेस्ट-अगस्टसः यदा उदारं संविधानं स्तम्भितवान् तदा अपरैः पञ्चभिरध्यापकैः सह मिलित्वा तौ भ्रातरौ अपि तस्य सिद्धान्तस्य विरोधं कृतवन्तौ। एते सप्त इतिहासे गटिनजेन-सप्तकम् इति नाम्ना प्रसिद्ध्यन्ति। अस्य परिणामरूपेण ते विश्वविद्यालयान्निष्कासिताः। ततस्तौ कासेलनगर्या तयोर्भ्रातुः लुडविगवर्यस्य गृहे स्थितवन्तौ। ताभ्यां तत्र कस्यचित् कोषस्य निर्माणे मतिर्दत्ता। ताभ्यां पुनरपि उद्योगं लब्धवन्तौ आजीवनं कोषनिर्माणे एव बद्धादरौ आस्ताम्। १८५४ क्रैस्ताब्दे विल्हेल्मः तथा वर्षचतुष्टयात् परं ज्याकबः दिवङ्गतौ।

ताभ्यां प्रायः १८०६ क्रैस्ताब्दादारभ्य लोककथानां सङ्कलनमारब्धमासीत्। १८१० क्रैस्ताब्दे उपकथानां प्रथमं सङ्कलनं प्रकाशमायातम्। १८१२ क्रैस्ताब्दे ताभ्यां षडशीतिकथानामेकं सङ्कलनं प्रकाशितम्। एवं ताभ्यां जीवनं यावद् बह्व्यो लोककथाः सङ्कलिताः प्रकाशिताश्च।

चार्लस तथा मेरी ल्याम्ब- लण्डननगर्या जन-ल्याम्बवर्यस्य कनिष्ठः पुत्रः चार्लसः तथा तस्माद् एकादशवर्षैर्ज्येष्ठा कन्या मेरी तयोः साहित्यकीर्त्या संस्मर्येते सर्वैः। चार्लसवर्यस्य बाल्यजीवनस्य कथा सम्यङ् ज्ञायते। मेरी एव तं पाठयति स्म इति ज्ञायते। वाचि अस्पष्टतावशात् चतुर्दशे एव वयसि विद्यालयशिक्षणं समाप्य स प्रथमतः कस्यचिद् वणिजः कार्यालये किञ्चित्कार्यमलभत। किन्तु शीघ्रमेव तेन ईष्ट-इण्डिया-संस्थायां लिपिकस्योद्योगो लब्धः। तत्रैव पञ्चविंशतिवर्षाणि तेन यापितानि। तत्रैव तेन लेखनादिकं प्रारब्धम्। यावता तेन कविरिति प्रसिद्धिः प्राप्ता स मानसिकरूपेण अस्वस्थो जातः। तेन षट्षाहान् यावत्स कस्मिंश्चिन्मनोवैद्यालये यापितवान्। तद्वर्षमासीत् १७९५ क्रैस्ताब्दः। तस्मादेकस्माद् वर्षात् परं १७९६ क्रैस्ताब्दस्य सेप्टेम्बरमासस्य द्वाविंशे चार्लसस्य भगिनी मेरी मनोरोगिणी सञ्जाता। सा सहसा कयाचित् छुरिकया स्वमातरं हतवती। मनोरोगवशात् तस्या दण्डो न जातः किन्तु सा चिकित्सार्थं वैद्यालयं प्रवेशिता। १७९९ क्रैस्ताब्दे तस्य पिताऽपि दिवमगात्। ततः मेरी चार्लसश्च एकत्रैव निवासं प्रारब्धवन्तौ।

तयोर्गृहे लण्डननगर्याः महान्तः साहित्यिकाः साप्ताहिकमेलनायागच्छन्ति स्म। स्यामुयेल-कोलरिजमहाशयस्तस्य सतीर्थस्तथा निकटमित्रमासीत्। १८०७ क्रैस्ताब्दे चार्लसस्तथा मेरी मिलित्वा Tales from Shakespeare इति ग्रन्थे शेक्सपीयर-कृतनाटकानां कथारूपं दत्तवन्तौ। तत्र सुखान्तनाटकानि मेरी तथा दुःखान्तनाटकानि चार्लसः रूपान्तरितवान्। तेनान्यान्यपि बहूनि पुस्तकानि विरचितानि सन्ति। तेषु काव्यग्रन्थाः प्रबन्धाश्च सन्ति। १८१९ क्रैस्ताब्दे चतुश्चत्वारिंशे वयसि स कस्याश्चित् नट्याः प्रणयपाशे पतितः किन्तु तयोः सम्बन्धे तस्या असम्मतिवशादाजीवनमकृतदारः सन्नेव नवपञ्चाशद्वर्षवयसि स दिवमगात्। तावत्पर्यन्तं तौ भ्रातृभगिन्यावेकत्रैवास्ताम्।

मेरी चार्लसस्यापेक्षया दशभिर्वर्षैर्ज्येष्ठा। तस्या मानसिकरोगात् भ्रातैव तस्याभिभावकः सञ्जातः। ताभ्यामेकत्रैव जीवनं यापितम्। १८२३ क्रैस्ताब्दे ताभ्यां मिलित्वा काचिदनाथा बाला दत्तकरूपेण स्वीकृता। तस्या नामासीत् एम्मा-ऐसोला इति। १८०७ क्रैस्ताब्दे सा चार्लसेन सह Tales from Shakespeare इति ग्रन्थं प्रकाशितवती तथा क्रमशः अन्यानपि बहून् किशोरपाठ्यग्रन्थान् प्रकाशितवती। सा एकाकिनी अतिप्रसिद्धं Mrs. Leicester's School इति ग्रन्थं लिखितवती। आजीवनं मानसिकरोगात् सा न मुक्तिं प्राप्तवती। भ्रातुर्मृतेरपि दशवर्षेभ्यः परं सा मृतवती।

एडुआर्डो गेलियानो- उरुगुयेदेशस्य मण्टेभिडिओनगर्या मध्यवित्तकैस्तपरिवारे एडुआर्डोवर्यस्य १९४० क्रैस्ताब्दस्य सेप्टेम्बरमासस्य तृतीयदिने जन्म। लातिन-अमेरिकीयबालानाम् इव तस्यापि पादकन्दुकक्रीडको भवितुं स्वप्न आसीत्। कथञ्चिद्विद्यालयीयशिक्षणं समाप्य स उदरपालनाय कार्यमारब्धवान्। बहुषु स्थानेषु बहूनि कार्याण्ययं कृतवान्। चतुर्दशे वयसि स कस्याश्चित् पत्रिकायाः कृते प्रथमवारं स्वीयं व्यङ्ग्यचित्रम् cartoon विक्रीतवान्। १९५९ क्रैस्ताब्दे तस्य प्रथमो विवाहः। १९६० वर्षात् पत्रकाररूपेण तस्य जीवनमारब्धम्। वर्षद्वयस्य कृते स Época पत्रिकायाः प्रधानसम्पादकत्वेन कार्यं कृतवान् ततः परञ्च University Press इत्यत्र प्रधानसम्पादकरूपेण स्थितवान्। १९६२ क्रैस्ताब्दे तस्य विवाहविच्छेदोऽभूत्। तस्मिन्नेव वर्षे गार्सियेलाबेरो-महोदयामेष परिणीतवान्। १९७३ क्रैस्ताब्दे

उरुगुयेदेशे सामरिकं शासनं प्रारब्धम्। स शासकैर्बन्दीकृतस्तथा बन्दिदशायाः परं देशन्निष्कासितः। तस्य प्रसिद्धस्य ग्रन्थस्य Open Veins of Latin America इत्यस्य प्रकाशने न केवलम् उरुगुयेदेशस्य शासकैः निषेध आरोपितः अपि तु चिलिदेशे अर्जेण्टिनादेशे च अस्य प्रकाशनं निषिद्धम्। देशान्निष्कासितः सः अर्जेण्टिनादेशं गतः। तत्र Crisis इत्येकां पत्रिकां सम्पादयितुमारब्धवान्। १९७६ क्रैस्ताब्दे स पुनर्विवाहमकरोत्। किन्तु तस्मिन्नेव वर्षे अर्जेण्टिनादेशं सेनया अधिकृतं तथा तस्य मरणदण्ड उद्धोषितः। स पुनः पलाय्य स्पेनदेशं प्राप्तः। तत्रैव तस्य प्रख्यातकृतिः Memoria del fuego (Memory of Fire) प्रकाशिता। १९८५ क्रैस्ताब्दे स स्वदेशं प्रत्यागतः। तत्र तदा गणतन्त्रं प्रतिष्ठितमासीत्। स गणतान्त्रिकसर्वकारस्य पक्षमाश्रित्य बहु लिखितवान्। वेनेजुयेलादेशस्य कराकासनगर्यां TeleSur इति दूरदर्शनवाहिन्या आरम्भात् परं स तस्या वाहिन्या परामर्शदातृसमितिं प्रविष्टवान्। पुयेर्तोरिकोदेशस्य स्वातन्त्र्यायापि स बहु यतितवान्।

तस्य प्रसिद्धकृतिषु Open Veins of Latin America इति ग्रन्थे योरोपनिवासिभिः अमेरिकादेशीयैश्च लातिन-अमेरिकास्थदेशानां लुण्ठन-शोषणस्य इतिहासं सुष्ठु प्रतिपादितवान्। Memoria del fuego (Memory of Fire) इत्यत्रापि खण्डत्रये तत्रत्य इतिहास एव विवेचितः। The Book of Embraces तस्यापरा प्रख्याता कृतिः। २०१० क्रैस्ताब्दे स The Stig Dagerman पुरस्कारेण सभाजितः।

ओ हेनरी- विलियम-सिडनि-पोर्टर-महोदयो यो हि ओ हेनरी इति व्याजनाम्ना बह्वीः लघुकथा अलिखत्स सेप्टेम्बरमासस्य एकादशे १८६२ वर्षे अमेरिकादेशे उत्तरकैरोलिनास्थाने जनिमलभत। तस्य पिता अलगेर्नोन-सिडनि-पोर्टरमहोदयो वैद्य आसीत्। माता मेरी-जेन-वार्जिनिया-सुवैम-पोर्टरमहोदया विलियमस्य तृतीये वर्षे यक्ष्मारोगेण मृतिमाप्नोत्। पित्रा सहैव विलियमो मातामह्या गृहमधिष्ठितवान्। तत्र बाल्यात् तस्याध्ययने रुचिरुत्पन्ना। कस्याश्चिदात्मीयायाः प्राथमिकविद्यालये अध्ययनं समाप्य स उच्चविद्यालयं प्रविष्टः। १८७९ क्रैस्ताब्दे स कस्यचिद् आत्मीयस्य औषधापणे कार्यमारब्धवान्। १८८१ क्रैस्ताब्दे वैद्यकीयाध्ययनं समापितवान्। १८८२ क्रैस्ताब्दे स टेक्ससनगरीं समागतः। तत्र स स्पैनिशभाषां तथा जर्मनभाषामधीतवान्। ततः १८८४ क्रैस्ताब्दे सः अस्टिननगरीं प्राप्य स चिकित्साव्यवसायं कृतवान्। ततोऽन्यान्यपि बहूनि कार्याणि कृतवान्। तत्र स सङ्गीतनाटकादिष्वपि भागं गृह्णाति स्म। स गीटारयन्त्रे म्याण्डोलिनयन्त्रे च पटुरासीत्। १८८७ क्रैस्ताब्दे एथोल-एस्टेस-महोदयां परिणीतवान्। १८८८ क्रैस्ताब्दे तयोः कश्चित्पुत्रो जातः। होराभ्यन्तरे स पुत्रो मृतवान्। ततः १८८९ क्रैस्ताब्दे तयोः काचित् पुत्री उत्पन्ना। इत आरभ्य स बहुषु संस्थानेषु बहूनि कार्याणि कुर्वन्नासीत्। ततः स कस्याश्चिद् व्यङ्ग्यपत्रिकायाः प्रकाशनमारभत। तस्याः पत्रिकायाः प्रायः पञ्चदशशतं ग्राहका आसन्। किन्तु १८९५ क्रैस्ताब्दे सा पत्रिका स्तब्धा। यतो हि पत्रिका एव तस्याजीविका आसीत्। किन्तु पत्रिकाचालनेन तस्य परिवारप्रतिपालनं न भवति स्म। ततः स हौस्टननगरीं प्राप्तः। तत्र स the Post इति पत्रिकायां लेखनं प्रारब्धवान्। मासे पञ्चविंशतिडालराणि तस्य वेतनमासीत्। क्रमशस्तस्य जनप्रियताऽवर्धत। तेन तस्य वेतनमप्यवर्धत। दौर्भाग्यवशात् तस्य हौस्टननगरीवासकाले First National Bank of Austin इति संस्थायां गणनापरीक्षणं जातम्। तत्र गणनायां दोषः प्राप्तः। दौर्भाग्यवशात्स तस्यामेव संस्थायां कार्यं करोति स्म। सोऽपि दोषीति निश्चितः। स कथञ्चित् ततः पलाय्य प्रथमतः न्यू-अर्लिन्सनगरीं ततश्च हण्डुरासदेशं प्राप्तः।

तस्य पत्नी पुत्री च तस्याः पितृगृहे एव स्थितवत्यौ। किन्तु सा अत्यन्तमस्वस्थाऽभूदिति कृत्वा सा तेन सह स्थातुं हण्डुरासदेशं गन्तुं नापारयत्। अन्ततः स एव हौस्टननगरीं सम्प्राप्तः। किन्तु सा १८९७ क्रैस्ताब्दे जूलैमासस्य पञ्चविंशे दिने मृता। पूर्वं कृतस्य दोषस्य कारणात् स कारागारं प्रेषितः। तत्र स वैद्यकीयाध्ययनं कृतवानिति कृत्वा औषधभाण्डारे कार्यं प्राप्तम्। तस्मात्तेन कश्चित् पृथक् प्रकोष्ठोऽपि प्राप्तः। तत्रैव स्थित्वा विविधच्छद्मनाम्ना चतुर्दशकथा अलिखत्। एतस्मिन्नेव काले ओ-हेनरी इति व्याजनाम स गृहीतवान्। एतन्नाम्ना तस्य प्रथमा कथा Whistling Dick's Christmas Stocking। इयं कथा McClure's Magazine पत्रिकायां १८९९ क्रैस्ताब्दे डिसेम्बरमासे प्रकाशिता। तस्यैव मित्रमेकं तस्य कथाः प्रकाशकेभ्यो ददाति स्म। तेन प्रकाशकैरपि न ज्ञातं यल्लेखकः कारायामस्तीति। १९०१

क्रैस्ताब्दे स कारागारान्मुक्तिं प्राप्य पिट्टबर्गनगरीं गतः। तत्रैव तस्य श्वशुरौ तस्य पुत्रीमानीतवन्तौ। तस्य पुत्री कदाचिदपि न ज्ञातवती यत् स कारायामस्तीति। १९०२ क्रैस्ताब्दे स न्यू-यर्कनगरीमागतः। प्रकाशकाः प्रायः अत्रैव भवन्ति स्म। अत्र स पूर्णतया लेखने एव मतिं दत्तवान्। अत्र स्थित्वा स त्रिशताधिकाः कथा व्यलिखत्। New York World Sunday Magazine पत्रिकायां स एकं वर्षं यावत् प्रतिसप्ताहमेकैकां कथामलिखत्। तस्य कथाः समीक्षकैर्निन्दिता अपि पाठकैराहताः। १९०७ क्रैस्ताब्दे स पुनर्विवाहमकरोत्। इयं तस्य पत्नी तस्य बाल्यकालस्य काचित् सखी। तस्या नामासीत् सारा-लिण्डसे-कोलम्यान इति। अत्यधिकसुरापानात् तस्य स्वास्थ्यं नष्टम्। १९०९ क्रैस्ताब्दे सारा तं त्यक्त्वा गतवती। अग्रिमे वर्षे जूनमासस्य पञ्चमे स मृतः। सिरोसिसरोगः, बहुमूत्रतारोगस्तथा हृत्पिण्डस्य वृद्धिस्तस्य मृतेः कारणमासीत्।

योरोपमहादेशे तदा मपासावर्यस्य प्रसिद्धिर्महत्यासीत्। ओ-हेनरीमहोदयः the American answer to Guy de Maupassant इति प्रसिद्धिमवाप। तस्य कथायां सामान्यास्तथा विशिष्टा विविधैः रूपैः समागताः। the Gift of Magi, The Ransom of Red Chief, The Cop and the Anthem, A Retrieved Reformation, I don't believe I know you इत्यादयस्तस्य प्रसिद्धकथास्वन्यतमाः। उत्तमलघुकथाकाराणां कृते तस्य नाम्ना ओ-हेनरी-पुरस्कारः दीयते।

एण्टन चेकव- १८६० क्रैस्ताब्दे जनवरीमासस्य नवविंशे राष्ट्रादेशस्य दक्षिणे भागे तगनरग-नगर्यां पावेल-येगोरोविच-चेकवस्य गृहे तस्य पत्न्या येवजेनियावर्यया कश्चित्सुतः सूतो य एण्टननामधेय आसीत्। पञ्चदशवर्षाणि यावद्विद्यालये ग्रीकशिक्षामधीत्य परीक्षायामनुत्तीर्णो भूत्वा स विद्यालयमत्यजत्। १८७६ क्रैस्ताब्दे तस्य पिता निर्धनतामापद्य उत्तमर्णेभ्य आत्मानं रक्षितुं मस्कोनगरीं पलायितः। तत्र परिवारस्यान्ये सर्वे गताः किन्तु एण्टनः पारिवारिकसम्पत्तीर्विक्रेतुमध्ययनं समापयितुं च तत्रैव त्यक्तः। इतोऽपि वर्षत्रयं तत्रैव स महता कष्टेन यापितवान्। उदरपूरणाय उपार्जनेन साकमेव स एतस्मिन् काले प्रभूतमधीतवान्। १८७९ क्रैस्ताब्दे स ततो मस्कोनगरीं गत्वा तत्रत्यविश्वविद्यालये वैद्यकशास्त्रस्याध्ययनाय प्रविष्टः। केभ्यश्चिद्दिनेभ्यः परं सम्पूर्णपरिवारस्य दायित्वं तेन स्वीकरणीयमभवत् तथा स पठनेन सममेव पत्रिकासु विविधैश्छद्मनामभिर्लेखितुं प्रारभत। तस्य लेखा व्यङ्ग्यपूर्णा भवन्ति स्म। लेखकत्वेन स महतीं ख्यातिमगात्। १८८४ क्रैस्ताब्दे स वैद्यो जातः। तस्मिन्नेव वर्षे स यक्ष्मारोगेण पीडितो जातः किन्तु कस्मायपीमां वार्ता स न श्रावितवान्। तस्य लेखाः क्रमशः ख्यातिं प्राप्नुवन्त आसन्। १८८७ क्रैस्ताब्दे तस्य At Dusk इति कथासङ्ग्रहः पुशकिनपुरस्कारं प्राप्नोत्। तस्मिन्नेव वर्षे तेन यूक्रेनदेशं प्रति गतम्। तत्र भ्रमणेन स लेखाय कथावस्तूनि सङ्गृहीतवान्। तद्वर्षे काचिन्नाट्यसंस्था तं नाटकलेखनाय नियुक्तिमदात्। १८८९ क्रैस्ताब्दे तस्य भ्रातुर्मरणेन पीडितः स काञ्चित्प्रख्यातां कथामलिखत्। १८९० क्रैस्ताब्दे जपानदेशस्य साखालिनद्वीपेषु स मासत्रयमुषितवान्। १८९२ क्रैस्ताब्दे स मेलिखोवोनामके स्थाने किञ्चिद्राज्यं क्रीत्वा तत्रैव सपरिवारमुषितुं प्रारभत। तस्य लेखा अनुवर्तन्ते स्म। १८९७ क्रैस्ताब्दे तस्य श्वासकष्टवशात् परीक्षणे कृते यक्ष्मारोगेण स पीडित इति ज्ञातम्। १९०१ क्रैस्ताब्दे स परिणीतवान्। किन्तु १९०४ क्रैस्ताब्दं यावत् रोगेण पीडितः स कथञ्चिज्जीवितवान्।

तस्य कथासु हासकथाः मुख्याः। Three Sisters, The Cherry Orchard, The Seagull, The Murder, Ostrov Shakhalin इत्यादयः प्रसिद्धाः।



श्रीरामकृष्णदर्शने वेदान्तत्रयसमन्वयः

(published in 1st issue of *Prajñāloka* (ISSN - 2320-5911) edited by Das, Rakesh et.al., published by Ramakrishna Mission Vivekananda Educational and Research Institute Ramakrishna Mission Vivekananda Educational and Research Institute (Formerly known as Ramakrishna Mission Vivekananda University), Belur Math, Howrah, West Bengal in July, 2013.)

ध्यानाभ्यासवशीकृतेन मनसा तन्निर्गुणं निष्क्रियं
ज्योतिः किञ्चन योगिनो यदि परं पश्यन्ति पश्यन्तु ते।
अस्माकं तु तदेव लोचनचमत्काराय भूयाच्चिरं
कालिन्दीपुलिनोदरे यन्नीलं महो धावति॥^१
जन्माद्यस्य यतोऽन्वयादितरतश्चार्थेष्वभिज्ञः स्वराट्
तेने ब्रह्महृदा य आदिकवये मुह्यन्ति यत्सूरयः।
तेजोवारिमृदां यदा विनिमयो यत्र त्रिसर्गो मृषा
धाम्ना स्वेन सदा निरस्तकुहकं सत्यं परं धीमहि॥^२
तव कथामृतं तप्तजीवनं कविभिरीरितं कल्मषापहम्।
श्रवणमङ्गलं श्रीमदाततं भुवि गृणन्ति ये भूरिदा जनाः॥^३

भारतधरणीरियम् अवतारसूः। अत्रैव रामश्यामादयो लोकशिक्षायै भृशं विचित्रास्तनूरधुः। अस्यामेव भूमौ प्रपञ्चहितकारि श्रुतिजातं तस्य महतो महीयसो निःश्वासभूतं सत्यद्रष्टृणामृषीणां ज्ञानविषयः बभूव। तत्र श्रुतौ जनिमृतिचक्रस्य अविद्याहेतुकस्य तरणाय उपदेशाः कृताः। भगवत्यां श्रुतौ सर्वदुःखप्रशमनाय ये उपदेशा आम्नातास्तेषां सङ्ग्रहणं व्याख्यानञ्च भगवता बादरायणेन ब्रह्मसूत्र-पुराणेतिहासादिभिरकारि। श्रुत्यादिषूक्ता अर्थाः कथं पालनीया आचरणीया इति स्मृतिपुराणादिषूपवर्णिता विविधाभिः कथाभिः युक्तिभिश्च।

कालक्रमेण लोकस्य क्षीयमाणां मेधां विलोक्य श्रुतिसूत्रादीनामर्था आचार्यैः लोकोपकाराय स्वस्वधिया व्याख्याताः। एवं वेदान्तस्य अद्वैत-विशिष्टाद्वैत-द्वैत-शुद्धाद्वैत-द्वैताद्वैत-अचिन्त्यभेदाभेदादयो नानापक्षाः सम्भूताः। तत्तन्मतीया विद्वांसः परपक्षखण्डनपुरस्सरं स्वमतं प्रतिष्ठापयामासुः।

क्रमेण कश्चित्काल इत्थं समागतो यदा पण्डिताः केचन तत्तदाचार्याणां मतान्यालम्ब्य विचारसर्वस्वान् वादान् कुर्वाणा लौकिकानां दृष्टौ वेदवेदान्तादिशास्त्राणाम् आचारप्राधान्यं नाशयन्तः विचारमात्रप्राधान्यं प्रतिष्ठापयामासुः।

किन्तु वस्तुतस्तु शास्त्राणि किंस्वरूपाणि भवन्ति इति चेत् शास्त्राणि अस्माकम् इतिहासरूपाणि सिन्ति इति मे स्फूर्तिः। इतिहासो नाम कासाञ्चिद् व्यक्तीनां घटनानां वा समूहमात्ररूपो न भवति। अपि तु अवरजानां मार्गदर्शनाय पूर्वजैरनुभूतानां तत्त्वानां यथार्थविवरणमेव इतिहासः।

इत्थमेव श्रुतिः सर्वापि अखण्डा सर्वब्रह्माण्ड-कल्पादिष्वपि अभिन्ना अभ्युदयनिःश्रेयसप्राप्त्युपायभूता सत्यद्रष्टृणां साधकानाम् अनुभवपथमारूढानां तत्त्वानां वाचा प्रकटीकृतं रूपम्। एतदर्थमेव च आगमप्रामाण्यस्य पारम्यं शास्त्रकारैः भृशं प्रत्यपादि महतैव कण्ठघोषेण। भर्तृहरिचरणानां वचनम्-

चैतन्यमिव यश्चायमविच्छेदेन वर्तते।

आगमस्तमुपासीनो हेतुवादैर्न बाध्यते॥^४

एवञ्च शास्त्रं किम्प्रयोजनम्-

इदं पुण्यमिदं पापमित्यतस्मिन् पदद्वये।

^१गीतागूढार्थदीपिका

^२भागवते १/१/१

^३तत्रैव

^४वाक्यपदीये ब्रह्मकाण्डे

आचाण्डालं मनुष्याणां समं शास्त्रप्रयोजनम्॥^५

अर्थाद् आचरणे शास्त्रं प्रमाणम्। अन्यथा सर्वशास्त्रवैयर्थ्यप्रसङ्गः। अत्र श्रीरामकृष्णकथामृतस्य कश्चित् प्रसङ्गः उल्लेख्यः। कश्चित् पाषण्डी दुराचारपरायणः वेदान्तिनमन्यः पञ्चवट्यां न्यवसत्। बहुभिः तस्य विषये परमहंसानां सविधे निवेदितम्। एकद्युः परमहंसैः स पृष्टः- कथं त्वमित्थं दुराचारान् करोषि? तदा तेन उक्तम्- भोः ब्रह्म सत्यं जगन्मिथ्या- अतस्त्वया श्रूयमाणमपि मिथ्याभूतम्। मया क्रियमाणमपि मिथ्याभूतम्। तदा परमहंसा अत्यन्तरूढशब्दैस्तं ततर्जुः।

श्रुतिः कथयति-

अविद्यायामितरे वर्तमानाः स्वयं धीराः पण्डितम्मन्यमानाः।

दन्द्रम्यमाणाः परियन्ति मूढा अन्धेनैव नीयमाना यथान्धाः॥^६ इति।

इत्थमेव कदाचिदन्यः भक्तः साधकः परमहंसानुपसृत्य अवदत् - ब्रह्म सत्यं जगन्मिथ्या इति उपदेशः। तर्हि ईश्वरपूजनादिकं भगवन्नामजपादिकञ्च सर्वं त्यक्तुं शक्यं किल इति। तदा परमहंसैस्तु समाधानमित्थमुक्तम्- भोः! अयं भावः सरलो न भवति। यतो हि तादृक्स्थितौ वक्ता, श्रोता, वचनं सर्वं मिथ्याभूतम्। तर्हि तत्र कुतस्तव विश्वासः। पुनः सोहं, सोहम् इति सहस्रधा उच्चारयामः। किन्तु मनसि सहस्रं कामासक्तयः संशयाश्च सन्ति। तेन को लाभः। एतदेव भगवता गीतायामुक्तम्-

क्लेशोऽधिकतरस्तेषाम् अव्यक्तासक्तचेतसाम्।

अव्यक्ता हि गतिर्दुःखं देहवद्भिरवाप्यते॥^७

किञ्च, या सोऽहमिति भावना त्वया उच्यते सा परमार्थदशा इति किल त्वया मन्यते। ततोऽपि उच्चतरा स्थितिर्वर्तते। परमार्थता सा न भवति। एतदेव माण्डूक्यकारिकायां पश्यामश्चेत्-

न निरोधो न चोत्पत्तिर्न बन्धो न च साधकः।

न मुमुक्षुर्न वै मुक्त इत्येषा परमार्थता॥

एवं तर्हि इदानीमनुभूयमानो भेदोऽस्ति वा न वा? भेदस्य पारमार्थिकीं सत्ताम् अङ्गीकुर्वन्तु वा न वा व्यावहारिकीं सत्तामङ्गीकृत्यैव सर्वं शास्त्रं प्रवर्तते। अतो भेदस्तु अस्त्येव। तदेव शङ्कराचार्यैः अध्यासभाष्ये- सत्यानृते मिथुनीकृत्य नैसर्गिकोऽयं लोकव्यवहारः इति लौकिका वैदिकाश्च सर्वाणि च शास्त्राणि विधिप्रतिषेधमोक्षपराणि भवन्ति- इत्यादीनि वाक्यानि उक्तानि।

अतः द्वैतं व्यवहारे स्वीकर्तव्यमेव। एवमेव पूर्णतामिच्छता साधकेन विशिष्टाद्वैतमप्यङ्गीकार्यम्। चिदचिद्विशिष्टम् अद्वैतं ब्रह्मेति ते मन्वते। तत्र परमहंसाः उदाहरन्ति- यथा कपित्थफलं (बिल्वफलं) केनचिदिष्टम्। स तस्य त्वचं बीजानि तन्तुंश्च त्यक्त्वा सारमात्रं ग्रहीष्यति। किन्तु तस्मै आवश्यकं तु सम्पूर्णं फलमेव। अन्यथा पूर्णता नायाति - भारेण न्यूनं भवति- किन्तु तत्त्वतः अद्वैतं तिष्ठति। भगवान् उपमां कथयति लवणप्रतिमा समुद्रस्य जलं परिमातुं गता। पुनर्न प्रत्यायाता। ब्रह्मविद् ब्रह्मैव भवति।

तर्हि येषां विग्रहाणामर्चनम् अस्माभिः क्रियते? तत्र परमहंसाः कथयन्ति सच्चिदानन्दवारिधौ भक्तिरूपहिमेन जलं तुहिनं भूत्वा आकारं गृह्णाति। ज्ञानसूर्ये उदिते पुनः सर्वमेकीभूतं भवति। किन्तु केचिदाकारा नित्याः। तदेव चिन्मयरामः, चिन्मयश्याम इति परमहंसा व्याहरन्। तस्मादेव भक्ताः साम्यरूपं मोक्षमपि नेच्छन्ति कदाचित्। यथा चैतन्यमहाप्रभोर्वचनम्-

न धनं न जनं न सुन्दरीं कवितां वा जगदीश कामये।

मम जन्मनि जन्मनीश्वरे भवताद्भक्तिरहैतुकी त्वयि॥^८ कुलशेखरः-

नाहं वन्दे तव चरणयोर्द्वन्द्वम् अद्वन्द्वहेतोः

कुम्भीपाकं गुरुमपि हरे नारकं नापनेतुम्।

रम्या रामा मृदुतनुलतानन्दने नापि रन्तुं

^५वाक्यपदीये ब्रह्मकाण्डे

^६कठोपनिषद्

^७भगवद्गीता

^८शाङ्करब्रह्मसूत्रभाष्ये अध्यासभाष्यम्

^९शिक्षाष्टकम्

भावे भावे हृदयभवने भावयेयं भवन्तम्॥^{१०} शङ्कराचार्यः-
 न मोक्षस्याकाङ्क्षा भवविभववाञ्छापि च न मे
 न विज्ञानापेक्षा शशिमुखि सुखेच्छापि न पुनः।
 अतस्त्वां संयाचे जननि जननं यातु मम वै
 मृडानि रुद्राणि शिवशिवशिवानीति जपतः॥^{११} मधुसूदनसरस्वतीपादाः
 वंशीविभूषितकरान्नवनीरदाभात् पीताम्बरादरुणबिम्बफलाधरोष्ठात्।
 पूर्णेन्दुसुन्दरमुखादरविन्दनेत्रात् कृष्णात्परं किमपि तत्त्वमहं न जाने॥^{१२} एवञ्च आचरणे भक्तिः-
 द्वैतं सर्वेषाम् आचार्याणाम् अभिप्रेतम्।

तस्मात् तत्त्वविचारस्तु कर्तव्यः। किन्तु तदपेक्षया प्रधानं शास्त्राचरणम्। अन्यथा वाग्वैखरी शब्दझरी
 भुक्तये न तु मुक्तये भविष्यति। गीतायामपि अत एव भगवता उक्तम् -

यः शास्त्रविधिमुत्सृज्य वर्तते कामचारतः।

न स सिद्धिमवाप्नोति न सुखं न परां गतिम्॥^{१३}

किमपि तत्त्वं- द्वैतं, विशिष्टाद्वैतम्, अद्वैतं वा- अङ्गीक्रियताम्। ततः कतरत् सत्यमिति सुधियो
 विभावयन्तु। वयं तु न जानीमः। यथा पद्मलोचनः विष्णुशिवयोः कतरो ज्यायान् इति पृष्टः अन्यतरमपि
 न दृष्टवान् को ज्यायानिति कथं वदेयम् इति उदतरत्।

एवमेव सर्वं तत्त्वं सत्यम्। अनन्तं सच्चिदानन्दसागरं यो यथा दृष्टवान् स तथा वर्णयति। यथा
 कृकलासं कश्चन रक्तं दृष्टवान्, कश्चन नीलं दृष्टवान्, कश्चन पीतं दृष्टवान्- यः तं सर्वदा पश्यति स
 जानाति सर्वे वर्णा अस्य सम्भवन्ति।

एवं यः सच्चिदानन्दसमुद्रं जानाति स जानाति सर्वं सत्यम्। किन्तु न कथयति। नारदः दृष्टवान्,
 शुकः स्पृष्टवान्, महादेवस्तु गण्डूषत्रयं पीत्वा मग्नस्तत्रैव समाहितः इति रामकृष्णपरमहंसाः। आचार्यास्तु
 सर्वे शब्देयाः परमप्रामाणिकाः। अतः स्वीये भावे स्थित्वा साधनपथमवतरामः। स्वीये भावे निष्ठा स्यात्,
 अन्यस्य विद्वेषो न कार्यः। उद्धारस्तु भविष्यति। भगवानेव प्रतिजानीते-

ये तु सर्वाणि कर्माणि मयि सन्न्यस्य मत्पराः।

अनन्येनैव योगेन मां ध्यायन्त उपासते॥

तेषामहं समुद्धर्ता मृत्युसंसारसागरात्।

भवामि न चिरात्पार्थ मय्यावेशितचेतसाम्॥^{१४} अत ऊर्ध्वं न संशय इति प्रतिज्ञायते भगवता।
 तद्वचसि विश्वस्य आचर्यताम्। वेदान्तः अनुष्ठीयताम्- इति विवेकानन्दश्रीचरणाः।

तर्हि एवम्भूतस्य अपूर्वदर्शनस्य अभिधान्तरं कल्पयित्वा नवीनवादः उपदिशयते वा? नैव।
 वस्तुतस्तु नेदं नवीनं तत्त्वम्। इयमेव सनातनी परम्परा। अतोऽस्य किमपि अभिधान्तरमपि न
 कल्प्यते। एतद्विचारणीयं नास्ति, आचरणीयम्। अतः श्रीरामकृष्णजीवनदर्शनमित्येव अस्य परिचयः।
 विवेकानन्दश्रीचरणाः कथितवन्तः एतस्मिन्नवतारे भगवान् शास्त्रादिकम् यथाविधि न पठितवान्। किन्तु
 तस्य अनुभवाः सर्वे शास्त्रमर्यादामनुल्लङ्घ्य वर्तते। अतः शास्त्राणां याथायथ्यप्रख्यापनमेव अस्य अवतारस्य
 प्रयोजनम्। अतः शास्त्रवचस्सु श्रद्धधानैरस्माभिः वेदान्त आचरणीयः तेनैव च आत्मनो मोक्षः जगतश्च
 हितं भविष्यति इत्यपि मन्यामहे।

क्षीरसागरतरङ्गशीकरा सारतारिकतचारुमूर्तये।

भोगिभोगशयनीयशायने माधवाय मधुविद्विषे नमः॥^{१५}



^{१०}मुकुन्दमालास्तोत्रम् 9

^{११}अन्नपूर्णास्तोत्रम्

^{१२}गीतागूढार्थदीपिका

^{१३}भगवद्गीता

^{१४}भगवद्गीता

^{१५}मुकुन्दमालास्तोत्रम्

विवेकानन्दकृतानां श्रीरामकृष्णस्तोत्राणाम् अध्ययनम्

(published as a chapter of संस्कृतसाहित्ये स्वामी विवेकानन्दः (*Samskr̥ta-sāhitye-svāmī vivekānandah*) (A collection of articles written by various scholars on the Swami Vivekananda and Samskrita Literature). Edited jointly with Biswal, Banamali and Dash, Narayana. Published by Swami Sarvalokananda, Vivekananda Center for Research, Narendrapur, Kolkata 700103 in 2017. ISBN- 978-81-933776-1-1.)

भूमिका

स्वामी विवेकानन्दः स्वभावकविः आसीत्। वङ्ग-आङ्ग-संस्कृतभाषासु तेन कविताः संरचिताः। सर्वाः अपि कविताः दार्शनिकभावगम्भीराः सन्ति इत्यत्र कः संशीतिलेशः? तदा तदा मनसो भावावेगेन स्वामिना पञ्च संस्कृतकविताः प्रणीताः। तासु तिस्रः अवतारवरिष्ठस्य श्रीरामकृष्णस्य स्तुतिपरकाः। एका महादेवस्य शिवस्य स्तुतिपरका अपरा च देव्याः जगदम्बायाः स्तुतिपरका। स्वाभाविकतया एव इमानि स्तोत्राणि भावगम्भीराणि तत्त्वगर्भाणि च वर्तन्ते इति वचनम् अनपेक्षितम् एव। अस्मिन् लघुकाये प्रबन्धे श्रीरामकृष्णस्तोत्राणां दार्शनिकदृष्ट्या किञ्चिद् अध्ययनं वयं कर्तुं प्रयतामहे।

प्रथमं श्रीरामकृष्णस्तोत्रम्

ॐ नमो भगवते रामकृष्णाय इति श्रीरामकृष्णस्य द्वादशाक्षरं मन्त्रम् आदाय इदं स्तोत्रं रचितम्। श्रीरामकृष्णमठेषु स्तोत्रम् इदं प्रत्यहं सायं श्रीरामकृष्णस्य नीराजनात् परं गीयते। ॐकारम् आदाय अस्मिन् मन्त्रे द्वादश अक्षराणि सन्ति। स्तोत्रे चत्वारि पद्यानि वर्तन्ते। पद्यानि वसन्ततिलकाच्छन्दसा विरचितानि। द्वादशाक्षराणाम् एकैकम् अक्षरम् आदाय अस्य स्तोत्रस्य प्रतिश्लोकम् आद्याः त्रयः पादाः समारब्धाः। चतुर्थस्तु पादः सर्वत्र श्लोकेषु समानः। स च “तस्मात् त्वमेव शरणं मम दीनबन्धो” इत्याकारकः।

अस्मिन् स्तोत्रे प्रथमे श्लोके भगवन्तं रामकृष्णम् ॐकारेण हींकारेण च सम्बोधयति स्तोत्रकारः। ॐकारः निर्गुणस्य परब्रह्मणः तथा अपरस्य कार्यरूपस्य ब्रह्मणः स्मारको वाचको वा भवति। तथा च-ओमिति ब्रह्म इत्यादि मन्त्रस्य टीकायां शङ्करभगवत्पादैरुच्यते, “परापरब्रह्मदृष्ट्या हि उपास्यमान ओङ्कारः शब्दमात्रोऽपि परापरब्रह्मप्राप्तिसाधनं भवति; स ह्यालम्बनं ब्रह्मणः परस्यापरस्य च, प्रतिमेव विष्णोः, ‘एतेनैवायतनेनैकतरमन्वेति’ इति श्रुतेः।”

एवमेव, एतद्वै सत्यकाम परं चापरं च ब्रह्म यदोङ्कारः^१ इति मन्त्रस्य भाष्ये शङ्करभगवत्पादैरुच्यते, “एतत् ब्रह्म वै परं च अपरं च ब्रह्म परं सत्यमक्षरं पुरुषाख्यम् अपरं च प्राणाख्यं प्रथमजं यत् तदोङ्कार एव ओङ्कारात्मकम् ओङ्कारप्रतीकत्वात्। परं हि ब्रह्म शब्दाद्युपलक्षणानर्हं सर्वधर्मविशेषवर्जितम्, अतो न शक्यमतीन्द्रियगोचरत्वात्केवलेन मनसावगाहितुम्। ओङ्कारे तु विष्णवादिप्रतिमास्थानीये भक्त्यावेशितब्रह्मभावे ध्यायिनां तत्प्रसीदतीत्यवगम्यते शास्त्रप्रामाण्यात्। तथा परं च ब्रह्म। तस्मात्परं चापरं च ब्रह्म यदोङ्कार इत्युपचर्यते” इति। ओमित्येकाक्षरं ब्रह्म^२ श्लोकभाष्येऽप्युच्यते श्रीमता भाष्यकारेण शङ्कराचार्येण, “ओमिति एकाक्षरं ब्रह्म ब्रह्मणः अभिधानभूतम् ओङ्कारं व्याहरन् उच्चारयन्, तदर्थभूतं माम् ईश्वरम् अनुस्मरन् अनुचिन्तयन् यः प्रयाति म्रियते, स त्यजन् परित्यजन् देहं शरीरम्।”

एभिः सन्दर्भैः स्पष्टतरं प्रतीयते यत्, ॐकारः अपरस्य ब्रह्मणः ईश्वरापरपर्यायस्य हिरण्यगर्भस्य वाचकः सन्नपि उपचारेण परं ब्रह्म लक्षयति। परस्य ब्रह्मणः वाच्यता न सम्भवति तस्य अवाङ्मनसगोचरत्वात्। किन्तु ॐकारेण परब्रह्मणः उपचारेण बोध इति साक्षाद्भाष्यवाक्यमत्र प्रमाणम्। तेन स्वामिपादैः निर्गुणस्य परब्रह्मणः लक्षणपर ॐकारः स्तोत्रादौ प्रयुक्तः इति विभावयामो वयम्।

हींकारश्च तन्त्रादिषु शक्तेः बीजत्वेन स्वीक्रियते। ब्रह्मणः तच्छक्तेश्च अभेदः श्रीरामकृष्णकथामृते तदा

^१तैत्तिरीयोपनिषदि ८/१

^२प्रश्नोपनिषदि ५ । २

^३प्रश्नोपनिषदि ५/१

^४गीता ८/१३

तदा समुपदिष्टं श्रीरामकृष्णेन। तथा च श्रीरामकृष्णकथामृते-

ब्रह्मशक्त्योरभेदः। यथा, अग्निस्तथा दाहशक्तिः। अग्निरित्युक्ते एव दाहिका शक्तिः बुध्यते; दाह-शक्तिरित्युक्ते अग्निः बुध्यते; एकस्मिन् स्वीकृते अन्यस्यापि स्वीकारो जायते।^५

ततो ब्रह्मशक्त्योरभेदः। एकस्मिन् स्वीकृते एव अपरमपि स्वीकरणीयम्।^६

ब्रह्मशक्त्योरभेदः। शक्तिर्न स्वीक्रियते चेत् जगन्मिथ्यात्वम् आपद्यते। अहं, त्वं, गेहं परिवारः- इत्येतत् सर्वं मिथ्या। असौ आद्याशक्तिः अस्तीत्यस्मात् जगत् प्रतिष्ठितम् अस्ति। कीलकं विना (प्रतिमायाः) काष्ठादिमयम् आलम्बनमेव न भवति- सुन्दरी दुर्गादेवीप्रतिमा न भवति।^७

...वस्तुतो ब्रह्मशक्त्योरभेदः। यः सच्चिदानन्दः स एव सच्चिदानन्दमयी। यथा मणि-मणिप्रभेव, मणिप्रभा इत्युक्ते एव मणिः परामृश्यते। मणिरित्युक्ते ज्योतिर्बुध्यते। मणेश्चिदानन्दं विना मणिप्रभापि ध्यातुं न शक्यते। मणिप्रभा-भावनं विना मणिरपि भावयितुं न शक्यते।^८

ब्रह्मज्ञानोदये सति अभेदः, ब्रह्मशक्त्योरभेदः, यथाग्नि-तद्दाहशक्त्योः। अग्नेश्चिन्तायामेव दाहशक्तिश्चिन्तनीया, दाहशक्तिश्चिन्तायां च अग्निश्चिन्तनीयः। दुग्धं दुग्धसितिमा च। सलिलं तद्धिमशक्तिश्च।^९

किन्तु ब्रह्मशक्त्योरभेदः। लङ्कातः प्रत्यावर्तनात् परं हनूमान् रामं स्तौति; ब्रवीति च, हे राम, त्वमेव परब्रह्म सीता च ते शक्तिः। किन्तु युवयोर्द्वयोः अभेदः। यथा अहि-तत्तिर्यग्गती सर्पसदृशगतिभावेन सर्पभावनम्! सर्पवदुपसर्पण-भावनं सर्पभावनसापेक्षम्। दुग्धध्याने दुग्धवर्णो ध्येयः, धवलमा च। दुग्धवद् धवलमिति धावलध्याने चापि दुग्धध्यानं कर्तव्यम्। जलीया हैमशक्तिः चिन्त्यते चेज्जलमेव चिन्त्यम्, किञ्च, उदके चिन्तिते सति हैमशक्तिरेव भाव्या।^{१०}

एतदाद्याशक्ति-परब्रह्मणोश्चाभेदः। एकं विहाय अपरस्य चिन्तनं कर्तुं न शक्यते। यथा प्रभा मणिश्च। मणिं विहाय मणिप्रभा न भावयितुं शक्या, किञ्च प्रभां विहाय मणिश्चिन्तयितुं न शक्यते। भुजगस्तस्य तिर्यग्गतिश्च। अहिं परित्यज्य तिर्यग्गतिश्चिन्तयितुं न शक्यते।^{११}

ब्रह्मशक्ती अभिन्ने। तस्याम् आद्याशक्तौ एव जीवजगत् समुत्पन्नम्।^{१२}

एतत् सृष्टि-स्थिति-प्रलयकार्यं रात्रिन्दिवं भवति तच्छक्त्या। इयमाद्याशक्तिः तथा ब्रह्म इत्यनयोरभेदः। ब्रह्म विहाय शक्तिर्न भवति। यथा नीरवर्जम् ऊर्मिर्न भवति। निर्वाद्यं वादनं न स्यात्।^{१३}

पुनरवदम्- 'वदत ब्रह्मैव शक्तिः, शक्तिरेव ब्रह्म'। ते पुनः समस्वरेण अवदन्- 'ब्रह्मैव शक्तिः, शक्तिरेव ब्रह्म'। तान् अवदम्- 'यूयं यद् ब्रह्मैति वदथ, तद् एव अहम् मातरिति वच्मि, मातेति अतीव मधुरं नाम।'^{१४}

अहं जाने ब्रह्मशक्त्योरभेदः। यथा जलस्य तथा जलस्य हिमशक्तेः। अग्नेस्तथा दाहकशक्तेः।^{१५}

...ब्रह्म-शक्त्योः शक्ति-शक्तिमतोश्च अभेद इति। यदा निष्क्रिया तां ब्रह्मैति वच्मि। यदा सृष्टि-स्थिति-प्रलयङ्करी तदा शक्तिरपि वच्मि। किन्तु एकम् एव वस्तु, अभेदः। कालस्तथा

^५१८८२ वर्षस्य अगस्तमासस्य पञ्चमदिनाङ्कस्य कथा, पृ.८९ श्रीश्रीरामकृष्णकथामृतं प्रथमभागात्मकम्

^६१८८२ वर्षस्य अक्टूबरमासस्य सप्तविंशदिनाङ्कस्य कथा, पृ.१३९ तदेव प्रथमभागात्मकम्

^७१८८३ वर्षस्य जनवरीमासस्य प्रथमदिनाङ्कस्य कथा, पृ.९ तदेव द्वितीयभागात्मकम्

^८१८८३ वर्षस्य अगस्तमासस्य नवदशदिनाङ्कस्य कथा, पृ.१७० तदेव द्वितीयभागात्मकम्

^९१८८३ वर्षस्य सेप्टेम्बरमासस्य नवमदिनाङ्कस्य कथा, पृ.१८७ तदेव द्वितीयभागात्मकम्

^{१०}१८८३ वर्षस्य सेप्टेम्बरमासस्य द्वाविंशदिनाङ्कस्य कथा, पृ.१९० तदेव द्वितीयभागात्मकम्

^{११}१८८३ वर्षस्य नवम्बरमासस्य अष्टाविंशदिनाङ्कस्य कथा, पृ.२३६ तदेव द्वितीयभागात्मकम्

^{१२}१८८३ वर्षस्य दिसम्बरमासस्य पञ्चदशदिनाङ्कस्य कथा, पृ.२७५ तदेव द्वितीयभागात्मकम्

^{१३}१८८३ वर्षस्य दिसम्बरमासस्य षड्विंशदिनाङ्कस्य कथा, पृ.३०९ तदेव द्वितीयभागात्मकम्

^{१४}१८८४ वर्षस्य मेरमासस्य चतुर्विंशदिनाङ्कस्य कथा, पृ.११७-११८ तदेव तृतीयभागात्मकम्

^{१५}१८८४ वर्षस्य सेप्टेम्बरमासस्य एकविंशदिनाङ्कस्य कथा, पृ.३४२ तदेव तृतीयभागात्मकम्

काली, ब्रह्म तथा शक्तिः, तयोः अभेदः।^{१६}

यदा निष्क्रियः तदा स ब्रह्मेति उच्यते। यदा सृजति, पालयति, संहरति- तदा स शक्तिः इत्युच्यते। ब्रह्म-शक्तयोः अभेदः, जले स्थिरे सति अपि जलम्, आन्दोलिते सति अपि जलम्।^{१७}

...य एव पुरुषः सा एव प्रकृतिः, यद् एव ब्रह्म सैव शक्तिः। यदा निष्क्रियं सृष्टि-स्थिति-प्रलयान् न करोति, तदा तु तद् ब्रह्मेति वच्मि, पुरुष इति वदामि; अपि च यदा तत् सर्वं कार्यं करोति तदा तत् शक्तिः इति वदामि, प्रकृतिः इति वदामि। किन्तु यद् एव ब्रह्म सैव शक्तिः, य एव पुरुषः स एव प्रकृतिः भूत्वा वर्तते।^{१८}

एतेषां सन्दर्भाणां दर्शनेन इदं स्पष्टं प्रतीयते यत् श्रीरामकृष्णः ब्रह्मपदेन निर्गुणं निष्क्रियं निर्विशेषं परं ब्रह्म वक्ति। शक्तिपदेन च सगुणं हिरण्यगर्भरूपं ब्रह्म वक्ति। श्रीरामकृष्णः परमहंसः ब्रह्मविद् अवतारपुरुषः। स्तोत्रकारैः अत्र निर्गुणत्वेन सगुणत्वेन च श्रीरामकृष्णः स्तूयते। गुणजितं तं च वर्णयति। भगवतः श्रीरामकृष्णस्य स्पष्ट उपदेशो वर्तते यत् गुणत्रयमपि कण्टकरूपम्। तत्र रजसा तमः, सत्त्वेन च रजः जित्वा सत्त्वम् अपि जयेत् साधकः।^{१९} तन्त्रान्तरेषु अपि एवम् एव उच्यते गुणत्रयविषये। ईश्वरस्य वर्णने अपि भगवान् श्रीरामकृष्णः कथयति यत्, ईश्वरः त्रिगुणातीतः^{२०} इति। अन्यत्र तेन उच्यते मनुष्येषु अपि परमहंसपदवीम् अधिरूढः गुणत्रयं जयति।^{२१} अस्य एव उपदेशस्य द्योतनं गुणजित् इति पदेन क्रियते। ईश्वरः गुणैः ईड्यः स्तुत्यः भवति इति गुणेड्य इति पदेन उच्यते। सर्वोऽपि गुणः ईश्वरकर्मणे यदि नियोज्यते तर्हि गुणानां गुणत्वं नाम बन्धजनकत्वं नश्यति इति तात्पर्यम्। अन्यत्र श्रीरामकृष्णः कथयति यत्, ईश्वरः त्रिगुणातीतः, गुणास्तु शक्तेः विशेषाः।^{२२}

द्वितीयश्लोके हि सुगम्भीरस्य ब्रह्मतत्त्वस्य साक्षात्काराय भक्तिः, भगः, भजनं च आवश्यकम् इति उच्यते। भगशब्दः नानार्थकः। ऐश्वर्यं, ज्ञानं, धर्मः, यशः, श्रीः, प्रेम, वैराग्यम्, औदासीन्यम् इत्यादयः भगशब्दार्थः। भजनं च भगवदुपासनम्। भक्त्या, भगेन, भजनेन च ब्रह्मतत्त्वसाक्षात्कारः सम्भवति।

तृतीये श्लोके रजसः उत्तरणं कथ्यते। अत्र तेजःशब्दः लक्षणया रजः कथयति। रजो हि क्रियाशीलतां जनयति। तेजःशब्दः गतिशौर्यादीनां रजःप्रधानानां क्रियागुणानां वाचकः।^{२३} तेन तेजः लक्षणया स्वजनकं रजः बोधयति। भगवान् श्रीरामकृष्णः कथयति सत्त्वम् एव भगवन्तं प्रापयेत्। स्थानान्तरे तेन उच्यते, सात्त्विक-राजसिक-तामसिकभेदेन भक्तिरपि त्रिविधा। सात्त्विकी भक्तिरेव ईश्वरप्राप्तौ सहायिका भवति इति। यतः सात्त्विकभक्तिमान् जन एव स्वशरीरम् अपि विस्मृत्य ईश्वरस्य शरणं गच्छति।^{२४} यावन्न रजसः सत्त्वेन अभिभवः भवति तावन्न साधकः सात्त्विकीं भक्तिम् आप्रुयात्। ईश्वरप्रपत्तिरेव रजसः जये

^{१६}१८८४ वर्षस्य सेप्टेम्बरमासस्य नवविंशदिनाङ्कस्य कथा, पृ.३४२ तदेव तृतीयभागात्मकम्

^{१७}१८८५ वर्षस्य जुलैमासस्य चतुर्दशदिनाङ्कस्य कथा, पृ.१९० तदेव प्रकीर्णखण्डम्

^{१८}१८८५ वर्षस्य अगस्तमासस्य षोडशदिनाङ्कस्य कथा, पृ.२४० तदेव प्रकीर्णखण्डम्

^{१९}रजोगुणेन मनुष्यः संसारबद्धो भवति, नानाकर्मसु संसजते। रजोगुण ईश्वरं विस्मारयति। सत्त्वगुण एव केवलम् ऐश्वर्यं मार्गम् आदर्शयति। दया धर्मो भक्तिश्च इत्येतत्सर्वं सत्त्वगुणभवम्। सत्त्वगुणः सोपानपङ्केः अन्तिमः क्रम इव। ततः परमेव च्छदः। मानवानां हि परब्रह्म। निस्त्रैगुण्यो न भवति चेद् ब्रह्मज्ञानोदयो न भवति। १८८३ वर्षस्य अप्रैलमासस्य द्वाविंशदिनस्य कथा। पृ.७४ तदेव द्वितीयभागात्मकम्

^{२०}ब्रह्म सत्त्व-रजस्तमस्त्रिगुणातीतम्। १८८३ वर्षस्य अगस्तमासस्य विंशदिनाङ्कस्य कथा

^{२१}परमहंसः त्रिगुणातीतः। तन्मध्ये त्रयो गुणाः सन्ति, नापि सन्ति। १८८३ वर्षस्य जूनमासस्य सप्तदशदिनाङ्कस्य कथा, पृ.१२५ तदेव द्वितीयभागात्मकम्

^{२२}सत्त्वं रजस्तमश्चेति त्रयो गुणाः शाक्ता एव। हुतशुभ्रवर्णो वह्निः शुभ्र इति प्रतीयेत। निःक्षिप्तलोहितवर्णो लोहित इति दृश्यते। प्रक्षिप्तकृष्णवर्णस्तु अनलः सित इति प्रकाशेत। ब्रह्म सत्त्व-रजस्तमस्त्रिगुणातीतम्। १८८३ वर्षस्य अगस्तमासस्य विंशदिनाङ्कस्य कथा। पृ.१७५ तदेव द्वितीयभागात्मकम्

^{२३}वामनशिवराम-आप्टेमहोदयेन कृतः संस्कृत-आङ्ग-कोषः द्रष्टव्यः

^{२४}सत्त्वगुणो भक्तिदः। परन्तु भक्तिसत्त्वं, भक्तिरजः, भक्तितामसास्ति। भक्तिसत्त्वं विशुद्धसत्त्वं- तत्सत्त्वे ईश्वरमन्तरेण नान्यत्र कुत्रापि मनः संसक्तं भवति; केवलं शरीर-रक्षामात्र-निर्वृत्तये शरीरे मनो वर्तते। १८८३ वर्षस्य जूनमासस्य सप्तदशदिनाङ्कस्य कथा। पृ.१२५ श्रीश्रीरामकृष्णकथामृतम् द्वितीयभागात्मकम्

सरल उपाय इति अस्मिन् श्लोके स्पष्टम् उच्यते। तथाहि- तेजस्तरन्ति तरसा त्वयि तृप्ततृष्णा। रागः रजसः जायते। अत्र उच्यते यदि रजोजातः रागः भगवदुद्दिष्टः भवति तर्हि भगवत्कृपया रजसः पारं गच्छति साधकः।

ईश्वरस्य नाम्ना कलुषं नश्यति। ईश्वरनाम्ना माया नश्यति। भगवतः श्रीरामकृष्णस्य चतुरक्षरं नाम कुहकान्तकारि कलुषनाशकं च भवति इति चतुर्थे श्लोके कथ्यते। एवम् एव अस्मिन् श्लोके भगवन्नाम एव मायानाशकता पापनाशकता चेति कथयता स्वामिना नाममाहात्म्यम् अपि ख्यापितं भवति। भक्तिसम्प्रदाये विशेषतः गौडवैष्णवसम्प्रदाये नाम्नः विशिष्टं माहात्म्यं वर्तते। नामनामिनोरभेदं च कथयन्ति गौडीयवैष्णवाचार्याः। अत्र साक्षात् षण्णान्तस्य रामकृष्णोति नाम्न एव कुहकान्तकारितावर्णनेन तथा पापनाशकर्तृत्ववर्णनेन नाममाहात्म्यम् अपि वर्णितं भवति।

स्तोत्रम् इदं भगवत्प्रपत्तिपरकम्। भगवतः श्रीरामकृष्णस्य स्तुतिं विधाय तस्य शरणागतेः माहात्म्यं वर्णयति स्तोत्रकारः विवेकानन्दः। प्रतिश्लोकं चतुर्थः पादः भवति तस्मात् त्वमेव शरणं मम दीनबन्धो इत्याकारकः। अत्र तस्माद् इति हेतुः। तत्र हेतुविशेषः प्रतिश्लोकं तृतीये पादे कथ्यते। प्रथमश्लोके प्रथमार्धे भगवन्तं श्रीरामकृष्णं परब्रह्मत्वेन अपरब्रह्मत्वेन च विवृत्य तस्य त्रिगुणातीतस्वरूपम् उक्त्वा स्तोत्रकारः कथयति यत्, तस्य मोहनाशकस्य श्रीभगवतः भजनम् अपि अहं न करोमि इति कारणेन भवान् मम शरणं भवति। द्वितीये च श्लोके भक्त्या, भगेन, भजनेन च भगवान् प्राप्यते इति जानन् अपि अहं तव भजने भक्तौ च न निरत इति कारणेन त्वां शरणं यामि इति कथयति। तृतीये च श्लोके अस्मिन् लोके तव श्रीचरणौ एव अमृतपददायकम् इति कारणेन त्वां शरणं यामि इति वर्णयति। चतुर्थे च भगवन्नामः माहात्म्यं ख्यापयित्वा जगतः सर्वजीवानां चरमलक्ष्यभूतः श्रीभगवान् एव इति वर्णयित्वा आत्मनः अशरणत्वम् उक्त्वा भगवन्तं शरणं यामि इति विवृणोति स्तोत्रकारः।

सम्पूर्णे स्तोत्रे भक्तस्य अकिञ्चनस्य शरणागतिरेव वर्णिता। भक्तिपरम्परायां प्रपत्त्यपरनामधेयायाः शरणागतेः माहात्म्यं भृशम् उपवर्ण्यते। शरणागतिर्हि पञ्चाङ्गा। भगवदानुकूल्यस्य सङ्कल्पः, भगवत्प्रातिकूल्यस्य वर्जनं, भगवान् एव रक्षिष्यति- नान्यो रक्षितुं समर्थ इति ब्रह्मास्त्रन्यायेन^{२५} भगवति महाविश्वासः, भगवतः गोप्तृत्वेन (रक्षकत्वेन) वरणम्, आकिञ्चन्यापरपर्यायं कार्पण्यम् इति पञ्चाङ्गानि शरणागतेः। तथाहि-

आनुकूल्यस्य सङ्कल्पः प्रातिकूल्यस्य वर्जनम्।

रक्षिष्यतीति विश्वासो गोप्तृत्ववरणं तथा॥

आत्मनिक्षेपकार्पण्ये षड्विधा शरणागतिः॥^{२६}

यद्यपि अत्र षड्विध्यम् एव शरणागतेः उच्यते तथापि आत्मनिक्षेपः अङ्गी अन्यानि च आत्मनिक्षेपस्य अङ्गत्वेन स्वीकृतानि। तेन आत्मनिक्षेप एव शरणागतिः आनुकूल्यसङ्कल्पादीनि च तस्य अङ्गानि इति विस्पष्टं भवति। शरणागतिरेव प्रपत्ति-न्यासादिभिः शब्दैरुच्यते। तथा च-

निक्षेपापरपर्यायः न्यासः पञ्चाङ्गसंयुतः।

सन्न्यासस्त्याग इत्युक्तः शरणागतिरित्यपि॥^{२७}

ईदृशी शरणागतिरेव अस्मिन् स्तोत्रे प्रतिच्छत्रं प्रार्थिता भवति इति सूक्ष्मेक्षिकया परिदर्शनेन ज्ञायते। तथा च स्तुत्यस्य श्रीरामकृष्णस्य परब्रह्मत्वेन अपरब्रह्मत्वेन च वर्णनेन तथा तस्य गुणातीतत्वेन कीर्तनात् च तस्य आनुकूल्यं ख्याप्यते। रज-उद्धृतस्य रागस्य तदुपलक्षितस्य कामादेः च भगवदुद्दिष्टत्ववर्णनेन रजोगुणसमुद्भवानां प्रातिकूल्यभावानां कामक्रोधादीनां वर्जनम् अपि द्योतितं भवति। प्रतिश्लोकं त्वमेव शरणम् इत्यत्र एवकारेण श्रीरामकृष्णस्य अनन्यशरणता अपि उच्यते। एतेन महाविश्वासः द्योतितः

^{२५}एवं हि कथ्यते- ब्रह्मास्त्रस्य प्रयोगसमये ब्रह्मास्त्रे पूर्णविश्वासः प्रदर्शनीयः। ब्रह्मास्त्रस्य वैयर्थ्यम् आशङ्क्य यदि ब्रह्मास्त्रेण समम् अस्त्रान्तरस्य प्रयोगः क्रियते तर्हि ब्रह्मास्त्रं वैफल्यं गच्छति। ब्रह्मास्त्रेण एव मम कार्यं सम्पन्नं भविष्यति इति निश्चितमतिमतः एव ब्रह्मास्त्रं कार्यकरि भवति तत्र वैयर्थ्याशङ्कालेशसत्तायाम् अपि तद् विफलं भवति। तस्मात् इदम् अवश्यम् एव इदं सफलं भविष्यति इति निश्चितविश्वास एव ब्रह्मास्त्रन्यायः इति कथ्यते।

^{२६}अहिर्बुध्न्यसंहिता ३७/२८-२९

^{२७}लक्ष्मीतन्त्रे १७.७४

भवति। पुनश्च मर्त्यामृतं तव पदं मरणोर्मिनाशम् इति वचनेन साक्षाद् एव भगवति महाविश्वासः उच्यते। ईश्वराराधनं कर्तव्यम् इति वक्त्रोद्भूतम् अपि हृदये न प्रविशति, ईश्वरप्राप्तेः भक्त्याद्युपायं जानता अपि ईश्वराराधनं न क्रियते। एतेन स्वस्य असामर्थ्यं प्रकटयता भक्तेन स्वकीयम् आकिञ्चन्यं निवेद्यते भगवते। तव शरणं गच्छामि यतः त्वम् अवश्यम् एव शरणागतं मां रक्षिष्यसि इति ईश्वरस्य गोप्तृत्ववरणं (उद्धारकत्वेन स्वीकारः) स्वीकृतं भवति। पुनश्च सम्पूर्णस्तोत्रे आकिञ्चन्यं भृशम् उपवर्णितं भवति। अहं तव मोहान्तकरं पदम् अहर्निशं सेवितुं न शक्नोमि इति कथनेन; भक्त्या, भजनेन, पूतकर्मभिश्च सुविपुलम् ईश्वरतत्त्वं सुगमं भवति इति जानन्नपि हृदयेन तत् कर्तुं न शक्नोमि इति कथनेन; अहम् अशरणः भवामि इति कथनेन च स्तोत्रकारः आत्मन आकिञ्चन्यम् एव प्रकटयन् भगवन्तं शरणं गच्छति। उपायान्तराश्रयासामर्थ्येन, तन्नामोच्चारणमात्रस्य कलुषनाशकत्वेन मायापसारकत्वेन च त्वमेव मम शरणम्, उपायान्तरम् अहं नाश्रये इति वदन्ति स्वामिपादाः।

इत्थं सुललितं सरलतरलतरभाषागुम्फितम् अपि इदं स्तोत्रं सुगभीरतत्त्वगर्भितं भवति इति अहो चमत्कारिकी प्रतिभा परिशुद्धा भक्तिश्च स्वगुरौ स्वामिनो विवेकानन्दस्य इति भृशम् अनुध्येयम् इदं स्तोत्ररत्नम्।

द्वितीयं श्रीरामकृष्णस्तोत्रम्

द्वितीयस्मिन् श्रीरामकृष्णस्तोत्रे मन्दाक्रान्तावृत्तनिबद्धं श्लोकद्वयं वरीवर्ति। अत्र प्रथमश्लोके भगवतः श्रीरामस्य वर्णनम् अस्ति। श्रीरामचन्द्रस्य दिव्यप्रेमधारा आचाण्डालं प्रवाहिता आसीत् इति वर्ण्यते। सर्वदा लोककल्याणमार्गं एव तेन स्थितम्। यथा भक्तिः ज्ञानं वृणोति तथा एव भगवत्या सीतया सह श्रीरामस्य सम्बन्धः इति कथयति स्तोत्रकारः। अत्र भक्तिः ज्ञानं विना न तिष्ठति, भक्तिसहितं च ज्ञानं लोककल्याणकारि भवति इति व्यज्यते स्तोत्रकारेण।

द्वितीयश्लोके भगवतः श्रीकृष्णस्य वर्णनं विधीयते। कुरुक्षेत्रस्य रणाजिरे सुमहत् कोलाहलं स्तब्धीकृत्य शरणागतस्य अर्जुनस्य स्वाभाविकं तमोरूपं मोहान्धकारं छित्वा स सिंहनादेन गीताम् अश्रावयत् इति गीतोपदेशकस्य वीरपुङ्गवस्य श्रीकृष्णस्य वर्णनम् अत्र विधीयते।

द्वितीयश्लोकस्य अन्तिमे चरणे यः श्रीरामः यश्च श्रीकृष्णः स एव श्रीरामकृष्णरूपेण पुनरपि भुवि अवतीर्णः इति कथ्यते। श्रीरामस्य श्रीकृष्णस्य ये गुणा अत्र स्तोत्रे वर्णिताः ते गुणाः श्रीरामकृष्णे अपि यथायथं दृश्यन्ते इति विस्पष्टं कथयति स्तोत्रकारः। भगवतः श्रीरामकृष्णस्य सर्वजीवप्रेमप्रदर्शिता प्रसिद्धा। भक्तेः ज्ञानस्य अद्भुतं सङ्गमनं तस्य समग्रे जीवने परिलक्षितं भवति। स्वोपदेशेन बहूनां मोहतमसि पतितानां भक्तानां मोहच्छेदनपटीयान् श्रीरामकृष्णः इति द्वितीयश्लोके गीतोपदेशकस्य श्रीकृष्णस्य सादृश्यं वर्णयति अत्र स्तोत्रे स्तोत्रकारः। एवं हि श्रूयते यत्, भगवान् श्रीरामकृष्णः बहुकृत्वः आत्मनः विषये यः श्रीरामः यः श्रीकृष्णः स एवास्मिन् शरीरे वर्तते इति ख्यापितवान् अस्ति। पुनश्च दक्षिणेश्वरस्थे मन्दिरे पण्डितसभायां तस्य अवतारत्वविनिश्चयः अपि कृतः आसीत् इति स्तोत्रेऽस्मिन् श्रीरामकृष्णस्य स्वरूपविषये विशिष्टं तत्त्वम् उच्यते।

तृतीयं श्रीरामकृष्णस्तोत्रम्

तृतीयस्मिन् श्रीरामकृष्णस्तोत्रे दोधकवृत्तनिबद्धं श्लोकद्वयं वरीवर्ति। अत्र भगवतः श्रीरामकृष्णस्य वर्णनं कृत्वा तस्य शरणं प्रार्थयते स्तोत्रकारः। प्रथमश्लोके श्रीरामकृष्णस्य आध्यात्मिकं स्वरूपं वर्ण्यते। शक्तिरूपसमुद्रात् विविधतरङ्गाणां विकासः घटते। अत्र शक्तिशब्दः सगुणसक्रियब्रह्मपरः^{१८} शक्तिरूपसमुद्रे तरङ्गाः नाम नानाविधा नामरूपात्मिका सृष्टिः। सत्यसङ्कल्पः श्रीभगवान् इमां सृष्टिं रचयित्वा स्वप्रेम सर्वेभ्यः दर्शयति जीवस्य संशयं च नाशयित्वा तं मोक्षमार्गवर्तिनं करोति इति तत्त्वम् अत्र वर्ण्यते। अनया सृष्ट्या स्वप्रेम्णा च जीवस्य संशयनाश एव ईश्वरस्य मुख्यं लक्ष्यम् इति ईश्वरस्य परमाहैतुककरुणामयता वर्ण्यते अत्र।

द्वितीयश्लोके भगवान् श्रीरामकृष्णः अद्वैतस्थितौ समाहितचित्तः अपि समुज्ज्वलभक्तिभावेन सर्वदा

^{१८}उपरि वर्णितम्

भास्वरः सन् लोककल्याणाय लोकसङ्ग्रहार्थं च नित्यं कर्मनिरतः इति वर्णयते। एवं श्लोकेऽस्मिन् ज्ञान-भक्ति-कर्मणां समावेशः श्रीरामकृष्णे इति साक्षात् शब्दतः प्रतिपाद्यते। एतेन श्रीरामकृष्णस्य अद्वैततत्त्वनिष्ठां स्वस्य च अद्वैतरतिं वर्णयति स्तोत्रकारः। एतेन श्रीरामकृष्णस्य विवेकानन्दस्वामिनश्च अनद्वैतित्वं ख्यापयन्तः चिन्त्या इत्यपि बोध्यम्। अद्वैततत्त्वसमाहितचित्तस्यापि श्रीरामकृष्णस्य लोककल्याणाय भावमुखस्थितिम्^{१९} अवलम्ब्य सदा लोकसङ्ग्रहाय कर्माचरणम् अपि वर्णयति अत्र स्तोत्रकारः।

श्लोकद्वयेऽपि श्रीरामकृष्णं स्वगुरुं भववैद्यत्वेन वर्णयित्वा तं शरणं गच्छामि इति ब्रुवता स्तोत्रकारेण पुनः भगवत्प्रपत्तिः वर्णिता।

उपसंहृतिः

इत्थं स्वामिविवेकानन्दकृतेषु श्रीरामकृष्णस्तोत्रेषु पदलालित्यं सारार्थगर्भित्वं च अवलोक्यते। विवेकानन्दस्वामिचरणैः एतानि त्रीणि स्तोत्राणि अतिरिच्य शिवस्तोत्रम्, अम्बास्तोत्रं, श्रीरामकृष्णप्रणाममन्त्रः, केचन प्रकीर्णाः वीररसव्यञ्जकाः श्लोकाः च विरचिताः सन्ति। स्तोत्रेषु तत्र तत्र अपाणिनीयानां शब्दानां प्रयोगः तथा छन्दोभङ्गः वर्तते। इमं च विषयं स्वामिचरणाः स्वयम् अपि जानन्ति स्म। स्तोत्राणि विरचय्य स स्वस्य संस्कृतभाषाप्रवीणं शिष्यं शरच्चन्द्रचक्रवर्तिनं स्तोत्राणां परिष्काराय आदिष्टवान् आसीत्। तदा तेन एवम् उक्तम् आसीद् यत्, “भावावेशेन लिखितेषु एषु स्तोत्रेषु अपशब्दाः भवेयुः। तेन तेषां परिष्कारः कार्यः” इति। किन्तु शिष्येण उक्तम् आसीत्, “भवतु महाशय, ते आर्षप्रयोगत्वेन अस्माभिः इति स्वीक्रियेरन्। अलम् अस्य भावावेशरचितस्य स्तोत्रजातस्य परिष्कारेण” इति। तेन कदाचित् छन्दो-व्याकरण-दृष्ट्या स्तोत्राणाम् अस्वरसतायाम् अपि सुगभीरतत्त्वगर्भिततया इमानि स्तोत्राणि आधुनिकसंस्कृतसाहित्ये विशिष्टं स्थानं भजन्ते इति कस्य वा विप्रतिपत्तिर्विपश्चिदपश्चिमस्य भवेत्।

अत्र प्रबन्धे त्रयाणां श्रीरामकृष्णस्तोत्राणां विवेचनात् स्वामिनः विवेकानन्दस्य श्रीरामकृष्णविषयकं चिन्तनं तथा श्रीरामकृष्णकृतानां गूढार्थगर्भितानाम् उपदेशानाम् अतिनिगूढतया उपवर्णनं यत् स्तोत्रेषु एतेषु कृतं वर्तते तत् सर्वं स्फुटं प्रकाशते। एवम् एव विवेकानन्दकृतानाम् अन्यस्तोत्राणाम् अपि विवेचनम् अपेक्षितमिति वयं मन्यामहे।



ग्रन्थावलोकनम्- श्रीश्रीरामकृष्णकथामृतं (भागचतुष्टयात्मकम्) संस्कृतेनानूदितं, रामकृष्ण-मठः रामकृष्ण-मिशन् इत्येताभ्यां प्रकाशितम्

^{१९}श्रीरामकृष्णस्य भावमुखस्थितिर्विषये अन्यत्रानुसन्धेयं विशेषं जिज्ञासुभिः

श्रीरामकृष्णस्य भावमुखस्थितिः – वेदान्ते काचिद् विशिष्टा दृष्टिः

(published as a chapter of *State, Society And Literature : Ideas At Crossroad* (A collection of articles written by various scholars) edited by Bhattacharya, Sourabodhi & Karmakar, Abhisek, published by The Dhaka Students Library, Kolkata in 2018. ISBN 978-93-84054-42-7.)

०. भूमिका

भारतधरणीरियम् अवतारसूः। अत्रैव रामश्यामादयो लोकशिक्षायै भृशं विचित्रास्तनूरधुः। अस्यामेव भूमौ प्रपञ्चहितकारि श्रुतिजातं तस्य महतो महीयसो निःश्वासभूतं सत्यद्रष्टृणामृषीणां ज्ञानविषयः बभूव।

तत्र श्रुतौ जनिमृतिचक्रस्य अविद्याहेतुकस्य तरणाय उपदेशाः कृताः। भगवत्यां श्रुतौ सर्वदुःखप्रशमनाय ये उपदेशा आम्नातास्तेषां सङ्ग्रहणं व्याख्यानञ्च भगवता बादरायणेन ब्रह्मसूत्र-पुराणेतिहासादिभिरकारि। श्रुत्यादिषूक्ता अर्थाः कथं पालनीया आचरणीया इति स्मृतिपुराणादिषूपवर्णिता विविधाभिः कथाभिः युक्तिभिश्च।

कालक्रमेण लोकस्य क्षीयमाणां मेधां विलोक्य श्रुतिसूत्रादीनामर्था आचार्यैः लोकोपकाराय स्वस्वधिया व्याख्याताः। एवं वेदान्तस्य अद्वैत-विशिष्टाद्वैत-द्वैत-शुद्धाद्वैत-द्वैताद्वैत-अचिन्त्यभेदाभेदादयो नानापक्षाः सम्भूताः। किं बहुना! ब्रह्मसूत्रादीनां शक्त्यादिपरकं व्याख्यानमप्यकारि अध्यात्मसाधनतत्परैर्विद्वद्भिः।

वस्तुतस्तु, अद्यत्वे प्रगतजडविज्ञानस्य साह्येन वयमैहिकसाधनैः सुसम्पन्ना अपि जीवनस्य समस्यासङ्कुलतायाम् ईषदपि नैयून्यं नाभूत्। महता कष्टेन धनव्ययेन चाविष्क्रियमाणैर्विविधैः साधनैरपि जीवनं सुखावहं न जातम्। केवलं समस्यानां प्रकृतौ परिवर्तनमेव दृश्यते। पूर्वं रोगादिभिः कष्टायमाना जीवाः सम्प्रति वैश्विकोष्णायनेन क्लेशमापद्यन्ते। एतेनेदं तु स्पष्टं निश्चप्रचं च वक्तुं शक्यते यत् नहि जडविज्ञानमस्माकं समस्यापनोदो भवितुमर्हति। यतो हि जीवस्य समस्याया मूलं भवति माया। अतो जीवानां मौलिकसमस्यापनुत्तये एक एव मार्गोऽवशिष्यते चिरं – तद्भवति अध्यात्मसाधनम्।

तच्छिक्षणार्थमेव पुनः पुनरवतारा ईश्वरप्रेरिताश्च मनीषिणः साधका जगदिदं समागत्य मानुषेभ्यः अध्यात्मसाधनमार्गं शिक्षयन्ति। जीवानां रुचीनां वैचित्र्यात्सर्वजीवोपयोगी एकः साधनमार्गो नोपदेष्टुं शक्यमिति विद्वद्भिरेव भिन्नानि भिन्नानि अध्वान्युपदिष्टानि यानि कदाचिदापाततः स्वविरोधीन्यपि प्रतिभान्ति। अविच्छिन्नेयं परम्परा युगे युगे साधकैः स्वानुभवैः भृशं सुपोषिता। एषैव वस्तुतो भारतवर्षस्य सुमहती सम्पद् – अनयैव सम्पदा जगति भारतवर्षस्य प्रतिष्ठा आसीदस्ति भविष्यति च। अनयैव च जगतो वास्तविकं कल्याणमद्यत्वे श्वो वा भविता। अस्यां परम्परायां साम्प्रतिके काले समागतेषु साधकेषु श्रीरामकृष्णः आन्यतम्यं भजते।

१. श्रीरामकृष्णस्य जीवने अध्यात्मसाधनम्

पश्चिमवङ्गेषु हुगलीमण्डले कामारपुष्करनामधेये ग्रामे १८३६ ईशवीयाब्दे फब्रवरीमासस्य अष्टादशे दिने सौरकुम्भमासे शुक्लद्वितीयायां कुम्भलग्नेऽस्य महापुरुषस्य जनिरभूत्। सुभक्तिमान् साधको ब्राह्मणो रघुवीरपदसेवी पिता श्रीमान् क्षुदिरामचट्टोपाध्याय एकदा पितृपुरुषाणां तर्पणाय गयाधाम अगच्छत्। तत्रैव तेन भगवान् श्रीहरिः स्वप्ने दृष्टः। उक्तञ्च तस्मै भगवता यदहं तव गेहे पुत्रत्वेन पदं करिष्ये इति। तीर्थात् प्रत्यागते तस्मिन् भार्या चन्द्रामणिः पञ्चचत्वारिंशद्वर्षवयसि गर्भिणी अभूदिति अहो आश्चर्यम्। गर्भस्थे शिशौ मातुः पितुश्च तदा तदा विचित्राणि दैवदर्शनान्यपि भवन्ति स्म। जाते तस्मिन् पुत्रे भगवन्नामानुसारेण क्षुदिरामेण पुत्रस्य गदाधर इति नाम कृतम्।

बाल्यादेवास्य आध्यात्मिकविषयेषु प्रबलासक्तिः समग्रे ग्रामे प्रचारिताऽऽसीत्। बाल्येऽपि तेन वारत्रयं भावसमाधिरधिगत इति साम्प्रदायिकाः। तस्य पितृतुल्यः अग्रजः रामकुमारः कलिकातानगरे झामापुकुरनामके स्थाने निवसन् अध्यापनेन याजनेन च परिवारस्य प्रतिपालनं करोति स्म। कैशोरे गदाधरः अध्ययनार्थं पूजाविद्यादिशिक्षणार्थं च अग्रजेन साकं कलिकातामागतः। ततः कदाचित्

दक्षिणेश्वरनामके स्थाने रासमणिनाम्ना कयाचिद् भूपतिपत्न्या किञ्चिन्मन्दिरं निर्मितम्। तत्र पूजकत्वेन रामकुमारस्य नियुक्तेः परं गदाधरोऽपि तत्रागतः। देवालयप्रतिष्ठाया वर्षे व्यतीते एव अग्रजस्य मृतेः परं गदाधर एव तत्स्थाने नियुक्त आधिकारिकैः। ततः प्रभृति जीवनस्य उपान्तिमं कालं यावत् सुदीर्घकालं यावत् तेन मन्दिरे एव स्थितम्। तदेव तस्य साधनभूमिः उपदेशभूमिश्च।

दक्षिणेश्वरागमनात् प्रभृति प्रायः द्वादशवर्षाणि यावदनेन अध्यात्मसाधनेनैव जीवनं व्यतीतम्। मध्ये तस्य चतुर्विंशे वर्षे तस्य सारदामणिदेव्या विवाहः अभूत्। तदा तस्या वय आसीत् पञ्च वर्षाणि। समग्रदाम्पत्यजीवने प्रायः षण्मासात्मक एव कालः आभ्यामेकशय्यासीनाभ्यां यापितम्। किन्तु कामजितोरनयोः कदापि कायिकः सम्पर्को न जात इति भगवदावेश उभयोरपि स्पष्टतः अनुभूयते। वस्तुतः कदाचित् स्वसाधनजीवनस्यान्ते भगवता श्रीरामकृष्णेन पत्नी षोडशीत्वेन पूजिता तस्याश्वरणे च स्वीयं सर्वमपि पुण्यफलं समर्पितमासीत्। तदा तदा श्रीश्रीमातुः सारदाया अपि भावसमाध्यादिस्थितीनां वर्णनं तदानीन्तनानामाप्तानां वचनादभ्युपगम्यते।

युगव्यापिनि साधनकाले श्रीरामकृष्णेन तान्त्रिक-वैदान्तिक-भक्तिमार्गादिविविधैः मार्गैः साधनं कृत्वा सिद्धिरधिगता। अन्येषां भगवत्साधकानामपेक्षया इदमेवास्य वैशिष्ट्यं यदनेन भगवत्प्राप्तेः य उपायाः शास्त्रेषूपवर्णिताः प्रायः सर्वैरपि मार्गैः साधनं कृतम्।

२. श्रीरामकृष्णस्य अवतारत्वप्रख्यापनम्

भगवान् श्रीरामकृष्णो भगवदवतार आसीत्। लोककल्याणायैव तस्य शरीरस्वीकार इति प्रतिपादयितुमेव तस्य अवतारत्वं वर्णनीयम्। भावमुखावस्थितिर्वर्णनप्रसङ्गे एतदवश्यमेव वक्तव्यम्। यतो हीयं भावमुखावस्थितिः सामान्यसाधकानां न भवति। श्रीरामकृष्णो हि जीवानां कल्याणाय अवतीर्ण इति कृत्वा निर्विकल्पभूमिं लब्ध्वापि तेन ईदृशी दशा समधिगतेति साम्प्रदायिकाः। तस्मादत्र तस्य अवतारत्वप्रख्यापनमपि अप्रासङ्गिकं न स्यात्। साधनकालस्य परिसमाप्तौ तस्य दिव्योन्मादावस्थां वीक्ष्य तस्य भक्तैः बहुभिः इत्थं परिचिन्तितं यदयमुन्मत्तो जात इति। तदर्थं दक्षिणेश्वरमन्दिराधिकारिकैः तस्य चिकित्सार्थं सुव्यवस्था परिकल्पिता। किन्तु तया चिकित्सया कोऽपि लाभो न प्राप्त आसीत्। तस्य तन्त्रविषयकशिक्षयित्री योगेश्वरीनाम्नी भैरवी ब्राह्मणी अवोचद्, “नायं सामान्यः पुमान्। भगवदवतारोऽयम्” इति। श्रीरामकृष्णोऽपि बालवत्सरलविश्वासेन आत्मनः अवतारत्वमङ्गीचकार तथा भैरव्या वचः प्रमाणीकृत्य उन्मादरोगस्य चिकित्साया विरोधं कर्तुं प्रारभत। किन्तु सर्वैः तस्या वचः परिहासपुरस्सरमवहेलितम्। किन्तु तया पुनः पुनः इत्थं कथ्यमाने, चिकित्साया असाफल्ये च मन्दिराधिकारिकैः मथुरामोहनविश्वासप्रभृतिभिः इत्थं निर्णयः कृतो यत् काचन पण्डितमण्डली आह्वातव्या। तया च कश्चन निर्णयः श्रावणीयो श्रीरामकृष्णस्य साम्प्रतिकदशाविषये। तेन भैरव्या वचसः खण्डनं भविष्यति श्रीरामकृष्णोऽपि स्वीयावतारत्वादिकं विस्मृत्य चिकित्सया स्वस्थो भविष्यति। एतदर्थं कदाचित् काचन शास्त्रज्ञसभा मथुरामोहनेन समाहृता। तत्र बहूनां पण्डितानामुपस्थितौ भैरव्या साकं मुख्यतः पण्डितप्रकाण्डद्वयस्य वादस्य प्रसङ्ग आसीत्। श्रीरामकृष्णस्यावतारत्वप्रख्यापनप्रसङ्गे तयोः परिचयोऽपि प्रासङ्गिको यतो हि निर्णेतृणां प्रमाणभूतत्वे हि निर्णयस्य प्रामाण्यं सिध्यति। तयोः परिचय इत्थम्—

२.१. वैष्णवचरणगोस्वामी— उत्सवानन्दगोस्वामिनः पुत्रः वैष्णवचरणगोस्वामी नाम प्रख्यातः वैष्णवशास्त्रपारदृश्वा साधको मनीषिराहूतः। तस्य वैष्णवसम्प्रदाये तथा प्रसिद्धिरासीद्यत् तदा भक्तिशास्त्रादिविषयेषु क्वचिदपि विवादे समागते तस्य मतमेव प्रमाणत्वेन गण्यते स्म। न केवलमयं शास्त्रमर्मज्ञोऽपि तु भगवत्पदसाधकोऽप्यभूत्।

२.२. गौरीनाथतर्कभूषणः— भट्टाचार्यः गौरीनाथतर्कभूषणो बाँकुडामण्डलस्य इँदेशनामके ग्रामे वसतिं चक्रे। स कश्चन प्रसिद्धः तन्त्रसाधकस्तथा दिग्विजयी शास्त्रज्ञ आसीत्। एवं हि श्रूयते यत्, तस्य सिद्धिद्वयमासीदिति। तान्त्रिकसाधकाः प्रत्यहं नित्यकृत्यादिसमापनात्परं देव्या होमं कुर्वन्ति। तत्र मृदा सिकतया वा वेदिं निर्माय होमस्य विधिरस्ति। किन्तु गौरीकान्तः स्वीयं वामहस्तं शून्ये प्रसार्य

तदुपरि चत्वारिंशत्किलोपरिमितं काष्ठं संस्थाप्य होममाचरति स्म प्रत्यहमिति हि तस्य आदिमा सिद्धिः। अयं बहुत्र शास्त्रार्थसभादिषु भागं वहति स्म। यत्र कुत्रापि शास्त्रार्थसभाप्रवेशात् प्राक् स महता कण्ठघोषेण “हा रे रे रे निरालम्बो लम्बोदरजननि कं यामि शरणम्” इति उच्चारयति स्म। तथा कृत्वा मल्ल इव चपेटाशब्दं कुर्वन्नसौ सभां प्रविशति स्म। ततः वज्रासनासीनोऽयं वादे प्रवर्तते स्म। अनेन तस्य विपक्षिणो हि बलहीनाः सन्तो सद्य एव वादे पराजिता भवन्ति स्म। इयं हि तस्य द्वितीया सिद्धिरासीत्। किन्तु दक्षिणेश्वरे पण्डितसभार्थमाहूतोऽसौ यदा मन्दिरप्रवेशकाले तथा अकरोत् तदा श्रीरामकृष्णोऽप्येतत् तत्त्वमजानन् गौरीकान्तापेक्षया उच्चैःस्वरेण हा रे रे रे इति शब्दमकार्षीत्।

२.३. सभानिर्णयः— भैरव्या प्रतिष्ठापितो वादो न केवलं सर्वैरङ्गीकृतोऽपि तु तस्या मतस्य समर्थनं कुर्वन्ति शास्त्रवाक्यादीनि तैः सभायां प्रस्तुतानि।

एतां सभां विहाय अपरोऽपि कश्चन पद्मलोचनः श्रीरामकृष्णस्य अवतारत्वं शास्त्रप्रमाणप्रदर्शनपुरस्सरमङ्गीचकार। अयं वेदान्तविद् भट्टाचार्यः पद्मलोचनतर्कालङ्कारः तदा वेदान्तशास्त्रे प्रमुखत्वेन गण्यते स्म। अनेनापि इत्थमुक्तमासीद्यत्, “भवति अहम् ईश्वरीयाविर्भावम् ऐशीं शक्तिं च पश्यामि” इति।

३. जीवकल्याणायैव श्रीरामकृष्णस्य देहधारणम्

वस्तुतः जीवस्य कल्याणाय भगवान् पुनः पुनः बहुविधं देहं बिभर्ति। भगवदवताराणां सङ्ख्या न परिगणिता। एतद्विषये श्रीमद्भागवते एकादशस्कन्धे चतुर्थे अध्याये प्रमाणं प्राप्यते।

तस्य जीवनस्य कतिचन घटनाः सन्ति येन ज्ञातुं शक्यते यन्न स केवलं स्वस्य मुक्तये साधनादिकं चकारेति। यतो हि तथा सति केनचिदेकेन मार्गेण सिद्धिं प्राप्यैव तस्य साधनस्य अन्तो भवेत्। किन्तु अत्यल्पवयस्येव स व्याकुलभक्त्या हठयोगाश्रयेण च देव्याश्चिन्मयरूपस्य दर्शनं प्राप्यापि क्रमशः तान्त्रिकमतेन, वात्सल्यभावेन, मधुरभावेन, वेदान्तमार्गेण, ऐस्लामपद्धत्या, क्रैस्तपद्धत्या साधनां कृत्वा सिद्धिमवाप।

तस्य जीवने काश्चन विचित्रा घटनाः सन्ति येन स्पष्टतो निर्देशः प्राप्यते यत्, तस्य जीवनं न केवलं स्वमुक्तये आसीदिति। तासां क्रमश उद्धृतिः क्रियते।

३.१. मुखाद् रक्तश्रावः— श्रीरामकृष्णस्य कश्चन पितृव्यस्य पुत्रः हलधारिनामा मन्दिरे विष्णुपूजकत्वेन नियुक्त आसीत्। अयं शास्त्रज्ञो वैष्णव आसीत्, किन्तु पाण्डित्याभिमानि तथा आचारमात्रनिष्ठोऽभूत्। साधनया तेन वाक्सिद्धिरधिगताऽऽसीत्। कदाचित् तेन सह श्रीरामकृष्णस्य कश्चन विवाद उत्पन्नः। तदा हलधारिणाऽयं शप्तो यत्तव मुखाद् रक्तोद्गमो भविष्यति। तद्वात्रावेव श्रीरामकृष्णस्य मुखात् प्रबलवेगेन रक्तं निर्गतम्। दक्षिणेश्वरमन्दिरप्रतिष्ठापनात् परं समग्रदेशाद् विविधसम्प्रदायस्य परिव्राजकाः साधकास्तत्र आगत्य तिष्ठन्ति स्म। तस्मिन् समये कश्चन तादृशः साधकः समागत्य रक्तस्य वर्णं निर्गमस्थलं च परीक्ष्य अवोचत्, “अनेन किञ्चित् प्रयोजनं जगद्विधाता साधयिष्यति। अन्यथा एवं रक्तस्रावस्तस्य न स्यात्। हठयोगाभ्यासवशादस्य शिरसि इदं रक्तं गच्छदासीत्। तथा सति निर्विकल्पकभूमिं प्राप्य सहस्रारं भित्वाऽयं परमात्मनि लीनः स्यात्। शरीरमिदं नश्येत्। किन्तु शिरसि गमनात् पूर्वमेव इदं बहिरागतम्। एतत्तु अस्य शरीराय कल्याणकरमेव जातमिति।”^१

३.२. निर्विकल्पकभूमौ षण्मासात्मककालं यावत् स्थितिः— श्रीरामकृष्णस्य वेदान्तसाधनस्य गुरुरासीत् तोतापुरी इति कश्चन दशनामिसम्प्रदायभुक्तः परिव्राजकः। अस्य शिक्षणे श्रीरामकृष्णः निर्विकल्पकसमाधिभूमिमधिरूढोऽभूत्। अचलकाष्ठवत् निरुद्धनिःश्वासः अस्पन्दहृदयः बाह्यचेतनाशून्यः स निरन्तरं षण्मासान् यावन्निर्विकल्पकभूमिमधिरूढ्य स्थितः। शास्त्रानुसारम् एतादृशस्थितौ एकविंशतिं दिनानि स्थितवतः पुरुषस्य प्राणाः कायं परित्यज्य गच्छन्ति। किन्तु श्रीरामकृष्णेन यदा तादृशी भूमिरधिरूढा तदा तत्र कश्चन अज्ञातपरिचयः परिव्राजकः समागतः तथा एनं वीक्ष्य ज्ञातवान्, “अनेन

^१श्रीरामकृष्णलीलाप्रसङ्ग (वङ्गभाषोपनिबद्धः) प्रथमभागे साधकभावे ८५ पुटे

किमपि कार्यं जगदम्बा कारयितुमिच्छति। अस्य शरीरं रक्षणीयम्^{२२} इति। एवमुक्तवान् स तस्मिन् समये निरन्तरं षण्मासान् यावत् प्रत्यहं केनचिल्लगुडेन एनं ताडयन् अस्य शारीरचेतनां किञ्चित् सम्पाद्य कवलद्वयं कवलत्रयं वा भोजयन् स्थितः। ततः परं यदाऽस्य समाधिर्भग्नस्ततः प्रभृति अयं जनः क्वचिदपि न दृष्टः।

इत्थमन्यान्या अपि काश्चन घटनाः सन्ति येन इदं ज्ञातुं शक्यते यदयं किञ्चिद् ऐशकर्मसाधनायैव भुवमवतीर्ण इति।

४. भावमुखस्थितिः

सम्प्रति भावमुखस्थितिविषये किञ्चिदालोच्यते। तत्रेमे विषया विचारयिष्यन्ते—

१. कुत इदं भावमुखावस्थानमिति नाम समागतम्?

२. भावमुखावस्थानं नाम किम्?

३. अस्य प्रासङ्गिकता का?

४.१. जगदम्बाया निर्देशः— पूर्वोक्तेन हलधारिणा कदाचित् श्रीरामकृष्णस्य दिव्योन्माददशाविषये केचनाक्षेपाः कृताः। तेनोक्तं यत् श्रीरामकृष्णेन यद्दर्शनादिकं प्राप्यते तत् सर्वं भ्रम एवेति। तदा तस्य वचसा विभ्रान्तः सरलहृदयस्य श्रीरामकृष्णस्यानुभवं तद्वचसैव अनुध्यातुं युक्तम्। —

“मया चिन्तितं यद्यानि दिव्यानि दर्शनानि मया समाधिकाले प्राप्यन्ते तानि सर्वाण्यपि भ्रमात्मकानि। जगदम्बा नूनमेव मां वञ्चितवती। अतीव आशाहतः सन्नहं साक्रोशं मातरमवोचम् ‘मातः! अहं निरक्षरो मूर्खश्च। तस्मात् त्वं मामित्थं वञ्चयसि?’ आत्मनियन्त्रणं कर्तुमक्षमोऽहं भृशं रुदितवान्। तदाऽहमाधिकारिकाणां वासाय निर्दिष्टे भवने एकस्मिन् प्रकोष्ठे आसम्। किञ्चित्कालात् परं तस्य प्रकोष्ठस्य कुट्टिमात् कश्चन धूम इव पदार्थः निर्गतः। मम पुरतः किञ्चित् स्थानं तेन परिव्याप्तमासीत्। तत्राहं सुवर्णवर्णं दीप्तं शान्तमावक्षोलम्बितश्मश्रु एकं मुखमपश्यम्। तन्मुखं स्निग्धशान्तदृष्ट्या मां वीक्षमाणोऽवोचत्, ‘पुत्रक, त्वं भावमुखे तिष्ठ, त्वं भावमुखे तिष्ठ, त्वं भावमुखे तिष्ठ।’ इत्थं त्रिरुच्चार्य तन्मुखं शनैः शनैः अदृश्यमभवत्, स धूमोऽपि अदृश्यतां गतः। अनेन मम सर्वा विप्रतिपत्तयो दूरमपास्ताः।”^{२३}

एवमेव पुनः कदाचिद् हलधारिणा प्ररोचितोऽयं पुनरपि जगदम्बां पप्रच्छ। तदापि काचन सामान्या कर्मकरी या रतेः माता इति प्रसिद्धा आसीत्, तस्या मुखात् तदेव वाक्यमुक्तमासीत्।

तृतीयवारं यदा श्रीरामकृष्णः निर्विकल्पकभूमिमधिरुह्य षण्मासान् यावत् स्थितस्तदा तेन स्वहृदये कश्चन गम्भीरः स्वरः श्रुतः यत्र पुनः त्रिः इत्थमुच्चारितम् “त्वं भावमुखे तिष्ठ” इति।

अस्मादेव भावमुखावस्थानमिति नाम उद्गमः। भगवता श्रीरामकृष्णेन भावमुखावस्थानविषये इतोऽप्यधिकं किमपि नोक्तम्। अग्रिमे काले तस्यैव परिव्राजकेन शिष्येण रामकृष्णमिशन-संस्थाया आदिमेन सचिवेन श्रीमता सारदानन्दस्वामिना श्रीरामकृष्णलीलाप्रसङ्ग-नामके ग्रन्थे अस्याः स्थितेर्विषये बहुधा समालोच्य अस्य दर्शनस्य मर्म प्रकाशयितुं प्रायतत।

४.२. भावमुखावस्थानं नाम किम्— जीवस्य दशाचतुष्टयं भवति। तत्र अन्तिमा तुरीयावस्था यत्र स निर्विकल्पके निरुपहिते ब्रह्मणि लीनस्तिष्ठति।

एवमेव तस्य ब्रह्मणोऽपि द्विविधा दशा शास्त्रेषूपलभ्यते। तथाहि — द्विरूपं हि ब्रह्मावगम्यते। नामरूपविकारभेदोपाधिविशिष्टं तद्विपरीतं च सर्वोपाधिविवर्जितम्। एवमेकमपि ब्रह्मापेक्षितोपाधिसम्बन्धं निरस्तोपाधिसम्बन्धं चोपास्यत्वेन ज्ञेयत्वेन च वेदान्तेषूपदिश्यते।^{२४}

वस्तुतस्तु, सगुणस्यास्य ब्रह्मणः पुनः जीवेश्वरभेदेन भेदकल्पनं क्रियते। यतो हि नायं जीवो ब्रह्मणः भिन्नः। तस्मात् सोपाधिकं ब्रह्मैव समष्टित्वेन ईश्वर इति व्यष्टित्वेन च जीव इत्यभिधीयते।

^{२२}तत्रैव प्रथमभागे गुरुभावपूर्वार्धे ३१ पुटे

^{२३}तत्रैव प्रथमभागे साधकभावे ८८ पुटे

^{२४}ब्रह्मसूत्रशाङ्करभाष्ये १.१.११

इयमीश्वरावस्था विराड्रूपेण तत्र तत्र वर्णिता वर्तते। अयं विराडेव सहस्रशीर्षाः पुरुषो भवति। अस्य वर्णनं भागवतादिपुराणेष्वपि भृशमुपवर्ण्यते।

एवञ्च निर्गुणनिराकारब्रह्मणः अज्ञाननिबद्धजगतश्च मध्यवर्ती कश्चन भाव इयं विराडावस्था। अत्रैव मायामाश्रित्य भगवान् सृष्टिं रचयति। सर्वे च जीवा अस्यैव विराजः अंशभूताः। इदं यद् विराड्रूपं तदेव भावमुखपदेन अभिधीयते रामकृष्णदर्शने।

भावमुखे स्थितिर्नाम अस्यां विराडवस्थायां निमग्नता। अत्रेदमवध्येयं यत्, साधक ईश्वरस्य साधनं कुर्वन् जीवः व्यष्ट्यज्ञानं तीर्त्वा समष्ट्यज्ञानं प्राप्य तत्रैव साधनां समाप्नोति चेत् स भावमुखस्थो भवतीति न। यतो हि न स साधनं पूरितवान्। किन्तु यस्तु निर्विकल्पकभूमिमधिरुह्य तत्रत्यम् अवाङ्मनसोगोचरमनुभवं पूर्णतया प्राप्य पुनरधस्तनभूमिमवतरति स एव भावमुखस्थो भवितुमर्हति। न चेयं दशा जीवन्मुक्तदशेति वक्तव्यम्। यतो हि जीवन्मुक्तस्तु प्राप्यापि निर्विकल्पकां भूमिं फलभोगाय व्यष्ट्यज्ञाननिबद्ध एव जगति किञ्चित्कालं तिष्ठति। किन्तु भावमुखस्थो हि सर्वविधाज्ञानविनिर्मुक्तो विराडावस्थायां तिष्ठति न स पुनः व्यष्ट्यज्ञाननिबद्धो भवति। एतादृशस्थितौ सर्वं जडचेतनमयं जगदस्य आत्मशरीरत्वेन प्रतिभाति। तत्र स्थितो हि साधको न केवलं सर्वमपि आत्ममयं पश्यति जीवन्मुक्तवत्, किन्तु आत्मानमेव सर्वत्वेन मन्वानः सर्वस्यापि सुखदुःखादिकं स्वीयत्वेन मत्वा भगवतः लीलाम् उपभुङ्क्ते। अत एव कदाचिद् दक्षिणेश्वरे घासस्य उपरि कश्चन चलन्नासीत्। भगवता श्रीरामकृष्णेन घासस्य वेदना स्वयमनुभूता। न तत्तस्य नटनमात्रमासीद् यतो हि तस्य वक्षसि आघातस्य कृष्णाचिह्नमपि तदा प्रस्फुटितमासीत्। एवमेव कदाचित् एको नाविकः नौकायां स्थितः कलहवशाद् अपरं चपेटया ताडितवान्। तद्दृश्यं दृष्टवतः श्रीरामकृष्णस्य शरीरेऽपि चपेटाचिह्नं प्रस्फुटितमासीत्। जगत् आत्मत्वेन मन्यमानः साधको लोककल्याणाय ईश्वरानुभवस्यास्वादं सामान्यजीवेभ्य उपदेशनाय च यदा ब्रह्मलीनः सन्नपि विराडावस्थामास्थाय तिष्ठति तादृशी दशैव भावमुखस्थितिरिति कल्पयितुं शक्यते।

यत्तु भावमुखे तिष्ठ इति आदिष्टं, तस्यायमर्थो यत् अहङ्कारस्य पूर्णतया लोपस्ते न भवतु येन त्वं प्रत्यगात्मनि लीन एकीभूत एव भवेः, किन्तु ब्रह्मणो यस्मात् स्वगतभेदादस्य जगतः समुत्पत्तिः यत्र चेदं जगदवतिष्ठते तद् विराड्रूपमेव स्वरूपमिति मन्वानस्तिष्ठ, तस्यैवेच्छा तवेच्छा भवतु, तस्यैव कार्यं तव कार्यं भवतु। इममेव भावं प्रत्यक्षतः अनुभवन् जीवनं यापय तथा लोककल्याणं साधय।

४.३. भावमुखावस्थितेः प्रासङ्गिकता— भावमुखावस्थितिरूपिणी ईदृशी दशा भगवता श्रीरामकृष्णेन विज्ञानदशेति कथ्यते। जीवः प्रायः अज्ञानी ज्ञानी वा भवति। अज्ञानी अहङ्कारविमूढात्मा प्रपञ्चं नित्यत्वेन मन्यमानो जनिमरणचक्रपतितः क्लेशं सहते। ज्ञानी तु ब्रह्मविद् ब्रह्मैव भवतीति श्रुत्यनुसारं ज्ञानस्वरूपे परब्रह्मणि लीनो भवति। आभ्यामतिरिक्ता काचन दशा विज्ञानदशेति श्रीरामकृष्णेन निर्दिष्टा। तत्र जीवः अज्ञानध्वान्तनिमग्नः प्रपञ्चस्य यथार्थतां न मन्यते। ज्ञानीव इमं प्रपञ्चं परित्यज्य ब्रह्मलीनोऽपि न तिष्ठति। अत्र हि जीवः प्रपञ्चम् ईश्वरलीलां जानन् प्रपञ्चे ओतं प्रोतं सर्वानुस्यूतं तदेव निरुपहितं सर्वज्ञं सर्वानन्दमयं सच्चिदानन्दस्वरूपं ब्रह्म अनुभवन् सुखमास्वादयति।

ज्ञानी तु ब्रह्म सत्यं जगन्मिथ्येति अनुभूय जगत् त्यक्त्वा गच्छति। तदेव च तस्य लक्ष्यम्। विज्ञानी तदेव सत्यम् अन्यथा वर्णयति — ब्रह्म नित्यं जगल्लीला। तदेव उपनिषत् सूचयति तत्सृष्ट्वा तदेवानुप्राविशत्।^५ एवञ्च ब्रह्म यदनुप्रविष्टमात्मानं व्याकृतनामरूपं करोति तत्र तस्य ब्रह्मण ओतप्रोतं सर्वानुस्यूतं भावमनुभवन् तत्रैव रमते विज्ञानी। अत एव स प्रपञ्चान्न जुगुप्सते। अपि तु करुणार्द्रहृदयः स जीवस्य दुःखेन क्लिश्यति, तस्य मुक्तये यतते च। ईदृशमाचरणं नैदम्प्राथम्येन दृष्टम्। अन्येषामपि साधकानां जीवने ईदृशा अनुभवा न विरलाः। तथाहि भगवान् रामानुजाचार्यः स्वस्य नरकप्राप्तिमविगणय्य अन्येषां मुक्तये गुरूपदिष्टं मन्त्रं सर्वेभ्यो वितरति स्म। तथा च नामदेवो नाम महात्मा रोटिकापहारकस्य शुनकस्य पृष्ठतो घृतस्य कण्डोलं गृहीत्वा धावति स्म येन तस्य शुनकरूपिणो भगवतः शुष्करोटिकाभक्षणेन कष्टं न स्यात्।

^५तैत्तिरीयोपनिषत्

अत एव च भगवान् शङ्करोऽपि प्रार्थयते —
 न मोक्षस्याकाङ्क्षा भवविभववाञ्छापि च न मे
 न विज्ञानापेक्षा शशिमुखि सुखेच्छापि न पुनः।
 अतस्त्वां संयाचे जननि जननं यातु मम वै
 मृडानी रुद्राणी शिव शिव भवानीति जपतः॥^६

एवञ्च ईदृशदशायाः प्रयोजनं भवति लोककल्याणम्। साधकः सत्स्वपि सर्वेषु जीवेषु मोहगर्तपतितेषु स्वयं मोक्षं लब्ध्वैव कृतार्थं मन्येतात्मानमिति नैवास्माकं शास्त्रस्य शिक्षणं भवितुमर्हति। न च तथा सति महापुरुषा जीवानुद्दिश्य मोक्षस्य मार्गमप्युपदिशेयुः। तदेव सेवा हि परमो धर्म इत्यादिकं शास्त्रे निर्दिष्टम्। तदर्थमेव च भगवान् स्वच्छन्दजन्मा तदा तदा मायामोहनिगडबद्धेऽस्मिन् जगति शरीरं धृत्वा समागत्य सामान्यो जीव इव क्लेशं सहते। यतो हि करुणार्द्रहृदयः स स्वांशभूतानिमान् जीवान् क्लेशगर्ते पतितं द्रष्टुमेव जगदिदं न सृष्टवान्। तथा सति भगवतः अनन्तकल्याणगुणत्वं नैव प्रतिपाद्यते। अतो भगवान् अपि जीवस्य क्लेशमपाकर्तुमेव यतते। तदर्थमेव ईदृशा आधिकारिकपुरुषाः पुनः पुनः समागत्य लोककल्याणाय उपदेशान् प्रयच्छन्ति। भगवतः श्रीरामकृष्णस्यापि तदर्थमेव जीवनमासीत्। तदर्थमेव भावमुखमाश्रित्य ब्रह्मविद्वरिष्ठः स बहून् भक्तान् मोक्षमार्गाय प्राचूचुदत्।

कदाचिद् विवेकानन्दो निर्विकल्पकदशामैच्छत्। तदा श्रीरामकृष्णेन स भृशं तर्जितः। स उक्तवान्, यद् आत्मनो मोक्षायैव त्वं चिन्तितोऽसि। एतत्तु क्षुद्रहृदयस्य कार्यम्। त्वया विशालहृदयेन भाव्यम्। सर्वेषां सेवा कर्तव्या। इमां शिक्षामधिगम्यैव भगवतः श्रीरामकृष्णस्य आदर्शमङ्गीकृत्य विवेकानन्देन जीवसेवायै रामकृष्णमठो निर्मितः यस्य ध्येयं भवति — आत्मनो मोक्षार्थं जगद्धिताय च इति। इममेव भावं स स्वकाव्ये विवृतवान् —

These are His manifold forms before thee,
 Rejecting them, where seekest thou for God?
 Who loves all beings without distinction,
 He indeed is worshipping best his God.^७



^६देव्यपराधक्षमापनस्तोत्रम्

^७मूलवङ्गीयकाव्यं सखार प्रति इति

पृथूपाख्यानं तथा पर्यावरणचिन्तनम्

(published as a chapter of संस्कृतसाहित्ये पर्यावरणविज्ञानम् *Samskratasāhitye paryāvaraṇavijñānam* (A collection of research papers written by various scholars) edited by Singhdeo, Dharmendra Kumar & Dash, Narayana, published by Smt Sabita Dash, Veenapani Sanskrit Samiti, Bhopal in 2016. ISBN 978-81-922208-5-7.)

भूमिका

संस्कृतसाहित्ये परिवेशचिन्तनम् उत संस्कृतसाहित्ये परिवेशचेतना इति विषये बहुत्र बहुविधा चर्चा सम्प्रति प्रजायते। समग्रस्य प्रपञ्चस्य सर्वे चिन्तनपराः मनुष्याः सम्प्रति परिवेशस्य रक्षायै दुश्चिन्ताजनितललाटवल्लिरेखाम् आदधति इत्यत्र कः संशयावसरः? अद्यत्वे केचिद् एव पुरुषापसदाः सन्ति लोके येषां चित्ते परिवेशविषयिणी चिन्ता न जायते। किन्तु वस्तुस्थितौ विचार्यमाणे लोके परिवेशविषये विचारपरेषु अपि अधिकाः परिवेशरक्षणे बद्धादराः न दृश्यन्ते। मुखतः मनसि च परिवेशरक्षणस्य चर्चायां कृतायामपि आचरणे तादृशानि एव कर्माणि क्रियन्ते यैः परिवेशस्य नाशः सम्भवति। अद्यत्वे पाश्चात्या वैज्ञानिकाः सर्वत्र जगति परिवेशरक्षणविषये परामर्शं प्रददतः दृश्यन्ते। किन्तु, वस्तुस्थितिः एवम्- अमेरिकादेशे जगतः ४.३ प्रतिशतं जनाः निवसन्ति। जगतः भूभागस्य प्रायः १.९ प्रतिशतं भूभागः तेन देशेन अधिक्रियते। योरोपखण्डेन अपि जगतः प्रायः २ प्रतिशतं भूभागः अधिक्रियते यत्र केवलम् एकप्रतिशतं जनाः एव निवसन्ति। किन्तु, समग्रे जगति यावतः CO2 नामकस्य वायवीयगरलस्य निःसारणं भवति तत्र १६ प्रतिशतम् अमेरिकादेशस्य, तथा प्रायः १० प्रतिशतं भागः योरोपखण्डस्य वर्तते।ⁱ इदानीं विचारणीयमस्ति यत्, सर्वमिदं जानद्भिः अन्येभ्यः उपदेशान् प्रददद्भिः अपि तत्तद्देशीयैः वैज्ञानिकप्रवरैः दार्शनिकैः च कथमस्य निरोधनं कर्तुं न शक्यते? सूक्ष्मविचारेण प्रतिभाति यत्, तेषां सर्वम् अपि उपायजातं विफलीकृत्य परिवेशस्य नाशः प्रचलिष्यति, यतः तैः प्रतिपाद्यमानानाम् उपायानां पृष्ठतः या दृष्टिः सा दृष्टिः एव परिवेशस्य नाशे मुख्यं कारणं भवति।

हिन्दुत्वानुसारि परिवेशचिन्तनम्

पाश्चात्यानां सर्वविधविचाराणां पृष्ठभूमिका भवति भोगदृष्टिः। पाश्चात्यदर्शनानुसारं प्रकृति-मनुष्ययोः भोग्य-भोगकारिणोः सम्बन्धः। प्राकृतिकं सर्वम् अपि वस्तुजातं मनुष्यस्य भोगाय भवति इति तत्रत्या दृष्टिः। दौर्भाग्यात् पाश्चात्ये विकसिता या दर्शनरीतिः तत्र अपि इदम् एव प्रतिपादितम्। तत्रत्यं प्राचीनदर्शनम् इदं भवति यत्, मनुष्यस्य भोगाय ईश्वरेण सर्वम् अपि सृष्टम् इति। आधुनिककाले अपि तत्र यानि दर्शनानि विकसन्ति तत्र आधारभूता दृष्टिः इयम् एव स्वीकृता।

किन्तु भारते ऋषीणां यद् दर्शनं तत् पूर्णतः विपरीतम् अस्ति। उपनिषदनुसारेण ईश्वरः अमोघसङ्कल्पेन सर्वं सृष्ट्वा सृष्टानि सर्वाणि तत्त्वानि अनुप्रविशति।ⁱⁱ सृष्टेः अपि उपादानत्वेन स आत्मानम् एव परिकल्पयति ऊर्णनाभ इव।ⁱⁱⁱ तस्माद् हिन्दुदर्शनदिशा मनुष्यस्य तदितरसृष्टेः च समानरूपता जगति। मनुष्यः अपि अन्यानि प्राकृतवस्तूनि इव समग्रायाः सृष्टेः अङ्गमात्रम्। सृष्टौ एकम् एव तत्त्वं प्रतिभासते, एकस्माद् द्वितीयं किमपि नास्ति।^{iv} मनुष्यस्य भोगकारकता इतरेषां च भोग्यता नहि स्वीक्रियते। अपि च मनुष्यः सृष्टेः एकात्मम् अविनाभूतम् अङ्गम्। अस्य दृष्टिभेदस्य कारणतः कीदृशाः भेदाः भवन्ति इति सूक्ष्मतया विचार्यमाणे परिलक्ष्यते- पाश्चात्यदृष्ट्या प्रभाविताः वयं मनुष्याः सम्प्रति विचारयामः- मनुष्याणां रक्षायै प्रकृतेः रक्षणं करणीयं, वन्याः प्राणिनः रक्षणीयाः, वृक्षाः विहगाः च रक्षणीयाः- इति। वस्तुतः हिन्दुदर्शनदृष्ट्या, प्रकृतिः सर्वान् धारयति। प्राकृतसम्पदा वृक्षाः, विहगाः, पशवः अन्ये च सर्वे प्राणिनः स्वयम् एव स्वपोषणं कर्तुं शक्नुवन्ति। तत्र मनुष्याणाम् अपि वर्तते भागधेयम्। वयं मानुषाः अन्यान् रक्षामः इति धारणा एव वस्तुतः दोषदुष्टा। तत्रापि वयं मनुष्याणां रक्षायै अन्येषां रक्षणाय यतमहि इति या भावना सा अतीव निकृष्टा भवति। किन्तु, वयम् एतद् अवबोद्धुम् अपि कदाचित् न शक्नुमः अद्यत्वे। तस्माद् एव एतादृशानां विषयाणां चर्चायै जागतिकस्तरे

महता अर्थव्ययेन परिवेशरक्षणविषयिण्यः सङ्गोष्ठ्यः नियमिततया आयोज्यन्ते तत्र च मनुष्यैः प्रकृतेः रक्षणं कर्तव्यम् इति दाण्डाजिनिकसमावृतं मौर्ख्यं सडिण्डिमघोषम् उद्घोष्यते।

अयं किञ्चन चिह्नं महत्याः विपदः। यदा मनुष्येण प्रकृतेः शोषणम् उदग्रतां गच्छति तदा ईदृशानि दम्भदिग्धानि कुकृत्यानि दृष्टिपथम् आयान्ति। अन्याय्यं न्याय्यम् इव स्वीक्रियते। ईदृश्याः घटनायाः उल्लेखं वयं श्रीमद्भागवतपुराणस्य चतुर्थे स्कन्धे पृथूपाख्यानसन्दर्भे प्राप्नुमः।

भागवते पृथूपाख्यानस्य पूर्वपीठिका

श्रीमद्भागवते चतुर्थस्कन्धे ध्रुवोपाख्यानवर्णनान्ते विदुरेण मुनिर्मेत्रेयः प्रचेतसां वंशविषये पृष्टः। स च तपोधनः मुनिः ध्रुवस्य वंशवर्णनमन्ववर्तयत्। भक्तवरो ध्रुवो वानप्रस्थमाश्रित्य वनं प्रस्थितः। तस्य ज्येष्ठः पुत्र उत्कलः सर्वानुस्यूतं सर्वत्र ततमात्मानमवलोकयन् नेह नानास्ति किञ्चनेति समनुभवन् राज्ये मतिं न चकार। अराजकं राज्यं प्रजानामहितकरं मन्वानैः कुलवृद्धैर्मन्त्रिभिश्च भ्रमिनाम्नाः ध्रुवभार्यायाः गर्भजं वत्सरनामधेयं राजानमकार्षुः। तस्य भार्या सुवीथिः पुष्पार्णादीन् षट् पुत्रानसूत। पुष्पार्णस्य प्रभा दोषा चेति भार्ये। तयोः दोषायाः प्रदोषो निशितो व्युष्ट इति सुतेषु व्युष्टस्य पुष्करिणीनामधेयायाः भार्यायाः सर्वतेजा इति पुत्र जज्ञे। तस्य सर्वतेजसः आकूतिनाम्नां पत्न्यां चाक्षुषः मनुः जज्ञे। तस्य पत्नी नङ्गला द्वादश विशुद्धस्वभावान् पुत्रान् अजनयत्। तेषु उल्मुकनामधेयः स्वपत्न्यां पुष्करिण्यां अङ्गादीन् षट् पुत्रान् अजनयत्। तेषु ज्येष्ठः अङ्गः कालेन राज्यमवाप।

स राजर्षिः कदाचित् अश्वमेधक्रतुना इष्टवान् यज्ञपतिं नारायणम्। किन्तु, विस्मयकरम् इदम् अभवद् यद् बहुधा आहुता अपि देवाः तं यज्ञं नागच्छन् हविर्भक्षणाय। ऋत्विग्भिः विधिना हुतानि यजमानेन श्रद्धया प्रदत्तानि अपि हवींषि देवैरगृह्यमाणं वीक्ष्य प्रखिन्नमनाः स राजर्षिः सदसस्पतीन् एतस्य कारणम् अप्राक्षीत्। तैरौच्यत, यद्यपि नास्मिन् जन्मनि अङ्गेन किञ्चित् पापम् आचरितम् अथापि पूर्वजन्मकृतेन पापेन स एतावता पुत्रं नाजनयत्। तस्य पापस्य कारणेन देवैस्तत्प्रदत्तं हविर्न भुज्यत इति।

स राजा पुत्रेष्ट्या भगवन्तं शिपिविष्टं विष्णुम् इष्ट्वा हिरण्मयेन हुताशनोत्थितेन हेममाल्याम्बरधरेण पुरुषेण आदत्तं सिद्धं पायसं प्राप्य स्वपत्न्यै तत् प्रादात्। पत्न्या सुनीथया च काले पुत्रः असूयत। स च पुत्रः वेनः बाल्यादेव मातामहम् अनुगच्छन् क्रूरः पापात्मा च सञ्जातः।

स बाल एव पुरुषो मातामहमनुव्रतः।

अधर्माशोद्धवं मृत्युं तेनाभवदधार्मिकः॥ (भागवते ४/१३/३९)

बाल्यात् प्रभृति मृगयुः स वनचरान् पशून् नृशंसतया अकारणं हनन् अपि न मनःशान्तिम् अवाप। स्ववयस्यान् अन्याश्च प्रजाः स भृशम् अपीडयत्। स्वपुत्रस्येदृशीं पापप्रवृत्तिं वीक्षमाणः अङ्गः कदाचित् निर्विण्णमनाः गृहं गृहिणीं च परित्यज्य वनं जगाम।

राज्यं तदा अराजकम् अभूत्। प्रजाः आधर्मिकैः दस्युभिः अपीडयिषत। भृग्वादयः मुनयः लोकानां क्षेमदर्शिनः अराजकतां दुःखदतरां मन्यमानाः सुनीथायाः सम्मतिं प्राप्य वेनं पापात्मानं राज्ये अभिसिषिचुः। मदान्धः स पापात्मा सर्वत्र नियमान् उद्घोषयामास यत्, जगति नृपाद् भिन्नः न देवः वर्तते। तस्माद्-

न यष्टव्यं न दातव्यं न होतव्यं द्विजाः क्वचित्।

इति न्यवारयद्धर्मं भेरीघोषेण सर्वतः॥ (भागवते ४/१४/६)

एतादृशेन दाम्भिकेन धर्मोल्लङ्घिना वेनेन राज्यं शासति प्रजानां द्वेधा क्लेशः उत्पन्नः।

अहो उभयतः प्राप्तं लोकस्य व्यसनं महत्।

दारुण्युभयतो दीप्त इव तस्करपालयोः॥

अराजकभयादेष कृतो राजाऽतदर्हणः।

ततोऽप्यासीद्धयन्त्वद्य कथं स्यात् स्वस्ति देहिनाम्॥ (भागवते ४/१४/८-९)

एवं प्रजानां दुर्दशां पश्यद्भिः ऋषिभिः वेनाय बहुधा धर्मपथाश्रयणोपदेशः बोधितः। किन्तु आसुरीं प्रवृत्तिमापन्नो वेनः तेषां वचः श्रोतुमनुत्सुक ऋषीणां मन्युना नाशितः।

तदा अराजकः लोकः दस्युतस्करादिभिः पीडितः। एवं दशायामापन्नायां कदाचिद् ऋषयः सरित्तटम् आस्थाय परस्परम् इदं व्यचारयन्-

एवं मृशन्त ऋषयो धावतां सर्वतो दिशम्।
पांशुः समुत्थितो भूरिश्रौराणामभिलुम्पताम्॥
तदुपद्रवमाज्ञाय लोकस्य वसु लुम्पताम्।
भर्तृर्युपरते तस्मिन्नन्योन्यञ्च जिघांसताम्॥
चौरप्रायं जनपदं हीनसत्त्वमराजकम्।
लोकान् नावारयन् शक्ता अपि तद्दोषदर्शिनः॥
ब्राह्मणः समदृक् शान्तो दीनानां समुपेक्षकः।
स्रवते ब्रह्म तस्यापि भिन्नभाण्डात् पयो यथा॥

दूषणस्य लक्षणानि भागवतोद्धृतानि अत्र विमर्शनीयानि-

१. सर्वत्र पृथिव्याः धनानि अभिलुम्पतां चौराणां धूलिः समुद्धृता- भोगलोलुपैः स्वभोगसाधनद्रव्यकामुकैः तस्करप्रायैः प्रकृतिं नाशयद्भिः परिवेशः धूलिमयः कृतः। धूलिरत्र दूषकतत्त्वोपलक्षणम्।
२. जनपदं चौरप्रायं हीनसत्त्वम् अभवत्- जनपदेषु प्रकृतेः सम्पदः भुञ्जानैः जनैः अकार्तस्य प्रकटयद्भिः प्रकृतिनाशकैः चौरसादृश्यं समवाप्तम्। अकार्तस्यं तु वृक्षादिनाशेन साक्षात् वृक्षनाशादिद्वारा पशुविहगादीनां पीडनेन परोक्षतया च प्रकट्यते। चौरसादृश्यञ्चात्र अकार्तस्यप्रकटनेन अनुचितोपायेन भोगसाधनसंग्रहेण च।
३. दोषदर्शिनः समर्थाः अपि लोकान् पापकर्मभ्यो न न्यवारयन्- ये समर्था दोषदर्शिनः सन्ति ते स्वयं पापं नाचरन्तः अपि पापकर्मणः अनिवारणेन परोक्षतया अनैतिकोपायेन संगृहीतानां भोगसामग्रीणां भोगेन च पापभाजः सञ्जाताः।

अद्यतनी एवेयं दुर्दशा पृथिव्याः अक्षरशः भागवते वर्णितम्। तस्मादेव प्रकृतं पृथूपाख्यानम् अद्यत्वे प्रासङ्गिकतां भजते। यदा धर्मरक्षणासमर्थं तं वेनं मन्युना अघ्नन्, तदा लोकस्य अराजकताप्रयुक्तं धर्महासजनितं कष्टं वीक्ष्य परमकारुणिकाः ते ऋषयः उपायम् अचिन्तयन्।

इन्द्रियपरवशतया प्रकृतेर्विरोधः अपि अधर्मः खलु! प्रकृतिनियमा अनुल्लङ्घनीया मनुजैः। प्रकृतिम् अनुसृत्य एव गच्छतां सुखम्। प्रकृतेर्विरुद्धं गच्छन् जनः कष्टम् अनुभवति। प्रवृत्तिमार्गम् आश्रितः भोगलोलुपः इन्द्रियपरवशः जनः भोगसामग्रीसङ्ग्रहणाय प्रकृतिविरुद्धम् आचरन् विषयभोगं भुञ्जानः आपाततः सुखम् अनुभवन् इव परिणामे अन्धं तमः प्रविश्य परमं दुःखं भुङ्क्ते सपरिवारं सबान्धवम्। वेनः यथा प्रकृतेर्विरोधम् आचरन् स्वप्रजाः क्लेशयन् स्वयं विनष्टः परिवारश्च तस्य नष्टः, तथैव सुनीथा वेनमाता अपि प्रकृतेर्विरोधम् आचरन् आधर्मिकस्य पुत्रस्य जडं जुगुप्सितं मृतशरीरं संरक्षन्ती अवर्तत। ऋषयः ध्रुवोत्कलाङ्गादीनां पवित्रे वंशे जातस्य तस्य शरीरात् राजानं कञ्चिद् जनयितुम् ईषुः। ऋषयः तस्य वेनस्य मृतं शरीरम् अमघ्नन्। तेन आदौ वेनस्य शरीरात् ह्रस्वाङ्गः कृष्णः वामनः कश्चन विनीतः पुरुषः जातः। अयं पुरुषः वनबन्धुत्वेन ऋषिभिः नियोजितः। राजशरीरसम्भूतः स पुरुषः आरण्यकः सन् वनस्य रक्षणं कुर्याद् इति मत्या अयं वनस्य पालकत्वेन तिष्ठेद् इति क्रान्तदर्शिनः ऋषयः व्यवस्थापयामासुः। अयं पुरुषः निषादः इति संज्ञितः। ततः पुनः मन्थनेन तस्मात् शरीरात् भगवतः जगत्पालकस्य विष्णोः अंशसम्भूतः पृथुः भगवत्याः रमायाः अंशात् च अर्चिर्नामधेया काचित् स्त्री समुद्भूताम्। तयोः परिणयः कारित ऋषिभिः। तस्य महाराजस्य पृथोः उत्पत्या जगति सर्वे प्रहृष्टाः। देवाः गन्धर्वाः ऋषयः पितरः समेऽपि तस्मै उपायनानि प्रादुः। मुनीनाम् आग्रहेण पृथुः राज्ये अभिषिक्तः। अभिषिक्ते तस्मिन् अमात्याः तम् उपसृत्य अवोचन्-

वयं राजन् जाठरेणाभितप्ता
यथाग्निना कोटरस्थेन वृक्षाः।
त्वामद्य याताः शरणं शरण्यं
यः साधितो वृत्तिकरः पतिर्नः॥

तन्नो भवानीहतु रातवेऽन्नं
क्षुधार्दितानां नरदेवदेव।
यावन्न नङ्गामह उञ्जितोज्जा

वार्तापतिस्त्वं किल लोकपालः॥ (भागवते ४/१७/१०-११)

हे महाराज, यथा स्वकोटरस्थेन अग्निना वृक्षः दग्धः भवति, तथा एव वयं जठरानलेन दग्धाः स्मः। भवान् शरणागतवत्सलः अस्माकम् अन्नस्य व्यवस्थां कुर्यात्।

अमात्यानां वचांसि श्रुत्वा योगेश्वरः पृथुः स्ववाणेन पृथ्वीं नाशयितुम् उद्यतः। यतः पृथिवी एव स्वगर्भे सर्वाः सम्पदः निलीय तिष्ठति येन प्रजाः क्लिश्यन्ति। भगवतः अंशसम्भूतस्य महाराजस्य योगिश्रेष्ठस्य पृथोः अस्त्राद् आत्मानं रक्षितुं पृथ्वी कस्याश्चिद् गोः रूपं धृत्वा पलायनम् आरभत। गोवधस्य महापातकत्वात् गोरूपधरां तां न हन्यात् पृथुः इति तस्याः मतिः। किन्तु, पृथिव्याः कपटं गोरूपं जानन् पृथुः स्वसङ्कल्पात् न चच्याव। अमोघात् पृथुवाणात् पलायनम् अशक्यं ज्ञात्वा सा गोरूपं दधाना एव पृथोः पुरतः समायातः। ततः पृथिव्याः नाशे कुतः पृथोः मतिः इति पृष्टवत्यां पृथिव्यां गोरूपधरायां पृथुः अवोचत्, पृथिव्याः दायित्वं प्रजानां रक्षणम्। सा पृथिवी यदि प्रजानां भोग्यम् अन्नौषध्यादिकं स्वगर्भे निलीय प्रजाः पीडयेत् तर्हि पृथिवी अकिञ्चित्करी इति उक्तवान् पृथुः।

ततः पृथवे पृथिवी स्वस्य कार्यस्य कारणं स्पष्टं विशदयति।

पृथिव्याः दोहनम्

पृथिव्युवाच- हे राजन्, अस्मिन् जगति अभ्युदयाय कृष्यादय उपायाः अमुष्मिंश्च अभ्युदयाय यागादय उपायाः ऋषिभिः प्रोक्ताः। तान् एव उपायान् ऋषिभिः सुपरीक्षितान् श्रद्धया समाचरन्तः मनुजाः अभ्युदयभाजः भवन्ति। किन्तु, ये तान् नियमान् अनादृत्य प्रवर्तन्ते तेषां सर्वे यत्नाः विफला भवन्ति।

भवत्पूर्वजैः राजभिः अनादृता अहम्। चौरादिभ्यः मम रक्षणं नाकार्षुः भवन्तः। ततः यदा पूर्णः लोकः एव चौरः सञ्जातः- नाम लोकः यज्ञम् अनाचरन् स्वभोगाय यत्नपरः अभूत् तदा अग्रे यज्ञप्रवर्तनं यथा स्यात् तदर्धम् अहं सर्वाः ओषधीः ग्रसित्वा स्वगर्भे आधारयम्।

अपालितानादृता च भवद्विर्लोकपालकैः।

चौरीभूतेऽथ लोकेऽहं यज्ञार्थेऽग्रसमोषधीः॥ (भागवते ४/१८/७)

यथा कल्पितवत्सा धेनुः लोकोपकाराय दुग्धं दोग्धि तथा मां गोरूपां समुचितवत्सप्रकल्पनेन दोग्धु भवान्। ततः ते ते तं तं श्रेष्ठं जनं वत्सं परिकल्प्य स्वस्वानुरूपाणि द्रव्याणि दुदुहुः। तद्यथा-

दोग्धा	वत्सः	दुग्धम्
ऋषयः	बृहस्पतिः	वेदः (ज्ञानम्)
देवाः	इन्द्रः	सोमः, वीर्यम्, ओजः, बलम् (यज्ञोपयुक्तं हविः, परहितकारकं वीर्यम्)
गन्धर्वाः अप्सरसः च	विश्वावसुः	मधु, गन्धः (मनोहारकं तेजस्करं च वस्तु)
पितृगणः	अर्यमा	कव्यम् (पितृदेवभोग्यं हविः)
सिद्धाः	कपिलः	अष्टसिद्धयः (लोकहितकारिकाः विशेषशक्तयः)
विद्याधराः	कपिलः	नभश्चरत्वादिविद्याः (विशिष्टाः अलौकिकाः विद्याः)
मायाविनः	मयनामकः दानवः	सङ्कल्पमात्रप्रभवा शक्तिः
यक्षरक्षांसि, भूताः, प्रेताः, पिशाचाः	रुद्रदेवः	मद्यम् (आसुरीसम्पद्विशिष्टजनसेव्यम्)
सर्पाः, दन्दशूकाः, नागाः	तक्षकः	विषम्
पशवः	गोवृषः	घासः (हरिताशनपशुभोज्यम्)
दंष्ट्रिणः पशवः	सिंहः	क्रव्यम् (मांसाशनपशुभोज्यम्)
पक्षिणः	गरुडः	कीटादिकं, फलं च (विहगभोज्यम्)

वृक्षाः	वटः	विविधरसाः
पर्वताः	हिमालयः	धातवः

जगति प्रजानां वासाय कल्पितं स्थानं वासायोग्यम् अभूत्। बहुत्र वासयोग्या भूमिः पर्वतमयी कृषिकर्मायोग्या अभूत्। महाराजः पृथुः तान् पर्वतान् स्वधनुषा विभज्य पृथ्वी समतलां व्यधात्। पृथोः पूर्वं जगति ग्रामनगरराज्यादिभेदः नावर्तत। प्रजाः अकुतोभयाः यत्र तत्र निवासं चक्रुः। पृथुः धर्मरक्षणे प्रजापालने च सौकर्याय ग्रामादिभेदेन भुवं विभज्ज। सर्वाभ्यः प्रजाभ्यः च वृत्तिं पर्यकल्पयत्।

चूर्णयंश्च धनुष्कोट्या गिरिकूटानि राजराट्।

भूमण्डलमिदं वैष्यः प्रायश्चक्रे समं विभुः॥

अथास्मिन् भगवान् वैष्यः प्रजानां वृत्तिदः पिता।

निवासान् कल्पयाञ्चक्रे तत्र तत्र यथार्हतः॥

ग्रामान् पुरः पत्तनानि दुर्गाणि विविधानि च।

घोषान् ब्रजान् सशिविरानाकरान् खेटखर्वटान्॥ (भागवते ४/१८/२९-३१)

उपसंहारः

यदा धर्मः हसते, इन्द्रियपरवशैः च प्रकृतेः भृशं लुण्ठनं क्रियते तदा भोजनम् अपि दुष्प्रापं भवति। पृथोः उद्भवात् पूर्वं वेनस्य राज्ये अराजकतादशायां च सृष्टेः जीवनधारणाय आवश्यकम् अन्नम् अपि दुष्प्रापम् अभवत्। अमात्याः अपि भोजनम् अप्राप्नुवन्तः राजानं कातरं याचते इति आश्चर्यम् एतत्। विचारेण प्रतिभाति यत्, यथा अद्यत्वे जगत् चलति तेन शीघ्रमेव अन्नं दुष्प्रापं भविष्यति जगति। धरण्याः यादृशी दशा पृथूपाख्याने वर्णिता दृश्यते तादृशी एव दशा सम्प्रति अपि चलति इति मन्यामहे वयम्।

१. कृषिकाः अन्नोत्पादने अरुचिं वहन्तः दृश्यन्ते। अन्नोत्पादनाय च रासायनिकोर्वरककीटनाशकादीनाम् उपयोगेन भूमेः अन्नोत्पादनसामर्थ्यं नश्यमानम् अस्ति।

२. प्रजाः अन्नस्य अवमाननपराः कृषिकान् कुकर्मणि प्रोत्साहयन्ति। अर्थलोभेन विषसन्दिग्धानि सस्यानि जनेभ्यः प्रददतः कृषीवलाः पापभाजः भवन्ति। अन्नोत्पादनरूपं पवित्रं कर्म विषप्राशनरूपेण पापकर्मणा नाशयन्ति कृषीवलाः।

३. मनुजस्य लोभेन सर्वा प्रकृतिः क्लिश्यति। पशवः, कीटाः अन्ये च प्राणिनः अपि स्वभोजनम् न प्राप्नुवन्ति। तेषाम् आश्रयस्थलानि मनुजैः आक्रामितानि।

४. पञ्च महाभूतानि मलिनीकुर्वते मनुजाः।

५. प्रकृतौ पृथिव्यां च मातृभावम् अवहन्तः मनुष्याः कार्तघ्न्यरूपं प्रायश्चित्तानर्हं महापापम् आचरन्तः पृथिव्याः ध्वंसने तत्पराः दृश्यन्ते।

६. ऋषिभिः प्रदर्शितं मार्गं त्यक्त्वा जनाः उन्मार्गगामिनः भवन्ति।

महाराजः पृथुः स्वयं निरीक्षमाणः पृथिवीं दुदोह। यथा गौः वत्सं पुरस्कृत्य लोककल्याणाय क्षीरं प्रदत्ते तथा पृथिवी बृहस्पत्यादीन् पुरस्कृत्य लोकायावश्यकानि द्रव्याणि प्रादात्। पृथिवी सर्वकामदुघा। जीवनाय आवश्यकं सर्वं पृथिव्यामस्ति। किन्तु, लोकः अविमृश्यकारितया कामलोभादिवशीभूतः अनपेक्षिततया पृथिवीं शोषयति। वेदोक्तविधिम् उल्लङ्घ्य इन्द्रियमात्रपरायणाः गोवधतत्पराः पृथिवीं सर्वकामदुघां हन्तुमुद्यतः लोकः महापापसमुद्रे निमज्जन्तः जीवितुं प्रयतते। किन्तु, तस्य दशा तथैव वर्तते यथा वेनस्य राज्ये प्रजानाम् अभूत्। अस्याः दशायाः सृष्टेः रक्षार्थम् अस्माभिः पृथूपाख्याने मतिः दातव्या। दृष्टिः परिवर्तनीया। जीवनं परिवर्तनीयम्।



धर्मराज्यप्रतिष्ठात्री कुन्ती

(published as a chapter of *Women in Ancient India : Myriad Voices* (A collection of articles written by various scholars) edited by Gupta, Mau Das, published by Sanskrit Pustak Bhandar, 38, Bidhan Sarani, Kolkata 6 in 2018. ISBN 978-93-87800-33-5.)

सारः

महाभारतं वैशद्येन, घटनाबाहुल्येन, चरित्राणां बाहुल्येन वैचित्र्येण च जगतः सर्वेषु ग्रन्थेषु श्रेष्ठ इत्यत्र को वा संशीतिलेशः! अस्मिन् ग्रन्थे बहूनां स्त्रीचरित्राणां सुविशदं वर्णनम् उपलभ्यते। एतासु गङ्गा-सत्यवती-कुन्ती-माद्री-गान्धारी-अम्बा-हिडिम्बा-सुभद्रा-चित्राङ्गदादिषु स्त्रीषु द्रौपदी, कुन्ती च विशिष्टं स्थानम् अधिकुरुतः। वस्तुतः, विचारेण प्रतिभाति यद् एते द्वे एव समग्रायाः महाभारतकथायाः चालिका शक्तिः भवतः। अस्याः कुन्त्याः चरित्रं विशिष्टं वर्तते। सा बाल्ये पित्रा अन्यस्मै प्रदत्ता। तत्र अतिथिसत्कारस्य दायित्वं पालयन्ती सा स्वीयं बाल्यं यापयामास। तत्रैव तया दुर्वाससा प्रदत्तेन मन्त्रेण सूर्यात् कर्णं नाम पुत्रं लेभे। तं च सा लोकलज्जाभयात् परितत्याज। स्वयंवरे नरश्रेष्ठं राजश्रेष्ठं पाण्डुं प्राप। ततः तस्याः त्रयः क्षेत्रजा आत्मजा अभूवन्। तस्या एव अनुकम्पया माद्री अपि देवेभ्यः पुत्रौ लेभे। ततः पत्यौ दिवङ्गते माद्री तु सहमृता अभूत्। किन्तु, अनाथा कुन्ती शत्रुपरिवृत्तान्तःपुरे स्वपुत्रैः साकं माद्र्याः पुत्रौ अपि यत्नेन पालितवती। पुत्रान् रक्षितुं सा जतुगृहे अन्यान् मारितवती। सा एव कुन्ती पुनः एकचक्रायाम् आश्रयदातुः उपकाराय भीमं वकस्य हनने प्रेषितवती। तया एव द्रौपदी पञ्चभ्यः पुत्रेभ्यः प्रदत्ता। युद्धकाले समायाते स्वोपदेशैः सा एव पाण्डवान् युद्धाय प्रचोदितवती। युद्धे समुपस्थिते लोकलज्जाया भयम् अविगणय्य तया कर्णस्य सकाशात् स्वपुत्राणां प्राणस्य याचना अपि कृता। पुत्रान् राज्ये संस्थाप्य सा राजभोगान् तिरस्कृत्य व्यासस्य आश्रमे धृतराष्ट्रस्य गान्धार्याः च सेवया दिनानि यापितवती। भगवतः कृष्णस्य कुन्त्या विषये महान् आदरः दरीदृश्यते। ईदृशानि कुन्त्या आचरणानि कार्याणि च वीक्ष्य प्रतिभाति यत् कुन्त्याः सर्वाणि कार्याणि किम् अपि एकं लक्ष्यं परिपूरयितुम् एव यथा विहितानि। तच्च लक्ष्यं भवति अधर्माचारिणः राज्ञः अपनोदनेन धर्मराज्यस्य प्रतिष्ठापनम्। प्रकृते प्रबन्धे कुन्त्या विशिष्टानि कर्माणि विचार्य अस्मिन् विषये चर्चा विधास्यते।

०. भूमिका

जगदिदं परमेश्वरस्य लीलाक्षेत्रम् इति साम्प्रदायिकी आस्था। सुविशाले नभसि अचेतनानां पिण्डानाम् इतस्ततः भ्रमणात् सङ्घटितया दुर्घटनया जगतः सृष्टिः इति मतम् अङ्गीकर्तुम् अनिच्छन्तः सुमहान्तः तत्त्वज्ञा रहस्यविद ऋषिपदवाच्या दार्शनिकप्रवरा जगतः सृष्टौ, स्थितौ, लये च स्वच्छन्दां सुनियोजितां सुपरिकल्पितां सङ्गतिं परिलक्षयन्ति। तेषां गवेषणस्य फलस्वरूपाणि एव तत्त्वानि वेदेषु उपनिषत्सु च भृशं पदं चक्रिरे। अस्य समग्रस्य प्रपञ्चस्य सृष्टिस्थितिलयानां पृष्ठतः किञ्चित् तत्त्वं वर्तत एव, तच्च तत्त्वम् एकम् एव, तस्माद् एकस्मादेव च तत्त्वात् समग्रस्यास्य विचित्ररूपस्य प्रपञ्चस्य विकाशः, तदेव च तत्त्वं समग्रेऽस्मिन् प्रपञ्चे सर्वत्रानुस्यूतं वर्तत इत्येव सत्यं समग्रासु उपनिषत्सु प्रत्यक्षरं क्षरति। तथाहि-सोऽकामयत बहु स्यां प्रजायेयेति स तपोऽतप्यत। स तपस्तप्त्वा इदं सर्वमसृजत यदिदं किञ्च। तत्सृष्ट्वा तदेवानुप्राविशत् तदनुप्रविश्य सच्च त्यच्चाभवत्।(तैत्तिरीयोपनिषदि ब्रह्मानन्दवल्ल्यां षष्ठेऽनुवाके) अत्र हि घटाङ्कुरादीनां समस्तकार्याणाम् अपि तदात्मकं मृद्धीजादिकं कारणम् अस्ति इति आकाशप्रभृतेः प्रपञ्चस्य सृष्टिकर्तुः ब्रह्मणः सत्त्वं स्वीकृतम्। तस्य कामयितृत्वात् तस्य अचेतनत्वं निराकृतम्। तस्य एकत्वात् अस्मदादीनाम् इव अनाप्तकामत्वं निराकृतं, यतो हि वयं विषयवासनादिपरतन्त्रा अनाप्तकामिनो भवामः, ब्रह्मणस्तु एकत्वाद् विषयादिपारतन्त्र्याभावात् स्वतन्त्रकामत्वम् अत्र द्योतितम्। स च समग्रम् इमं प्रपञ्चम् आत्मस्थम् एव अभिव्यञ्जयति- यदिदं किञ्च। अतः तस्यैव प्रकाशः अयं सर्वः प्रपञ्चः। तद् ब्रह्म इमं प्रपञ्चम् अभिव्यज्य अस्य प्रपञ्चस्य प्रतिकणम् अनुप्रविशति।(द्रष्टव्यम्- पूर्वोद्धृतमन्त्रस्य शाङ्करं भाष्यम्)

एवम् अयं प्रपञ्चः ब्रह्मणः लीलाक्षेत्रम् इव। यथा शिशुः स्वयम् एव स्वेन क्रीडति तथा परमात्मा अपि स्वयम् एव स्वेन क्रीडति। सर्वा सृष्टिः सुनिर्दिष्टं नियमम् एव आश्रित्य चलति। अयं नैसर्गिको नियम एव धर्म इत्याख्यायते शास्त्रेषु। यद्यपि परमात्मा स्वयम् एव आत्मानं जीवरूपेण अभिव्यञ्जयति अथापि जीवे तस्य आत्मनः चैतन्यांशो वर्तत इति तस्य परमात्मन इव जीवस्यापि अंशतः स्वातन्त्र्यं वर्तते। तच्च

स्वातन्त्र्यं कर्मणि कल्प्यते। तेन मनुष्यः धर्माचरणे धर्मोल्लङ्घने च स्वातन्त्र्यम् अर्हति। यदा च जगति धर्मम् उल्लङ्घयितृणाम् आधिक्यं भवति तदा धर्मस्य ग्लानिर्भवति। तस्या धर्मग्लानेः जगद् रक्षितुम् एव ईश्वरावतार इति साम्प्रदायिकाः। चावताररूपेण स्वजीवने धर्मं पालयन् धर्मपालने जनान् व्यवस्थाप्य पुनः क्रीडाम् इमाम् अनुवर्तयति ईश्वरः। इत्थं धर्मस्थापनार्थम् अवतीर्ण ईश्वरः कांश्चन लीलासहचरैः समम् आगच्छति येन धर्मस्य व्यवस्थापनेन सह जीवनचर्याशिक्षणं सुकरं भवेत्। यथा अवतारः स्वजीवनेन लोकम् अनुशिक्षयति तथा स्वैः विशिष्टैः गुणैः लीलासहचरा अपि।

महाभारतस्य कालः अपि एवम्। धर्मस्य ग्लानौ उपस्थितायाम् आधर्मिकाणां कंस-शिशुपाल-जरासन्ध-नरकासुर-बकासुरादीनाम् एव जगति प्राबल्यं तदा अदृश्यत। न तत्र धर्मस्य प्रतिष्ठा अवर्तत। राजपुत्रः स्वदायादान् हन्तुं बहुधा प्रयतते। जतुगृहम् अपि निर्माय तान् हन्तुं प्रयतते। राजा इदम् अन्याय्यं तूष्णीं सहमानः समर्थयति। प्रजाः धर्मे व्यवस्थापयितुम् ऋषिभिः कल्पिता राजसभा द्यूतसभा अभूत्। राज्ञः, राजगुरोः, कुलप्रमुखानां च पुरत एव युवराजः पितृहीनान् राजान्नप्रतिपालितान् राजभ्रातृपुत्रान् द्यूते वञ्चयति। सर्वेषां पुरतः रजस्वलायाः कुलवध्वा वस्त्रावतारणं क्रियते। स्त्रीरक्षकः राजा परस्त्रियं स्वजङ्घायाम् उपवेष्टुम् आदिशति प्रजानां पुरस्तात्। इतोऽपि किं वा धर्मस्य अधिकम् अवमाननं भवेत्।

ईदृश्याम् अवस्थायां धर्मस्य प्रतिष्ठापनाय धर्मराज्यसंस्थापनाय च भगवान् श्रीकृष्णरूपेण अवततार। तस्य लीलासहचरेषु अन्यतमे द्वे चरित्रे भवतः कुन्ती, द्रौपदी च। परिशीलने समग्रमहाभारतस्य कथानकं कुन्ती एव चालयति इति भाति। कुन्ती तादृशानि कानिचन कर्माणि करोति यानि दृष्ट्वा कुन्त्या विषये अस्मासु विविधा भावाः समायान्ति। अद्य यावद् महाभारतस्य कथानकम् आश्रित्य कुन्तीचरित्रस्य बहुधा वर्णनं बहुभिः कविभिः विविधासु भाषासु विविधाभिः शैलीभिः कृतम्। तत्र सर्वत्र अपि कुन्त्या सह कर्णस्य सम्बन्ध एव मुख्यतां भजते। सर्वत्र मानवीयदृष्टिः एव आश्रिता। कुन्त्या दुःखं दुर्दशा च वर्णिता। तस्या अश्रुपातश्च वर्णितः। किन्तु तस्या धृतिः, कर्मकौशलं, धार्मिकता, वैचक्षण्यं च किञ्चिदिव उपेक्षितं परिदृश्यते। सर्वापेक्षया उपेक्षिता वर्तते धर्मराज्यप्रतिष्ठायां तस्या भूमिका।

महाभारतस्य प्रायः सर्वाणि चरित्राणि मनुष्याय काञ्चन शिक्षां प्रददाति। कानिचन चरित्राणि प्रवृत्तिमुखेन कानिचन च निवृत्तिमुखेन शिक्षयन्ति। कुन्त्या जीवनम् अपि कश्चन उपदेश इव। समग्रे महाभारते भगवान् व्यासः कुन्त्या धृतिं ख्यापयन् जनान् शिक्षयितुं प्रयतमानो वर्तते। तथाहि—

विस्तरं कुरुवंशस्य गान्धार्या धर्मशीलताम्।

क्षतुः प्रज्ञां धृतिं कुन्त्याः सम्यग्द्वैपायनोऽब्रवीत्॥

वासुदेवस्य माहात्म्यं पाण्डवानां च सत्यताम्।

दुर्वृत्तं धार्तराष्ट्रानामुक्तवान् भगवानृषिः॥ (आदि० १/५८)

अत्र निबन्धे धर्मराज्यप्रतिष्ठापने कुन्त्या भूमिका मानवीयदृष्ट्या आध्यात्मिकदृष्ट्या च विचार्यते।

१. कुन्त्या बाल्यं कैशोरं च

कुन्त्याः पितृदत्तं नाम पृथा इति सर्वविदितम् एव। सा महाराजस्य शूरस्य पुत्री कृष्णजनकस्य वसुदेवस्य अग्रजा। तेन सा भगवतः कृष्णस्य पितृष्वसा। शूरस्य पैतृष्वसेयः कुन्तिभोजः अनपत्य आसीद् इति सख्यवशात् शूरः तस्मै स्वीयं प्रथमम् अपत्यं दास्यति इति प्रतिजज्ञे। तदनुसारेण शूरेण कुन्तिभोजाय पृथा प्रदत्ता।

शूरो नाम यदुश्रेष्ठो वसुदेवपिताभवत्।

तस्य कन्या पृथा नाम रूपेणासदृशी भुवि ॥

पैतृष्वसेयाय स तामनपत्याय वीर्यवान्।

अग्र्यमग्रे प्रतिज्ञाय स्वस्यापत्यस्य वीर्यवान्॥

प्रददौ कुन्तिभोजाय सखा सख्ये माहात्मनः। (आदि० १०४/१-३)

कुन्तिभोजस्य गृहे कुन्ती देवातिथिपूजने नियुक्ता। अनेन कैशोराद् एव कुन्त्या वैचक्षण्यं सुविकचम् आसीद् इति स्पष्टं प्रतीयते। गृहस्थस्य नित्यम् आचरणीयेषु पञ्चसु महायज्ञेषु मुख्ययोः द्वयोः— दैव-

मनुष्ययज्ञयोः- भारः कैशोरे एव वयसि कुन्त्यां न्यस्तः।

कदाचित् कुन्तिभोजस्य गेहम् आगतः महर्षिः दुर्वासाः। ततः कुन्ती देवाकर्षणमन्त्रम् अलभत। अत्रत्यं कथानकम् अपि सावधानं परिशीलनीयम्। दुर्वासाः स्वभावानुसारं तस्य सेवायां रतां कुन्तीं तदा तदा अदोषाम् अपि भर्त्सयति स्म। कदा कदा स प्रातः आगमिष्यामि इत्युक्त्वा सायं रात्रौ वा प्रत्यागच्छति स्म। तस्मै कुन्ती प्रतीक्षमाणा तिष्ठति स्म। तदा तदा तत्काले अप्राप्यम् ओदनादिकं पृष्ट्वा कुन्तीं विपद्गस्तां करोति स्म। किन्तु कुन्ती हास्यमुखी ऋषेः सर्वविधम् उपचारं चकार। न कदापि सा तस्य अप्रियं किमपि अवोचत्, न वा अकरोत्। इत्थं संवत्सरकालः व्यतीतः

ततः संवत्सरे पूर्णे यदासौ जपतां वरः।

नापश्यद्दुष्कृतं किञ्चित्पृथायाः सौहृदे रतः॥

ततः प्रीतमना भूत्वा स एनां ब्राह्मणोऽब्रवीत्।

प्रीतोऽस्मि परमं भद्रे परिचारेण ते शुभे॥

वरान्वृणीष्व कल्याणि दुरापान्मानुषैरिह।

यैस्त्वं सीमन्तिनीः सर्वा यशसाभिभविष्यसि॥ (वन०२८९/१२-१४)

तथापि नहि कुन्ती दुर्वाससः मन्त्रं प्रार्थयामास। सा तु कर्तव्यबुद्ध्या एव ऋषेः सेवाम् अकार्षीद् इति तस्यां वरादिकामना नासीद् एव। अतः कुन्ती विनयेन उक्तवती यत्, पितुः कुन्तिभोजस्य तथा दुर्वाससः प्रीतये एव तथा सर्वं कृतम्। अतः सा वरं न इच्छति। तदा सन्तुष्टः दुर्वासाः यदृच्छया एव तस्यै देवाकर्षणमन्त्रं प्रादात्। सति सहस्रशः दुर्लभे वरे प्राप्तव्ये दातव्ये च दुर्वाससा ईदृशो वरः कुतः प्रदत्त इति विचारणीयम्। अयम् एव वरः अग्रिमं महाभारतकथानकं रचयति। अस्माच्च कथानकात् कुन्त्या धृतिरपि द्रष्टव्या। दुर्वाससः बहुविधान् अत्याचारान् सोढ्वा कुन्ती इमं वरं प्राप। पुनश्च दुर्वासा अपि कुन्त्या अधिकारं भृशं परीक्ष्य एव ईदृशं दुर्लभं मन्त्रं कुन्त्यै प्रादात्। यस्य कस्यचिद् हस्ते पतितोऽयं मन्त्रः नूनम् एव महानर्थं जनयेद् इति जानन् अस्य मन्त्रस्य प्रदानात् प्राग् दुर्वासा बहुधा कुन्त्याः परीक्षणं चकार।

१.१. कर्णस्य जन्म

इयं घटना महाभारतस्य मार्गपरिवर्तकेषु बिन्दुषु अन्यतमा। अयं कर्णः सर्वविधेषु दुष्कर्मसु दुर्योधनं प्रेरयति स्म। द्यूतक्रीडया जिता रजस्वला एकवस्त्रा च द्रौपदी यदा बलात् केशेनाकृष्टा सभाम् आनीता तदा दुर्योधनानुजः विकर्णः एतस्य प्रतिवादम् अकार्षीत्। तदा कर्ण एव तं सन्तर्ज्य द्रौपदीं वेश्याम् उक्त्वा द्रौपद्या वस्त्रहरणाय दुःशासनं प्रचोदयामास। यदा च द्यूते जिता अपि पाण्डवा धृतराष्ट्रेण दास्याद् मोचिता तदापि कर्णशकुनिभ्यां सहकृत एव दुर्योधनः तेषां वनवासाय पुनः द्यूतक्रीडा कर्तव्या इति धृतराष्ट्रं बोधयामास। घोषग्रामे, विराटस्य गोहरणे च मुख्यपरामर्शकः अयं कर्ण एव आसीत्। महावीरः, सुमहान् दाता च सन्नपि संस्कारेण अत्यन्तं नीच आसीत् कर्णः। शकुनिः नीचः दुष्टः च सन्नपि वीरत्वेन दुर्योधनं न सहकुरुते स्म। तस्मात् कर्णस्य इव वीरस्य साह्ये असति कदाचिद् दुर्योधनः ईदृशेषु अधर्म्येषु कर्मसु न प्रवर्तेत। अर्जुनस्य सदृशः कश्चिद् वीरः, कैश्चित् सद्गुणैः विभूषित आप्तः बन्धुः दुर्योधनस्य आवश्यक आसीत्। तादृशं पुत्रं कुन्ती एव सूर्याशात् प्रासूत।

कर्णस्य जन्मविषयकाद् अपि कथानकात् कुन्त्याः प्रज्ञा, धृतिश्च लक्षणीया। अस्मात् सा धर्मशास्त्रादिषु सुपण्डिता आसीद् इति तदीयवार्तालापात् स्फुटं भवति। एवमेव कर्णस्य जन्मनि अपि तस्यैव परमात्मनः काचन विचित्रा परिकल्पना आसीद् इति व्यासस्य वचनेभ्यः व्यज्यते।(द्र. वन० २९०/१-१०)

दुर्वाससि प्रतिगते कदाचित् कुन्ती तेन प्रदत्तस्य मन्त्रस्य विषये चिन्तयन्ती कालनियमेन ऋतुमती अभूत्। तदा भगवान् सूर्य उदेति स्म। तस्य उदयमानस्य सूर्यस्य रूपं कुन्त्याः तृप्तिकरं नाभूत्। सहस्रैव कुन्ती दिव्यां काञ्चन दृष्टिम् अलभत। तथा दृष्ट्या सा भगवत आदित्यस्य अत्यन्तसुन्दरं रूपं ददर्श। तेन रूपेण मोहिता कुन्ती पूर्वापरमविचिन्त्यैव सहसा देवाकर्षणमन्त्रेण भगवन्तं सूर्यम् आवाहयामास। सूर्यश्च तत्क्षणाद् एव योगमाश्रित्य आत्मानं द्विधा कृत्वा कुन्त्याः समीपं समागतः। पुरत उपस्थितं भगवन्तं सूर्यं

दृष्ट्वा विह्वला कुन्ती प्रार्थितवती-

गम्यतां भगवंस्तत्र यतोऽसि समुपागतः।

कौतूहलात्समाहृतः प्रसीद भगवन्निति॥(वन० २९०/११)

किन्तु ऋषेः मन्त्रस्य अयम् एव समय आसीद् यद् आगताद् देवात् कुन्ती सन्ततिं लप्स्यत इति। अतः बहुधा वार्यमाणः अपि भगवान् आदित्यः नैव कुन्त्या वचने मतिम् आदधात्। स कुन्तीम् उक्तवान् यद् यदि देवाकर्षणमन्त्रेण वृथा देवस्यावाहनं क्रियते तर्हि मन्त्रदाता, कन्यायाः पिता च शप्यते। तस्मात् पितरि देवस्य आदित्यस्य शापस्य भयेन कुन्ती गर्भं धर्तुम् अङ्गीकृतवती। किन्तु तया प्रश्न उत्थापितो यत् सूर्येण सह सङ्गमे तस्याः कुलस्य या अकीर्तिः भविष्यति ततः कथं रक्षणं प्राप्तव्यम्? पुनश्च यत्नतः देहस्य रक्षा स्त्रियाः परमं कर्तव्यं चेद् एतादृशम् अस्थाने देहदानं कृत्वापि कुन्त्याः सतीत्वं कथं रक्ष्येत? कुन्त्याः सतीत्वं कौमार्यं च रक्षितं भविष्यति, अधर्मश्च न भविष्यति इति प्रतिज्ञाय एव कुन्त्या गर्भं स्वीयं वीर्यं नाभिस्पर्शपुरस्सरं प्रत्यस्थापयत् सूर्यः। (द्र. वन० २९१/२३)

सूर्यात् कुन्ती सहजकवचकुण्डलिनम् एव पुत्रं प्रार्थयामास। तस्मिन् कवचे सति कर्णः युद्धे अपराजेयः भवेत्। तस्य कवचस्य विनिमयेन एव अर्जुनं हन्तुं दिव्यम् एकाघ्नास्त्रं सम्पादितवान् इति महाभारतस्य कथायां कर्णस्य कवचकुण्डलयोः महत्त्वम् अपि विचार्यम्।

२. राजमहिषी कुन्ती

राजमहिषीत्वेन कुन्ती बहूनि दिनानि न यापितवती। विवाहात् केभ्यश्चिद् दिनेभ्य एव परं पाण्डुः शापग्रस्तः सन् तपसे वनमगमत्। ततः परं राजपत्नीत्वेन तस्याः कार्यद्वयं धर्मराज्यस्य प्रतिष्ठापनस्य दृष्ट्या मुख्यम्। पाण्डुं सन्न्यासाद् निवर्तनं, पाण्डवानां जननं च।

२.१. पाण्डोः सन्न्यासनिवृत्तिः

स्वयंवरे कुन्ती पाण्डुं वृतवती। पाण्डुः तदा हस्तिनापुरस्य राजा आसीत्। स ऋषिणा शप्तः भयेन दुःखेन च राज्यं गार्हस्थ्यं च त्यक्त्वा तपोऽर्थं प्रवर्तितुम् इच्छति। तदा कुन्ती एव तं बोधयति यद्, आश्रमाः तादृशा अपि बहवः सन्ति यत्र भार्यया सह स्थित्वा अपि सङ्गमादिकम् अकृत्वा कृच्छ्रेण तप आचरितुं शक्यते। अतः पाण्डुः भार्याभ्यां सहैव आश्रमे स्थित्वा तप आचरेत्।

अत्रेदं ध्यातव्यं यत्, कुन्ती स्वयम् एकाकिनी गन्तुं न इच्छति वनं पाण्डुना सह। अपि तु माद्रीम् अपि वनं नयति। अत्र माद्रीया विषये कुन्त्या समदृष्टिः विचार्या। सपत्नीं माद्रीं कुन्ती प्रतिस्पर्धिनीं न मन्यते।

अपरञ्च, यदि एकाकिनी कुन्ती एव पाण्डुना सह वनं गच्छेत् तर्हि पाण्डोः मरणम् अपि न स्यात्। पाण्डोः मृतौ माद्री एव निमित्तभूता। पाण्डोः मरणं विना धृतराष्ट्रस्य तत्पुत्राणां च राज्याधिकारः न स्याद् येन महाभारतं भवेत्।

३. नियोगजपुत्राणां प्राप्तिः

ततः पाण्डुः सुदुर्गमे आरण्ये प्रदेशे तपः तपन् एव स्वर्गाद्यूर्ध्वलोककाम्यया प्रजाप्राप्तिम् इच्छति स्म। पुत्रेण विना हि ऋणविमुक्तिः न स्याद् गृहस्थस्य। तस्माद् यदा पाण्डुः नियोगजसन्ततये कुन्तीम् अन्वरुद्ध्वा तदा कुन्त्या बहुधा वारणं कृत्वा देवाकर्षणमन्त्रस्य विषये पाण्डुम् उक्तवती। ततः कस्य देवस्य आह्वानं कुर्याद् इति पृष्टवतीं कुन्तीं पाण्डुः धर्मम् आवाहयितुम् उपदिदेश। यतो हि तदा समग्रो लोकोऽपि इमं सुतं साक्षाद् धर्मम् एव मंस्यते।

अधर्मेण न नो धर्मः संयुज्येत कथञ्चन।

लोकश्चायं वरारोहे धर्मोऽयमिति मंस्यते॥

धार्मिकश्च कुरूणां स भविष्यति न संशयः।

दत्तस्यापि च धर्मेण नाधर्मे रंस्यते मनः॥(आदि० ११३/४०-४१)

ततः पाण्डुः कुन्तीम् उक्तवान् यत्, बलज्येष्ठः क्षत्रियो भवति इति बलवन्तं पुत्रं प्राप्नुहि। तेन वायोः भीमस्य प्राप्तिः। ततः पाण्डोः मनसि चिन्ता आगता कञ्चन लोकश्रेष्ठं पुत्रं प्राप्तुं यः नीतिमान्,

आदित्यसमतेजाः, दुराधर्षः, क्रियावान्, अद्भुतदर्शनः, क्षत्रियतेजसां धाम च भवेत्। (द्र. आदि. ११४) एवं विचिन्त्य स स्वयं तादृशं पुत्रं प्राप्तुम् इन्द्रं तोषयितुं तप आचरितवान्। अर्जुनस्य वैशिष्ट्यम् इदं भवति यत्, पूर्वयोः पुत्रयोः प्राप्तौ पाण्डोः कोऽपि यत्नो नासीत्। किन्तु अर्जुनस्य जन्मने पाण्डुः स्वयं तपस्तप्त्वा ईदृशं पुत्रं प्राप्तुम् इन्द्रं तोषयामास।

ततोऽपि पाण्डोः अपत्येच्छा न पूरिता। स पुनः कुन्तीं पुत्रप्राप्तये प्राचोदयत्। तदा कुन्ती पाण्डुं धर्मशास्त्रोक्तं विधानम् अश्रावयद् यत् चतुर्थीय अपत्याय न यतनीयम्। तथा सति धर्मभङ्गः स्यात्।

ततः कदाचिद् माद्री रहसि पाण्डुं पुत्रप्राप्तीच्छां न्यवेदयत्। पाण्डुः कुन्तीं निवेद्य अश्विनीकुमाराभ्यां माद्रेयाः पुत्रौ प्रापितवती।

ततः परं पाण्डुः माद्रेया सङ्गम्य दिवमगात्। कुन्ती ज्येष्ठपत्नीत्वात् पत्या सहमरणम् ऐच्छत् माद्रीं च पुत्राणां पालनाय योजयितुम् ऐच्छत्। किन्तु माद्री बह्वीभिः युक्तिभिः सह एकां युक्तिं दर्शितवती यत्, माद्री सर्वेषु पुत्रेषु समदृष्टिं वर्तयितुं न शक्नुयात्। तस्मात् कुन्ती एव सर्वेषु पाण्डवेषु समदृष्टिः सती बालकानां पालने मतिं दध्यात्। कुन्त्या एतद् वचः स्वीकृतम्।

४. माता कुन्ती

ततः परं कुन्ती कुरुराजगृहं समागत्य पुत्राणां पालने मति चक्रे। धार्तराष्ट्रैः बहुधा पीड्यमानान् अपि पुत्रान् सा तथा पर्यपालयद् यत्ते सदा धर्म्ये पथि अतिष्ठन्। अत्र विषये कुन्त्या माद्रेयेषु समदृष्टिरपि द्रष्टव्या। कुन्ती कदापि माद्रेयेषु विमातेव नाचरत् न च तत्पुत्राः कदापि तयोर्विषये वैमात्रेयत्वेन आचरन्। किं बहुना, यक्षाद् युधिष्ठिरः माद्रेयस्य नकुलस्य प्राणान् प्रतिप्राप्तुम् ऐच्छत् भीमार्जुनौ विगणय्य। धर्मराज्यस्य प्रतिष्ठापकाय रक्षकेभ्यश्च यादृशी धर्मशिक्षा अपेक्षिता कुन्ती स्वपुत्रेषु तादृशान् संस्कारान् आधातुं विशेषयत्नं कृतवती तत्र सफला च अभवत्।

४.१. जतुगृहे पुत्राणां रक्षा

जतुगृहदाहसमये कुन्ती एव ब्राह्मणभोजनव्याजेन पञ्चपुत्रां निषादीं तत्र स्वापयित्वा तान् ज्वालितवती। अस्मिन् कर्मणि कुन्ती सहकारिणी आसीत्। सा धर्मज्ञा अपि एतादृशं कार्यं कृतवती येन तस्या अकीर्तिः, पापं च भवेत्। किन्तु धर्मराज्यप्रतिष्ठापनस्य लक्ष्यं पूरयितुं तया स्वीयं पापजनकम् अपि एतत् कार्यं स्वीकृतम्।

सा एव कुन्ती किन्तु एकचक्रायां बकराक्षसस्य वधाय भीमं प्रेष्य ब्राह्मणस्य प्रत्युपकारं करोति तत्रत्यश्च तस्या उपदेशः क्षत्रियधर्मपालने पाण्डवान् उद्दीपयति।

४.२. हिडिम्बापरिणयः

हिडिम्बया सह भीमस्य परिणये कुन्ती एव मुख्यप्रचोदिका। कुन्त्या एव अनुरोधाद् युधिष्ठिरस्य उपदेशेन आदेशेन वा भीमः हिडिम्बां परिणिनाय। तेन तयोः घटोत्कचः पुत्रः अभूत्। घटोत्कचः कुरुक्षेत्रस्य युद्धे धर्मस्य पक्षतः विक्रमेण युद्धं कृतवान् तथा तस्मिन् एव कर्णः अर्जुनं हन्तुं सम्पादितम् एकवीरघ्नम् अस्त्रं प्रयुक्तवान्। तेन अर्जुनस्य प्राणा रक्षिताः। घटोत्कचस्य जन्म अपि महाभारतस्य कश्चन मार्गनिर्देशको बिन्दुः यत्र पुनः कुन्ती एव निमित्तभूता बभूव।

४.३. द्रौपद्याः परिणयः

द्रौपदी पञ्च भ्रातृन् अपि परिणीय पाण्डववंशस्य महान्तम् उपकारम् अकार्षीत्। द्रौपद्याः पञ्चभिः भ्रातृभिः विवाहस्य अत्यन्तं विशिष्टं तात्पर्यम् अस्ति। पञ्चसु अपि द्रौपद्याः समानः प्रभाव आसीत्। युधिष्ठिरस्य भीमस्य अर्जुनस्य च सा एव एकला प्रेरणादात्री अभूत्। सा एव समग्रे महाभारते मुख्यां भूमिकां पालयति। तादृशी द्रौपदी यदि अर्जुनस्य पत्नी भवेत् तर्हि सा पणीकृता न भवेत्, न च तस्या राजसभायाम् अपमाननं भवेद् यद् महाभारतस्य बीजम्। अतः द्रौपद्या सह पञ्चभ्रातृणां विवाहः अपि महाभारतस्य अपरो मार्गनिर्देशको बिन्दुः यत्र पुनः कुन्ती जानती अजानती वा निमित्तभूता।

एवमेव यदा पाण्डवा उद्योगपर्वणि युद्धविमुखा भवन्ति तदा कुन्ती स्वोपदेशैः तान् युद्धार्थं प्रेरयति। कर्णस्य सकाशात् कुन्ती प्राप्तेऽवकाशेऽपि अर्जुनाद् भिन्नानां पाण्डवानां हननं न करिष्यत इति वचनं

प्राप्तवती।

५. उपसंहारः

इत्थं कुन्ती धर्मयुद्धस्य समाप्तिं यावत् महाभारतस्य नेपथ्यस्थितसूत्रधारत्वेन आचरति। समग्रे महाभारते सा कदाचिद् एव लोकस्य पुरत आयाति किन्तु स्वकर्मभिः धर्मराज्यस्य प्रतिष्ठापने सहकुरुते। समग्रस्य महाभारतस्य मूलभूतानि घटनानि परिशील्य अस्या महाभारतकथाया मार्गपरिवर्तकबिन्दुषु कुन्ती एव पदं कुरुत इति निश्चप्रचं प्रतिभाति। एवं च धर्मराज्यप्रतिष्ठापनाय समागतस्य ईश्वरावतारस्य लीलासहचरीत्वेन कुन्त्याः विश्लेषणं न अन्याय्यं स्यात्। सामान्यतः कुन्त्या विषये विचारणकाले वयम् अत्यन्तमानवीयदृष्ट्या तस्या विचारणं कुर्याम। किन्तु, साम्प्रदायिकरीत्या महाभारतस्य मूलकथानकम् आश्रित्य- अर्थात् तत्रत्यस्य कथानकस्य अंशान् स्वरीत्या उत्प्रेक्षितान् अकल्पयित्वा- यदि विचारयामः तर्हि कुन्त्याः सर्वेषु कर्मसु किञ्चिद् एकं मूलसूत्रं परिलक्ष्यते यदस्ति धर्मराज्यस्य प्रतिष्ठापनम्। एतेषु सर्वेषु कर्मसु कुन्ती यथा अन्यस्य कस्यचिद् हस्ते क्रीडनकम् इव आचरति।

स्वयम् अज्ञात्वा, अनिष्टापि बहु किमपि करोति। एतेन कुन्त्याः चरित्रस्य स्वातन्त्र्यं मानवीयत्वं वा न हन्यते। प्रतिक्षेत्रं तस्या धर्मज्ञानं, नीतिज्ञानं, प्रज्ञा, धृतिश्च प्राबल्येन वर्तत एव। तदनुसारेणैव सा चलितुम् अपि यतते। सर्वत्र च धर्माविरोधेनैव सर्वं करोति। यत्र स्वकार्येण धर्मो हन्यते इति सा ज्ञातुं पारयति तत्र सा देवान्, ऋषींश्च व्यवस्थादानाय आग्रहेण अनुरोधः। तेषां व्याख्यानेन सन्तुष्टा सत्येव सा तेषु कर्मसु लिप्ता भवति। यथा कर्णस्य जन्मदानं, पाण्डवानां जन्मदानं, द्रौपद्याः पञ्च भ्रातृभिः विवाह इत्यादिकम्। यत्र तस्याः स्वातन्त्र्यम् अस्ति तत्र सा धर्मोचितान् एव निर्णयान् करोति। यथा एकचक्रायां युधिष्ठिरं विरुद्धापि भीमं प्रेषयति। तस्या धर्मबुद्धिः प्रत्युपकारबुद्धिश्च तत्र निदानम्। पाण्डौ वनं गते सा तेन सह तपस्तप्तुं गच्छति निष्ठया तप आचरति च। माता सती पुत्रान् यथोचितसंस्कारैः पालयति। एवं यदा सा राजमाता भवति तदा सा राजोचितान् भोगान् परित्यज्य धृतराष्ट्रस्य गान्धार्याश्च सेवायै वानप्रस्थाश्रमं प्रतस्थे। एवं तस्याः कर्तव्यबुद्धिः, धर्मनिष्ठा, नीतिज्ञानं, धृतिश्च सर्वदा अनुस्मर्तव्यम् अनुसरणीयं च। अत एव दृश्यते यत्, स्वयं कृष्णः, विदुरादयश्च धर्मज्ञाः तस्यां महतीं श्रद्धाम् आदधते। एवं तस्या मानवीयं मूल्याङ्कनं भवितुम् अर्हति, पुनश्च प्रकृतनिबन्धे विचारितान् विषयान् अभिलक्ष्य तस्या धर्मराज्यप्रतिष्ठानिमित्तताऽपि विचारणीया। अन्यथा कुन्तीचरित्रस्य सामग्रिकं मूल्यायनं नैव भवितुम् अर्हति।



उपयुक्तग्रन्थसूची

संस्कृतग्रन्थाः

1. Ainapure, Vasudev Balacharya. (1901) *The Mahabharata (with the comm. of Nilakantha (vols. 1-6)*. Bombay : Gopal Narayana and Co.

हिन्दीग्रन्थाः

१. पाण्डेयः कृष्णानन्दः. (२००५). महाभारत में नारी. दिल्ली : नाग पब्लिशर्स।

आङ्ग्लग्रन्थः

1. M.N.Dutt (tr.). (2008). *The Mahabharata (vols. 1-9)*. Delhi : Parimal Publication.

Rāmarājya : An Appraisal

(published in *Sanskrit-Vāṅmayī* (ISSN - 2231-5799) edited by Yadav, Ramsumer, published by Department of Sanskrit and Prakrit Language, Lucknow University, 2018.)

In *Bhāratavarṣa* we find a long well recorded history of a living society. Our ancestors gave less preference to the throne while recording history. So, in our history, we can find a lot of socio-cultural elements. Various changes and evolutions in social norms, cultural practices and religious rituals that are directly related to the social values are recorded in our own history. According to our tradition, the *Rāmāyaṇa*, the *Mahābhārata* and the *Purāṇas* are the history of our cultural *rāṣṭra*. Unfortunately, due to our oblivion or a long deep-rooted conspiracy, we have marked those historical documents as myth. The ideal characters in our history have been neglected as mythological legends. Perhaps *Rāma* is the most misinterpreted character among these.

Swami Vivekananda marks *Rāma* as “the ancient idol of the heroic ages, the embodiment of truth, of morality, the ideal son, the ideal husband, the ideal father, and above all, the ideal king, this Rama has been presented before us by the great sage *Vālmiki*. No language can be purer, none chaster, none more beautiful and at the same time simpler than the language in which the great poet has depicted the life of Rama.”¹ These words of Swami Vivekananda are enough to describe *Śrīrāma* and his place in the life of our *Rāṣṭra*. It is very significant that the sages declared that mere listening to the story of *Rāma* diminishes sin— *kīrtiṃ pāpaharāṃ vidhāya jagatām*.²

1. Rāmarājya

After obliterating the kingdom of sin led by *Rāvaṇa*, *Rāma* returned to *Ayodhyā* and assumed the responsibility of the administration. Within a very short period he created such an ambience in his state that is referred to as a *pièce de résistance* in the history of administration and politics. This reign of *Rāma* is known as *Rāmarājya*. The very word *Rāmarājya* is used not only as a symbol of perfect administration but also as a symbol of all-round growth of the society and people. *Vālmiki* describes *Rāmarājya* in a few verses in the *Yuddhakāṇḍa*. The verses are as follows:

na paryadevan vidhavā na ca vyālakṛtaṃ bhayam.
na vyādhiyaṃ bhayaṃ cāsīd rāme rājyaṃ praśāsati..
nirdasyurabhavalloko nānārthaṃ kaścidasprṣat.
na ca sma vṛddhā bālānāṃ pretakāryāṇi kurvate..
sarvaṃ muditamevāsīt sarvo dharmaparo 'bhavat.
rāmamevānupaśyanto nābhyaḥimsan parasparam..
āsanvarṣasahasrāṇi tathā putrasahasriṇaḥ.
nirāmayā viśokāśca rāme rājyaṃ praśāsati..
āsanvarṣasahasrāṇi tathā putrasahasriṇaḥ
nirāmayā viśokāśca rāme rājyaṃ praśāsati
nityamūlā nityaphalāstaravastatra puṣpitāḥ.
kāmavarṣī ca parjanyaḥ sukhasparśaśca mārutaḥ..
brāhmaṇāḥ kṣatrīyā vaiśyāḥ śūdrā lobhavivarjitāḥ.
svakarmasu pravartante tuṣṭāḥ svaireva karmabhiḥ..
*āsan prajā dharmaparā rāme śāsati nāṅṛtāḥ*³

Meaning:

While *Rāma* was ruling the kingdom, widows did not lament, nor there was any danger from wild animals, nor any fear born of diseases. The world was bereft of thieves and robbers. No one felt worthless nor did old people perform obsequies concerning youngsters. Every creature felt pleased. Every one was intent on *Dharma*. Turning their eyes towards *Rāma* alone, the creatures did not kill

¹The Sages of India (lecture delivered in Madras)

²*Adhyātmarāmāyaṇam* 1.1.1

³*The Rāmāyaṇa of Vālmiki* (Southern Recession), *Yuddhakāṇḍa*, 128/97-103.

one another. While *Rāma* was ruling the kingdom, people survived for thousands of years, with thousands of their progeny, all free of illness and grief. The trees were bearing flowers and fruits regularly, without any injury by pests and insects. The clouds were raining on time and the wind was delightful to the touch. *Brāhmaṇas*, *Kṣatriyas*, *Vaiśyas*, *Śūdras* were performing their own duties, satisfied with their own work and bereft of any greed. While *Rāma* was ruling, the people were intent on virtue and lived without telling lies.

2. Salient features of *Rāmarājya*

In this brief description Vālmiki put forward certain features of *Rāmarājya*.

- **Widows didn't shed tears :**

Widow is the symbolic representation of anybody who is feckless. This means that even those who were incapable to meet their own needs never shed tears. Their needs were also fulfilled by the society and they never had to face the hardships for livelihood.

- **There was no fear of elephants or snakes :**

Ṃyāla (elephant or snake) here again is a symbolic representation of wild animals and venomous serpents. The animals and serpents did not intrude the human habitations. This indicates two important aspects.

- i. Wild animals could easily meet their needs in the forests. They need not intrude the human habitations to fulfill their necessities.
- ii. Human did not intrude forests. Wildlife was undisturbed by human. The wild faced no challenge from human civilisation.

The forest is the habitats for the wild animals. At the same time the forest was supposed to be the apt place for peaceful hermitages i.e. the *tapovanas*. The hermitages being the place of austerity were also centres of all kinds of academic activities at that time. Eventually these *tapovanas* were the actual pillars of the civilisation then. There was a natural system of protecting the forests from unwanted human intrusion. There were certain tribes that used to live in various parts of the forest protecting the forest from unwanted intrusion. Some of such tribes are known as *Vānara*, *Ṛkṣa*, *Nāga*, *Pakṣin*, *Niṣāda* etc.⁴

Even a gross study of the *Rāmāyaṇa* suggests that these *tapovanas* and the surrounding forest were the worst victims of tyranny of *Tātakā*, *Khara*, *Duṣaṇa*, *Śūrpaṅakhā* etc. who were among the most decorated officers of *Rāvaṇa*'s army. Their atrocities were connived by the tyrant *Rāvaṇa*. The tribes with the charge of protecting the wildlife were also victims of tyranny of *Rāvaṇa*. Unfortunately, some strong leaders of these tribes made some unethical understandings with *Rāvaṇa* and compromised with the welfare of their own people as well as the entire human civilisation. *Vāli* is one among such corrupt leaders. *Rāma* destroyed the evil forces deployed by *Rāvaṇa* in the forest and restored the power of the tribes protecting the forest. Thus he protected the forest from the human intrusion and the human habitations from the intrusion of the wild animals.

- **There was no fear of disease :**

Public health was at its excellence in *Rāmarājya*. Due to the purity of nature and the disciplined and healthy lifestyle of the people, serious diseases were rarely found. Mainly for two reasons, diseases were not a serious cause of concern. Firstly, diseases could not take the form of epidemic. Secondly, there was well organised and easily accessible medical facilities.

Medical practice was not commercialised. The practitioners treated people with a vision of

⁴Some researchers of modern day suggest that the *Vānaras* were actually tribal people. They were named so because they used to dress themselves as monkeys. So, were the other tribes too. So, these names evolved due to the dressing habit of the particular tribe. Among these tribes the *Niṣādas* perhaps stayed in the border of the forest and human habitations guarding the forest. We know that *Guhaka*, the famous *Niṣāda* king, met *Rāma* on the border of the forest.

selfless service. There was no discrimination of any kind in treating a patient. The society took care of all necessities of such practitioners.

- **The state was free from plunderers :**

The two major causes of the growth of criminal activities such as loots and plunders are a paucity of wealth and propensity for snatching others' wealth. The society was prosperous. People did not strive against poverty. On the other hand, people with a propensity for looting others were quashed ruthlessly. Transparency of the administration and judiciary left no place for corruption or bribe.

It is worth to mention here that such a socio-economic condition is referred as *Arthāyāma* in *Ekātma Mānava Darśana* depicted by Pandit Deendayal Upadhyaya. "The word 'Arthayam' is also a technical term and connotes the arrangement in which individual or society is free from the ill-effects of paucity or excess or misuse of wealth."⁵

- **There was no mishap and the elders did not perform funeral of children :**

As people led disciplined and restrained life mishaps were controlled. At the same time infant mortality was not a subject of concern in the society. So, malnutrition of the children was not also a concern.

- **Everybody was jovial, everyone followed Dharma, they were not malevolent :**

Everybody remained jovial. Everybody followed the eternal law of *Dharma*. *Dharma* can be said to be the highest moral and ethical values. *Dharma* is defined as:

*dhṛtiḥ kṣamā damo 'steyaṃ
śaucam indriyanigrahaḥ
dhīrvidyā satyam akrodho
daśakam dharmalakṣaṇam*⁶

Meaning :

Steadiness, forgiveness, self-control, abstention from unrighteous appropriation, purity, control of the sense-organs, discriminatory power between good and bad, wisdom, truthfulness, absence of anger— these ten virtues put together is called *Dharma*.

Rāma succeeded to establish a social order where these values were nurtured with the highest priority. As everyone observed *Dharma* there was no place left for malevolence and everyone lived happily. It is said that *Dharma* is the root of happiness. Observing *Dharma* naturally created an ambience of happiness everywhere.

- **People lived for a thousand years with thousands of offspring :**

The word thousand stands for plenty. So, people lived for umpteen years and they gave birth to umpteen offsprings. The society was sound enough to take care of a large number of children and produce good citizens out of them. There was no need to adopt any unnatural means to control population. This does not mean that people enjoyed uncontrolled sexual life. People did not give birth to children just to fulfill their unbridled lust. On the contrary, they restrained their senses and mind. They did not surrender to unbridled sensory pleasure.

- **There were fruits and flowers always :**

The trees were always decorated with flowers and fruits. This means that the nature was pleasant and climate was favourable. This also indicates that planned plantation was carried out so that seasonal fruits and flowers can be made available throughout the year.

- **Clouds showered the cherished and the air was pleasant :**

As the balance of the nature was well maintained there was plenty of rainfall. The country did not suffer from draught or excess rainfall. Air has been always favourable and pleasurable. Thus it is connoted that the nature was well protected and pollution was unimaginable.

- **Everyone was content with his job and everyone observed Dharma :**

⁵Thengdi, D.B., *Pandit Deendayal Upadhyay Ideology & Perception – Part 1 : An Inquest*, Suruchi Prakashan, Delhi (2014) p 193

⁶*Manusmṛti* 6/92

In the society there was no discrimination on the basis of job. So, everybody was happy and content with their job. They did their job with all respect and with a view that every job has its own place to maintain the equilibrium of the society. Every job was rightly acknowledged by the society. There was no discrimination– social or economic. So, everyone performed their job well and observed the *Dharma* properly. So, the impetus to perform duty was *Dharma* and not money. The priority was given to *Dharma*. So, a sincere and flawless endeavour to perform one's duty led to the fabulous prosperity of the society.

3. In a nutshell

The salient features of *Rāmarājya* were:

- i. sound and transparent administration
- ii. excellent medical facility
- iii. social righteousness
- iv. economic prosperity
- v. solidarity of society
- vi. high moral values of people
- vii. proper measures to protect the nature

As an administrator *Rāma* took care of all his subjects as well as the wildlife. Thus he was able to maintain the natural equilibrium and tranquility of the nature. His administration was based upon *Dharma*. According to Hindu *Dharmaśāstra*, duty of a king is to observe *Dharma* and to keep a keen observation that everybody observes *Dharma*. It is said:

*yathā rājan hastipade padāni
saṃlīyante sarvasattvodbhavāni.
evaṃ dharmān rājadharmeṣu sarvān
sarvāvasthān sampralīnān nibodha..*⁷

Meaning :

As the foot-prints of all the other animals are covered by those of elephant, so all the duties of the other varṇas, under every circumstances, are covered by those of the *kṣatriyas*.

*sarve dharmā rājadharmapradhānāḥ*⁸

Meaning :

The royal duties are the foremost of all duties.

*sarve tyāgā rājadharmeṣu dr̥ṣṭāḥ
sarvā dīkṣā rājadharmeṣu caktāḥ
sarvā vidyā rājadharmeṣu yuktāḥ
sarve lokā rājadharme praviṣṭāḥ*⁹

Meaning :

All sorts of renunciation are in kingly duties; all kinds of initiation are in them; all sorts of learning are connected with them; and all sorts of worldly conduct are in them.

We must realize that administration is a part of the society. An ideal society itself is sufficient in fulfilling its needs. It does not expect the government to fulfill its basic necessities like education, health etc. The king had to play a little role. He has to follow the rule of *Dharma* steadily and make

⁷ *The Mahābhārata, śāntiparva 63/25*

⁸ *ibid 63/27*

⁹ *ibid 63/29*

others follow *Dharma* without fail. When a king fails to observe *Dharma* himself, the entire system collapses. The *Mahābhārata* says:

*yathā jīvāḥ prākṛtairvadhyamānā
dharmasrutānāmupapīdanāya
evaṃ dharmā rājadharmairviyuktāḥ
saṃcinvanto nādriyante svadharmam*¹⁰

Meaning :

As animals, killed by the hunter, become the instrument of destroying the virtue and the religious acts of the destroyer so all other duties if deprived of the protection offered by kingly duties, become subject to attack and destruction, and men, full of anxiety, neglect the practices laid down for him.

Rāma followed *Dharma* perfectly and thus succeeded in establishing a flawless *Dharma* in the society. That is the secret of *Rāmarājya*.

4. Conclusion

A theory must undergo a practical implementation. The theory can be sustainable only if the theory can be implemented practically then only that theory can be sustainable. In the history of mankind, many social theories that spoke a lot about politics, administration, social structure etc. evolved and emerged. Very few of them proved to be practical. Hardly we can find such a theory that was proven to be altruistic, beneficent and eleemosynary for the people. Even the present day liberal democracy, that is said to be the best among the known socio-economic systems, is afflicted with high level political malpractice, administrative corruption and social discrimination.

In *Rāmarājya* though monarchy was followed it was an actual democracy. Everyone was assured social, economic and political justice. Gandhi writes, “The ancient ideal of Ramarajya is undoubtedly one of true democracy in which the meanest citizen could be sure of swift justice without an elaborate and costly procedure”¹¹ Social and economic equality of all was the exceptional feature of *Rāmarājya*. This is the view held by Gandhi as well. He says “Ramarajya of my dream ensures equal rights alike of prince and pauper.”¹²

The preamble of the constitution of India assures ‘social, economic and political justice; equality of status and of opportunity’. *Rāmarājya* is the ideal for this. It further speaks of promoting ‘fraternity assuring the dignity of the individual and unity and integrity of the Nation’. In *Rāmarājya* no place was left for malevolence and everyone lived happily. In *Rāmarajya* everybody followed the eternal law of *Dharma*. In Gandhi’s words, “Ramarajya i.e. sovereignty of the people based on pure moral authority”¹³



¹⁰ *ibid* 63/30

¹¹ Young India, 19/09/1929

¹² Amrita Bajar Patrika 2/8/1934

¹³ Harijan 2/1/1937

बालसाहित्यशब्दकोशः

(published in 6th issue of *Prajñāloka* (ISSN - 2320-5911) edited by Das, Rakesh et.al., published by Ramakrishna Mission Vivekananda Educational and Research Institute Ramakrishna Mission Vivekananda Educational and Research Institute (Formerly known as Ramakrishna Mission Vivekananda University), Belur Math, Howrah, West Bengal in 2018.)

भूमिका

भाषापाठनाय संस्काराधानाय च सुप्राचीनकालाद् एव साहित्यस्य उपयोगः लोके प्रसिद्धः। साहित्यरचनस्य प्रयोजनम् एव सुखेन दुरवगाहविषयाणाम् अवगमः। अत एव कान्तासम्मिततया उपदेशः साहित्यम् इति प्रसिद्धिः। एवं च साहित्यस्य प्रयोजनम् उल्लिखद्भिः आचार्यैरपि साहित्यं शिवेतरक्षतये इति प्रत्यपादि भृशम्। एवं च रसवत्तया कर्तव्याकर्तव्यनिर्णयात्मकस्य उपदेशस्य प्रतिपादनम् एव साहित्यस्य मुख्यं प्रयोजनम् इति वचने न हानिं पश्यामः। तत्रापि बालसाहित्यस्य विषये तु इदं निश्चयेन एव वक्तव्यम्। बालानां कृते साहित्यरचनस्य तद् एकम् एव प्रयोजनं भवितुमर्हति इति आस्माकीना मतिः।

सामान्यतः पञ्चवर्षीयेभ्यः षोडशवर्षीयान् यावत् बालपदेन गृह्येरन्। एतादृशीभ्यः कोमलमतिभ्यः साहित्यसर्जनम् अपि क्लेशकरम् एव। नाल्पेन आयासेन बालसाहित्यसर्जनं शक्यम् इति निश्चप्रचम्। तस्माद् बालसाहित्यसर्जने बहुधा सावधानता अवलम्बनीया भवति।

बालसाहित्ये शब्दचयनम्

मुख्यतः सावधानता भवेत् शब्दानां चयने। बालानां कृते साहित्यरचनकाले शब्दानां चयनं मुख्यं कार्यम्। बालसाहित्यपदे बालशब्देन गृहीताः अपि सर्वे न समानाः। प्रायः पञ्चमवर्षीयबालकेभ्यः आरभ्य षोडशवर्षदेश्यान् यावत् सर्वे बालाः इति भाव्यते। तत्र मनस्तात्त्विकदिशा सामान्यतः त्रयः गणाः भवेयुः।

शिशुगणः- नवमवर्षीयान् यावद् बालाः

किशोरगणः- द्वादशवर्षीयान् यावद् बालाः

तरुणगणः- षोडशवर्षीयान् यावद् बालाः

एतेषु अपि पुनः शब्दचयनदृष्ट्या अवान्तरगणाः सम्भवन्ति। कश्चन दशवर्षदेश्यः बालः बालसाहित्यं पठितुं प्रारभते। तस्य द्विधा अवस्था भवितुमर्हति-


स संस्कृतम् अधीतवान्। पूर्वतनवयोवर्गस्य साहित्यं पठितवान् च।

ऐदम्प्राथम्येन संस्कृतं शिक्षित्वा साहित्यम् अधीते।

उभयोः कृते शब्दानां चयने वैविध्यं भविष्यति। स्पष्टतया यदा शिशुगणसाहित्यं पठित्वा कश्चन किशोरगणसाहित्यं पठति तदा तस्य भाषाज्ञानम् अन्यादृशम्। साक्षात् किशोरगणसाहित्यम् एव आरब्धवतः भाषाज्ञानम् अन्यादृशम्। द्वितीयप्रकारकस्य बालस्य कृते यदि भाषाज्ञानदृढीकरणाय शिशुगणयोग्यं साहित्यं प्रदीयते तदा स साहित्ये रुचिं न दर्शयिष्यति। शिशुगणाय यादृशं विषयवस्तु भवेत् साहित्यस्य तादृशं विषयवस्तु किशोरगणीयेभ्यः न रोचेत। अतः किशोरगणाय रुचिकरं विषयम् आधृत्य शिशुगणाय प्रयोगाय योग्यैः शब्दैः साहित्यग्रथनं द्वितीयस्य गणस्य कृते उपयुक्तं स्यात्।

तरुणगणस्य विषये अपि भेदः कल्पनीयः। विषयवस्तुदृशा तरुणगणयोग्यं साहित्यं भाषादृष्ट्या शिशुगणयोग्यं किशोरगणयोग्यं च सर्जनीयम्।

एवं बालसाहित्ये एतादृशा उपविभागाः भवेयुः-



एवं साहित्यरचनसन्दर्भे गणानुसारिण्याः भाषायाः प्रयोगः भवति चेत् संस्कृतभाषाशिक्षणे अस्य साहित्यस्य विशिष्ट उपयोगः भविष्यति।

बालसाहित्ये रसः

येन कारणेन साहित्यस्य कान्तासम्मितता प्रोक्ता तत् कारणं रसस्फूर्तिः इति निःसन्दिग्धं वक्तुं शक्यते। रसस्फूर्तिं विना साहित्यस्य साहित्यता एव न स्याद् इति “वाक्यं रसात्मकं काव्यं”, “ध्वनिरात्मा काव्यस्य” इत्यादिभिः वचनैः सुष्ठु प्रत्यपादि। बालसाहित्यम् अपि यदि रसव्यञ्जकं न स्यात् तर्हि नूनम् एव तस्मिन् बालानाम् आसक्तिः न भवति। अतः बालसाहित्ये अपि रसस्फूर्तेः विषयः विचारणीयः। बालसाहित्यम् अपि रसप्रधानम् एव भवेत् इति तात्पर्यम्।

किन्तु, केषां रसानां स्फूर्तिः कथं भवेत् इति कश्चन गहन एव विषयः अत्र चर्चनीयः। बालसाहित्ये अपि शृङ्गारादीनाम् एव अङ्गित्वं भवेद् उत अन्येषाम् अपि अङ्गित्वं स्वीक्रियेत इति विषयः इतोऽपि गहनः प्रतिभाति। किं भयानक-हास्या-द्भुतानाम् अपि अङ्गिरसत्वेन ग्रहणं शक्यम्? तद् विचार्यम्। भाषान्तरीयसाहित्यानि अलङ्कारशास्त्रं च आलोच्य निर्णयः अत्र कर्तव्यः भवेत्। तत्रापि किंवचस्कानां कृते साहित्यरचने कीदृशानां रसानां कुत्र कथं नियोजनम् इत्यपि विचारणीयः अंशः। भाषान्तरीयकथानाम् अनुसर्जनकाले अपि ईदृशाः अंशाः अवधातव्याः भवन्ति। अस्माकं दृष्ट्या बालसाहित्यस्य प्रयोजनं न केवलं बालमनोरञ्जनम्। बालसाहित्यस्य मुख्यं प्रयोजनं संस्कृते रुचिजननम्। द्वैतीयिकं प्रयोजनं भाषाशिक्षणं, संस्काराधानं च। मनोरञ्जकरीत्या भाषाभ्यासाय संस्काराधानाय च बालसाहित्यम् उपयुज्येत। अतः कान्तासम्मिततया उपदेशः साहित्यम् इति यत् कथ्यते तत्र बालसाहित्यस्य विषये पितामहीसम्मितत्वं मातामहीसम्मितत्वं वा वक्तव्यम् उत न इति सुधियः विभावयन्तु।

शब्दकोषस्य प्रयोजनम्

प्रकृतप्रबन्धबन्धने पूर्वोक्ताः विषयाः विचारणीयाः भवेयुः इति धिया एव ते विषयाः उपास्थापिषत। प्रबन्धस्य शीर्षकं भवति बालसाहित्यशब्दकोषः इति। शब्दकोषरचनपरम्परा निरुक्ताद् अपि प्राचीनकालात् प्रवर्तते। यद्यपि संस्कृतभाषायाः व्याकरणेन संस्कृतत्वात् पदानि स्वयं प्रकृतिप्रत्ययाभ्यां पदार्थप्रकटने क्षमाणि इति दृढः वादः वर्तते तथापि निरुक्तामरकोषादिभिः अयं वादः तुच्छीकृतः इति निश्चप्रचम्। कोषस्य प्रयोजनं द्विधा निरूप्यते-

भाषायां रूढाः शब्दाः एव आधिक्येन प्रयुज्यन्ते। रूढिः च व्याकरणगम्या न भवति।

शब्दकोषसाहाय्येन सुप्-तिङ्-प्रत्ययान्तरूपज्ञानेन एव शब्दार्थनिर्णयः शक्यः। अन्यथा सम्पूर्णव्याकरणाध्ययनाद् ऋते साहित्याध्ययने अधिकारः न जायेत।

तस्मात् शब्दकोषस्य अस्ति महान् उपयोगः। शब्दकोषस्य च उपयोक्तारः पुनः द्विधा भवेयुः-
अध्येतारः, सर्जकाः।

संस्कृतशब्दकोषः

शब्दकोषः नाम शब्दानां परिचायकः ग्रन्थः। तत्र शब्दानाम् अर्थाः, प्रयोगकौशलं, निर्वचनम्, उच्चारणचिह्नम् इत्यादि उल्लिख्यते। निरुक्तग्रन्थः प्रायः संस्कृतशब्दकोषेषु प्राचीनतमः। स च वैदिकभाषायाः कृते। लौकिकभाषायाम् अपि अमरकोषः, मेदिनीकोषः, हलायुधकोषः इत्येवं विविधाः कोषाः प्रसिद्धाः।

प्राचीनपरम्परायाम् अमरकोषः कश्चन विशिष्टः प्रयोगः। तत्र शब्दानाम् अर्थाः लिङ्गं च निर्दिष्टम् आसीत्। स च निर्देशः श्लोकरूपः। श्लोकरूपत्वात् अयं कोषः कण्ठस्थीकरणयोग्यः भवति। श्लोकरूपाणां सूत्ररूपाणां च ग्रन्थानां कण्ठस्थीकरणं सुकरं भवति इति तु अनुभवसिद्धमेव समेषाम्।

अद्यत्वे ईदृशशब्दपरिचायककोषातिरिक्तः अन्ये अपि कोषप्रकाराः दृश्यन्ते। अद्यत्वे कोषस्य कण्ठस्थीकरणस्य कालः समाप्तः। कोषः सम्प्रति ग्रन्थत्वेन तिष्ठति। सति प्रयोजने ग्रन्थम् उपयुज्य उपयोक्तारः स्वकार्याणि साधयन्ति। तस्माद् अद्यत्वे आधुनिकरीत्या संस्कृतकोषनिर्माणम् अपि अतीव आवश्यकम् इत्यत्र का वा संशीतिः! इदम् एव प्रयोजनं मनसिकृत्य गतशताब्दोः केचन विशिष्टाः कोषाः प्रणीताः। तेषु अन्यतमाः-

तारानाथतर्कवाचस्पतिसङ्कलितं वाचस्पत्यम्

राधाकान्तदेवबहादुरसङ्कलितः शब्दकल्पद्रुमः

वामनशिवरामाप्तेसङ्कलितः संस्कृताङ्गकोषः, आङ्गसंस्कृतकोषः, संस्कृत-हिन्दीकोषः, हिन्दीसंस्कृतकोषः

मोनियर्-विलियम्स-सङ्कलितः संस्कृताङ्गकोषः, आङ्गसंस्कृतकोषः

ततः परं प्रान्तीयभाषाकोषाः अपि संस्कृतस्य कृते बहवः निर्मिताः। संस्कृतभारतीसंस्थया अपि व्यावहारिकशब्दकोषाः केचन प्रकाशिताः। किन्तु, सत्सु अपि एतेषु कोषेषु संस्कृतबालसाहित्यकोषस्य अस्ति महान् उपयोगः। तदग्रे विचारयामः। आदौ अस्माभिः शब्दकोषस्य प्रकारविषये किञ्चिद् विचारणीयम्।

शब्दकोषस्य प्रकाराः

शब्दकोषः बहुविधः भवति। प्रायः शब्दकोषस्य इत्थं प्रकाराः सम्भवेयुः।

१. सामान्यशब्दकोषः- सामान्यशब्दकोषः सर्वसामान्यजनस्य उपयोगाय भवति। तत्र शब्दानाम् अर्थाः तद्विषयकसामान्यविवरणं च प्राप्येरन्। अयं च कोषः पुनः भाषाभेदेन द्विधा भवेत्। संस्कृतशब्दानां संस्कृते एव विवरणं चेत् संस्कृतसंस्कृतकोषः इति। यदि भाषान्तरशब्दैः अर्थविवरणं तर्हि संस्कृत-तदितरभाषाकोषः इति भवति।

२. पारिभाषिकशब्दकोषः (Specialised Dictionary)- पारिभाषिकशब्दकोषः नाम विशिष्टविषयसम्बद्धशब्दानां कोषः। प्रतिशास्त्रं, प्रतिविषयं केचन पारिभाषिकशब्दाः भवन्ति। तेषां विवरणम् अस्मिन् कोषे भवेयुः। अयं च कोषः पुनः त्रिधा-

२.१. बहुविषयसम्बद्धकोषः (multi-field dictionary)- अत्र बहूनां विशिष्टविषयाणां शब्दाः विचार्यन्ते। यथा भारतीयदर्शनशब्दकोषः इति यदि कश्चन कोषः स्यात् तर्हि तत्र बहूनां दर्शनानां पारिभाषिकशब्दानां विचारः भविष्यति।

२.२. एकविषयसम्बद्धकोषः (single-field dictionary)- अत्र एकस्य एव विषयस्य शब्दाः विचार्यन्ते। यथा न्यायकोषः इति वक्तुं शक्यते। तत्र केवलं न्यायदर्शनस्य पारिभाषिकपदानाम् एव विचारः भविष्यति।

२.३. अवान्तरविषयसम्बद्धकोषः (sub-field dictionary)- ईदृशशब्दकोषे एकस्य विषयस्य अपि अवान्तरविषयसम्बद्धाः पारिभाषिकशब्दाः विचार्येरन्। यथा- पाणिनीयशब्दकोषः। संस्कृतव्याकरणशब्दकोषः इति स्वीक्रियते चेत् तत्र पाणिनीय-तदितरव्याकरणेषु उपयुक्तानां पारिभाषिकपदानां विचारः अपेक्षितः। किन्तु, पाणिनीयशब्दकोषे केवलं पाणिनीयतन्त्रे उपयुक्तानां पदानाम् एव विचारः स्यात्।

३. व्यवहारनिदेशकशब्दकोषः (prescriptive dictionary)- अत्र शब्दकोषे शब्दानां प्रयोगः कथं करणीयः

इति विषये निर्देशः भवति।

४. विवरणात्मकशब्दकोषः (descriptive dictionary)– अत्र शब्दकोषे शब्दानाम् अर्थादिकं विव्रियते।

अन्ये बहवः प्रकाराः भवन्ति शब्दकोषस्य। अस्माभिः एतावता प्रकारेण एव बालसाहित्यशब्दकोषस्य निर्माणं सुशकमिति धिया ते न विचार्यन्ते।

बालसाहित्यशब्दकोषः

बालसाहित्यशब्दकोषः उपर्युक्तकोषप्रकारेषु एकविषयसम्बद्धः कोषः भवितुं अर्हति। किन्तु, अयं शब्दकोषः न सामान्यशब्दकोषः इव भवेत्। यद्यपि तत्र सामान्यशब्दाः एव विषयीभूताः भविष्यन्ति। किन्तु, साधारणशब्दकोषः इव बालसाहित्यशब्दकोषः न भवेत्। बालसाहित्यशब्दकोषः वस्तुतः बहुविषयसम्बद्धशब्दकोषः इव विशिष्टशब्दकोषः। किन्तु न अयं पारिभाषिकशब्दकोषः। किन्तु, सत्याम् अपेक्षायां पदानां पारिभाषिकार्थाः अपि तत्र भवेयुः। अयं शब्दकोषः व्यवहारनिदेशकः अपि भवेत्, विवरणात्मकः अपि। साहित्यसर्जकानां कृते अयं शब्दकोषः व्यवहारनिदेशकः, पाठकानां च विवरणात्मकः।

आरम्भे शब्दकोषः संस्कृतभाषायाम् एव भवेत्। ततः प्रान्तीयभाषासु तस्य एव अनुवर्तनं शक्यम्। तेन समग्रदेशे बालसाहित्यशब्दकोषस्य समानता परिरक्ष्यते। पाठकानां सौकर्याय शब्दकोषे इमे विषयाः अवधातव्याः–

शब्दानां सङ्ख्यायां मितिः अपेक्ष्यते। कोषस्य अल्पकायत्वम् अवश्यं परिरक्षणीयम्।

किं किं विवरणं देयम् इति निश्चेतव्यम्। सामान्यतः शब्दस्य अर्थः, लिङ्गं, कस्य शब्दस्य इव तस्य रूपाणि चलन्ति इत्यादिविवरणानि भवेयुः।

शब्दकोषे शब्दानाम् अर्थाः विवरणसहिताः भवेयुः। अपेक्षायां सत्यां चित्राणि योजनीयानि। यथा– वाष्पस्थाली (स्त्री- नदी^१) पाकाय उपयुज्यमानः पात्रविशेषः। प्रेसर्-कुकर् इति नाम्ना प्रसिद्धं पात्रम्।^२

शब्दकोषे धातूनाम् अपि विवरणम् अपेक्षितम्। परिगणितानां धातूनां सूचीं निर्माय तेषाम् एव धातूनां विवरणं देयम्। तत्र धातूनां विषये अपि कीदृशानि विवरणानि अपेक्ष्यन्ते इति विचारणीयम्। प्रायः धातोः अर्थः, गणः, लट्-लृट्-लङ्-विधिलिङ्-लकारेषु एकैकं रूपं, तव्य-अनीय-क्त-क्तवतु-शतृ-शानच्-ण्वुल्-तृच्-क्त्वा-ल्यप्-तुमुन्-प्रत्ययेषु रूपाणि च तत्र विवृतानि भवेयुः। कदाचित् भाषादृष्ट्या किशोरगणस्य कृते पृथक् शब्दकोषः क्रियेत चेत् तत्र लिट्-लृट्-लृङ्-आशीर्लिङ्-लृङ्-लकाराणां रूपाणि अपि प्रदीयेरन्।

कृदन्तशब्दानामपि पृथग्विवरणं भवेत्। तत्र कृतप्रत्ययान्ताः शब्दाः देयाः। यथा–

कर्तुम् (अव्ययम्) √कृ तुमुन्। (कृ-धातुं पश्यन्तु)
कुर्वत् (विशेषणम्- धावत्) √कृ शतृ। पुं- कुर्वन्, स्त्री- कुर्वती, क्ली- कुर्वत्।
कुर्वन् (विशेषणम् (पुं)- धावत्) √कृ शतृ। (कुर्वत् पश्यन्तु)
कुर्वती (विशेषणम् (स्त्री)- नदी) √कृ शतृ। (कुर्वत् पश्यन्तु)

इत्थं शब्दकोषस्य विवरणात्मकता सम्पादनीया। सर्जकानां कृते अपि अत्र केचन व्यवहारसम्बन्धिनिर्देशाः दातव्याः। साहित्यसर्जकस्य याः समस्याः भवेयुः तासां निर्धारणेन इमे निर्देशाः वक्तव्याः। सामान्यतः उपरि विवेचनावसरे अस्माभिः विचारितं सर्जकस्य कीदृश्यः समस्याः भवेयुः। शब्दचयनम् एव तत्र मुख्या समस्या। शब्दस्य विवरणेन साकं शब्दचयनसम्बन्धिनिर्देशाः अपि यदि दीयन्ते तर्हि अयं कोषः व्यवहारनिदेशकः अपि भविष्यति। यथा–

^१अत्र नदी इति पदेन नदी-शब्दस्य इव अस्य शब्दस्य रूपाणि चलिष्यन्ति इति ज्ञातव्यम्। अग्रे अपि एवम् एव बोध्यम्

^२अत्र अस्य पात्रस्य चित्रं देयम्

पुत्र (पुं- राम) जनकस्य जनन्याः च सम्बन्धी पुमान्।
 [(शिशुः^३। आत्मज, तनय, नन्दन^४...)]
 आत्मज (पुं- गोविन्द^५) पुत्रः। [(किशोरः)]
 मघवा (पुं- मघवन्) इन्द्रः। [(तरुणः। इन्द्र, देवराज,
 शक्र, शचीपति...)]

तथा च तत्र अयं शब्दः कस्मिन् रसे उपयोगी कस्मिंश्च रसे निषिद्धः इति अपि विवरणं तत्र योजयितुं शक्यते।

एतादृशशब्दकोषेण बालसाहित्यसर्जकाः अपि उपकृताः भविष्यन्ति, पाठकाः अपि। सर्जकानां कृते ये निर्देशाः तेषाम् अर्थावगमनं यद्यपि पाठकानां न भवेत् तथापि तेन न महती हानिः। यतः पाठकानां कृते विवरणं पर्याप्तम्।

किन्तु, एतादृशकोषस्य कलेवरबाहुल्यं तस्य प्रधानः क्लेशः। किन्तु प्रथमस्तरे स क्लेशः सोढव्यः। अस्य कोशस्य निर्माणात् परं सारल्येन अस्य विभाजनं कर्तुं शक्यते। द्वितीयस्तरे अस्माद् एव कोषाद् उपयोक्त्रनुसारिणः कोषाः पृथक्कर्तुं शक्यन्ते। यथा-

शिशुकोषः- अत्र शिशुगणोपयुक्ताः शब्दाः तथा विवरणम् अधिकम्। अस्मिन् चित्राणाम् आधिक्यं स्यात्। शब्दस्य परिचयात्मकः भागः त्यक्तुं शक्यः।

किशोरकोषः- अत्र किशोरगणोपयुक्ताः शब्दाः शिशुगणोपयुक्ताः शब्दाः च भवेयुः। चित्राणां न्यूनता कल्पयितुं शक्यन्ते।

तरुणकोषः- अयं पूर्वापेक्षया विस्तृतः कोषः भविष्यति। शब्दानां परिचयात्मकं विवरणादिकम् अपि देयम्।

सर्जककोषः- अत्र शब्दानां विवरणम् अपेक्षितं नास्ति। अस्य कोषस्य रचनप्रक्रिया शब्दावली (Glos-sary) इव भविष्यति। केवलं शब्दः, गणनिर्देशः, समार्थकशब्दाः च अत्र भवेयुः।

इत्थं बालसाहित्यस्य कृते शब्दकोषस्य निर्माणाय यत्नाः भवितुम् अर्हन्ति। तत्र व्यावहारिकशब्दानाम् आधिक्यं स्यात्। सम्प्रति कोषेषु अनुपलभ्यमानानाम् अपि शाक-पशु-विहग-वस्तु-यानादीनां कृते प्रयुज्यमानाः शब्दाः तेषां चित्रादिकं च योजनीयं भवेत्। एतेन बालसाहित्यस्य अपि प्रभूतम् औन्नत्यं साधयितुं शक्यते तथैव संस्कृतभाषायाः प्रयोगे अपि सर्वेषां महान् उपकारः स्यात् इति नः विश्वासः।



^३अयं गणनिर्देशः। भाषादृष्ट्या कस्य गणस्य कृते अयं शब्दः प्रयोगार्ह इति विव्रियते अनेन।

^४इमे पर्यायशब्दाः

^५अत्र पूर्वस्मिन् विवरणे राम, अत्र गोविन्द इति कथनस्य तात्पर्यम् अस्ति। राम-शब्दे णत्वं भवति, गोविन्दशब्दे न भवति णत्वम्। तेन अकारान्तपुंलिङ्गेषु येषां शब्दानां णत्वं स्यात् तेषां प्रातिपदिकप्रकारः राम, अन्येषां गोविन्द इति वक्तव्यम्